





د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست


فزیک

یوولسم ټولگی



د چاپ کال: ۱۳۹۶ هـ. ش.

فزیک



درسي کتابونه د پوهنې په وزارت پورې اړه لري. اخیستنه او خرڅونه یې په کلکه منع ده. له سرغړوونکو سره قانوني چلند کېږي.
moe.curriculum@gmail.com



یوولسم ټولگی



ملي سرود

دا عزت د هرا فغان دى
هر بچى يې قهرمان دى
د بلوڅو د ازبكو
د تركمنو د تاجكو
پاميريان، نورستانيان
هم ايماق، هم پشه پان
لكه لمر پر شنه آسمان
لكه زره وي جاويدان
وايو الله اكبر وايو الله اكبر

دا وطن افغانستان دى
كور د سولې كور د تورې
دا وطن د ټولو كور دى
د پښتون او هزاره وو
ورسره عرب، گوجر دي
براهوي دي، قزلباش دي
دا هيواد به تل خليږي
په سينه كې د آسيا به
نوم د حق مودى رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو د روزنې معینیت
د تعلیمي نصاب د پراختیا او درسي کتابونو د تالیف لوی ریاست

فزیک

Physics

یوولسم ټولگی

د چاپ کال: ۱۳۹۶ ه. ش.

الف

مؤلفين:

- سرمؤلف گل احمد ساغری د تعليمي نصاب د پراختيا او درسي کتابونو د تالیف ریاست غړی او د نصاب د پروژې متخصص.
- ابو طالب حیدری په افغانستان کې د امریکایي پوهنتون استاد.
- د مؤلف مرستیال عبدالودود فیضی د تعليمي نصاب د پراختيا او درسي کتابونو د تالیف د ریاست غړی.
- دوکتور عبدالکریم میرزا زاده

علمي او مسلکي ایدیټور:

- سرمؤلف گل احمد ساغری د تعليمي نصاب د پراختيا او درسي کتابونو د تالیف ریاست غړی او د نصاب د پروژې متخصص.

د ژبي ایدیټ:

- مؤلف اقا محمد گرنای (خوربانی) د تعليمي نصاب د پراختيا او درسي کتابونو د تالیف ریاست د پښتو څانگې علمي او مسلکي غړی.

دیني، سیاسي او کلتوري کمیټه:

- حبیب الله راحل د تعليمي نصاب د پراختيا په ریاست کې د پوهنې وزارت سلاکار
- مولوی عبدالوکیل

د څارنې کمیټه:

- دکتور اسدالله محقق د تعليمي نصاب او د ښوونکو د روزنې معین
- دکتور شیر علي ظریفی د تعليمي نصاب د پراختيا پروژې رئیس
- دکتور محمد یوسف نیازی د تعليمي نصاب د پراختيا او درسي کتابونو د تالیف لوی ریاست سرپرست.

کمپوز او ډیزاین: خالد هوتک

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړی او د علم او فکر پر ګاڼه یې سمبال کړی. ډیر درود دې وي د اسلام پر ګران پیغمبر حضرت محمد مصطفی ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولني له اړتیاوو سره سم تالیف کېږي. درسي کتابونه باید د منځپانګې له مخې خورا بلډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیردوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیروزونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابښه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو امانونو په لاسته راوړلو کې مرسته وکړي. اته سمیع قریب مجیب.

د پوهنې وزیر

دوکتور اسدالله حنیف بلخي

لومړنۍ خبرې

زموږ زمانه د ساینس او تکنالوژۍ د چټکو بدلونونو زمانه ده، د پوهانو د اټکل له مخې به په راتلونکو کالونو کې هره میاشت د علمي اطلاعاتو کچه دوه برابره شي. څرگنده ده چې له دغو بدلونو سره یو ځای به زموږ د ژوند لارې، طریقي او هم زموږ د سبا ورځې د ځوان نسل اړتیاوې هم بدلون ومومي. کیدای شي په دې لړ کې د علومو زده کړې په بدلون کې شي. په دې لارو چارو ټینګار شوی دی، چې زده کوونکي په آسانی سره چټکې زده کړې وکړي، وکولای شي، چې لازم او اړین مهارتونه د زده کړې په پړاوونو او د مسایلو په حل کې وکاروي. په دغه درسي کتاب کې هڅه شوېده، چې محتوا یې د فعالې زده کړې په پام کې نیولو سره تالیف شي.

په هر درسي کتاب کې درې بنسټیزې موخې (پوهه، مهارت او ذهنیت) د مؤلفینو د پاملرنې وړ ګرځیدلي دي، سریره پر هغه د سرلیکونو حجم او د کتاب محتوا د دولت له ښوونیزې او روزنیزې کړنلارې سره سم د وخت او ښوونیز پلان په پام کې نیولو سره یې مفردات طرح شوي دي، د محتوا د عمومي معیارونو او منل شوې لیکنې پر بنسټ، د افغانستان د ثانوي دورې درسي کتابونه تنظیم او چاپ شوي دي، هڅه شوېده، چې موضوع ګانې په ساده او روانه بڼه طرح شي، چې د فعالیتونو، بیلګو او پوښتنو په راوړلو سره د زده کوونکو لپاره اسانه وي. له درنو ښوونکو څخه هیله کېږي، چې د خپلې هغه پوهې او تجربو له مخې د نوښتګرو طرحو په وړاندې کولو سره، چې کولای شي، په ښوونه او روزنه کې د زده کوونکو لپاره ممد (مرستندوی) واقع شي، له مور سره مرسته وکړي.

همدارنګه له خپلو رڼده وړاندیزونو، چې د کتاب د کیفیت په لوړولو کې اغیزې ولري، له هېڅ ډول هڅې او هاند څخه ډډه ونه کړئ. تاسو ته ډاډ درکوو، چې انشاء الله ستاسو جوړوونکو او ارزښتمنو نظریاتو او وړاندیزونو ته به د کتاب د نميګړتیاوو او تیروتنو د مخنیوي په موخه په راتلونکي چاپ کې په مینه هر کلي ووايو.

په پای کې له هغو ښاغلو استادانو څخه چې ددغه کتاب په سمون او اصلاح کې یې زیار ایستلی دی، مننه کوو.

همدارنګه د کمپیوټر له درنو کارکوونکو څخه چې ددغه کتاب په ټایپ، ډیزاین او د پاڼو په ښکلا کې یې نه ستړي کیدونکي هلې ځلې کړيدي، هم مننه کوو.

د تعلیمي نصاب د پراختیا او درسي کتابونو د تالیف عمومي ریاست

د فزیک څانګه

لړلیک



مخونه

- ۱..... لومړۍ څپرکۍ: میخانیکي تعادل
- ۳..... قوه
- ۲..... قوه د وکتور په توګه
- ۶..... متلاقي (غیر موازي قوې)
- ۱۴..... د نقطه يي کتلې تعادل
- ۲۱..... د قوې مومنت (تورک)
- ۲۹..... موازي قوې
- ۳۴..... د قوې زوج
- ۳۶..... د تعادل عمومي شرطونه

دویم څپرکۍ: یو بُعدي حرکت

- ۵۱..... حرکت د مستقیم خط په امتداد
- ۵۲..... د موقعیت او مکان بدلون
- ۵۴..... منځنی (متوسط) سرعت
- ۵۸..... د موقعیت - زمان گراف
- ۶۰..... تعجیل
- ۶۳..... یو نواخت یا یو ډوله (متشابه) حرکت
- ۶۶..... ازاد سقوط

درېم څپرکۍ: دوه بُعدي حرکتونه

- ۷۵..... د مکان تغیر او منځني سرعت
- ۷۸..... منځنی تعجیل او لحظه يي تعجیل
- ۸۱..... غورځوونکي (پرتابي) حرکتونه
- ۸۳..... مایل غورځول (ویشتل)
- ۸۷..... دایروي حرکت
- ۸۹..... دایروي یو ډوله حرکت
- ۹۳..... تعجیل په دایروي یو ډوله (متشابه) حرکت کې



مخونه

څلورم څپرکی: د نیوټن د حرکت قوانین ۱۰۰

د نیوټن لومړی قانون..... ۱۷۱

د نیوټن دویم قانون ۱۰۲

د نیوټن دریم قانون ۱۰۳

د نیوټن د قوانینو پلي کول ۱۰۷

د اصطکاک قوه ۱۱۲

د نیوټن د جاذبې قانون ۱۱۶

لفت ۱۲۲

د مصنوعي سپورمکیو د حرکت دایروي مدارونه ۱۲۴

پنجم څپرکی: کار، میخانیکي انرژي او طاقت ۱۳۰

کار او حرکي انرژي ۱۳۴

هغه کار چې د فنر لخوا پر کتلې ترسره کېږي ۱۳۸

تحفظي او غیر تحفظي قوې ۱۴۰

د میخانیکي انرژي ساتنه (تحفظ) ۱۴۱

توان (طاقت) ۱۴۳

شپږم څپرکی: خطي مومنتم او امپولس ۱۴۸

مستقیم الخط حرکت او امپولس ۱۴۹

مومنتم ۱۵۱

قوه او مومنتم ۱۵۶

ضربه او د خطي مومنتم تحفظ ۱۵۹

ارتجاعی تصادم ۱۶۲

غیر ارتجاعی تصادم ۱۶۴

د ثقل مرکز ۱۶۴



مخونه

اووم خپرکی: د سیالونو نسبي سکون ۱۷۰

سیالونه ۱۷۱

د سیالونو فشار ۱۷۱

د مایع د فشار اندازه کول ۱۷۲

د اتموسفیر فشار ۱۷۵

په محصور شوو مایعاتو کې د فشار اندازه کول ۱۷۸

په سیالونو کې د فشار انتقال ۱۸۰

د اوبو شکنجه ۱۸۰

د ارشمیدس قانون ۱۸۳

اتم خپرکی: متحرک ۱۹۲

خیالي (ایلیال) سیالونه ۱۹۲

د متمادیت معادله ۱۹۴

د برنولي معادله ۱۹۶



د برنولي د قانون تطبیقات ۲۰۰

وینتوري ټیوب - د جریان د سرعت اندازه کول ۲۰۲


د الوتکې وزرونه او متحرکه اوچتوونکې قوه ۲۰۴

لزوجیت - د لزوجیت مفهوم ۲۰۵

د توپاني جریان بڼکارنده (پدیده) ۲۰۹



میخانیکي تعادل د میخانیک فزیک له خورا مهمو موضوعگانو څخه دی. په دې بحث کې مطالعه کیدونکې موضوعگانې هم په نظري برخه کې او هم د اقتصاد په بیلابیلو ډگرونو کې د اړتیا وړ ماشین الاتو او تکنالوژۍ په پراختیا کې چې زموږ د ټولنې په ورځني ژوندانه کې په پراخه کچه استعمالیږي یو مهم بنسټ جوړوي. ځنې مسایل لکه: د قوومطالعه، په اجسامو باندې یې د اغېزو څرنگوالی، د رافعې او د ساختمانی وسایطولکه تراکتورونو، بلدوزرونو، جرثیلونو او همدا رنگه د کرنې، صنایعو ځمکنی او هوایي ترانسپورت او دکانونو د استخراج په څیر د ساده ماشینونو په طراحی او جوړولو کې د قوو او دهغو داروندو پدیدو داغیزو کارول داټول پر هغو قواعدو بناشوي چې میخانیک فزیک او له هغې جملې څخه د میخانیکي تعادل پر بنسټ تیوري گانې تر مطالعې لاندې نیسي. میخانیکي تعادل د انسانانو او حیواناتو په ژوندانه کې یو له خورا ژورو او طبعي رمزونو څخه دی چې د ځمکې د کرې پر مخ یې هغوته د ثبات او ژوندي پاتې کیدو مناسب شرایط برابر کړي. د ځمکې پر مخ د انسانانو له حرکت څخه نیولې د بېړیو او سیارو ترالوتلو او د ځمکې او بحرونو په ژورو کې نفوذ دا ټول د علم او تکنالوژۍ لاسته راوړنې دي چې د میخانیکي تعادل د بحث نقش پکې ښکاره اوغوره دی. ددې څپرکی محتویات دهغو محتویاتو په تړاو جوړشوي چې تاسو په تیرو کلونو کې زده کړيدي. قوه چې د فزیک له پخوانیو درسونو څخه یو بحث دی، په دې څپرکي کې هم تکرارېږي تر څو چې یو شمیرنورو بحثونو لکه قوې یا متقابلې اغیزې(عمل او عکس العمل) او د تعادل بحث ته د ورتلو بنسټ جوړ کړي. د قوو د څرگندیدو (منځته راتلو) مطالعه، که څه هم د متلاقي او یا موازي قوو په څیر ده، همدارنگه د قوو د تجزیه کیدو پوهه، د قوې د مومنت او یا د دوران مومنت، او د زوج قوې په څیر د یو شمیر نورو مفاهیمو د پیژندلو او زده کولو لپاره لاره هواروي.



په شکل کې لیدل کېږي چې د رافعې د مټ لوري تل د تطبیق شوې قوې پر لوري عمود دی.

دې ته باید پام وکړو چې قوه د یومهم شاخص په توګه ددې څپرکي په ټولو برخو کې کارول شوې. ددې څپرکي دمندرجو بحثونو دښې پوهې لپاره کوښښ شوی چې موضوعګانې د مثالونو او تمرینونو په راوړلو سره د شاگردانو د مناقشې او تفکر لپاره وړاندې شي.

هیله ده چې زده کوونکي ددې څپرکي په پای کې د ډله یزو کارونو په ترسره کولو او د سوالونو او تمرینونو په حلولو سره، ددې بحث

فزیکي مفاهیم پخپلو ذهنونو کې لا ژور او تحکیم کړي او په پایله کې یې لاندې پوښتنو او ددې په څیر نورو پوښتنو ته ځواب ووايي:


ولې قوه وکتور ده؟ څه شی د یو جسم د حرکت د ګرځندې کیدو یا تعجیل سبب ګرځي؟ کله چې د یو څټک (چکش) په مرسته پر یو میخ قوه وارده شي، ایا میخ هم پخپل واریرته پر څټک قوه واردوي؟ څنګه او ولې؟، د یوه محور پر شاوخوا د یو جسم د دوران پښه څه شی تمثیلي؟ او ددې په څیر نورو پوښتنو ته باید په مناسبه توګه ځواب ورکړئ.

1-1: قوه

هغه قوه چې ټول یې پیژنو، د ځمکې د جاذبې قوه یا د جسم وزن دی. په ورځني ژوندانه او هم تخنیک کې له ګڼ شمیر قوو سره بلدتیا لرو. همدارنګه تاسو په تیرو کلونو کې په دې پوه شوی چې قوې د هغو د اغیزو له مخې کولای شوو پیژنو. یوه قوه کولای شي چې یو جسم په حرکت راولي. د یو جسم د سرعت د زیاتیدو یا کمیدو سبب شي او یا د یو جسم د شکل او د حرکت د لوري د تغیر سبب شي. دا تغیرات کله ناکله ډېر کم او واړه وي چې یوازې په ډېرو دقیقو اندازه کولو سره تشخیص کیدای شي. د یو جسم سرعت او د هغه د حرکت لوری دوه داسې ځانګړتیاوې دي چې د جسم د حرکت حالت ټاکي او له دې ځانګړتیاوو څخه په ګټې اخستنې سره قوه داسې تعریفوي: قوه هغه عامل دی چې د جسم د شکل او یا حالت د تغیر سبب ګرځي.

قوه دوکتور په توگه


يو جسم تل خپل ځان ته په يوه لورې حرکت ورکولی شي او يا د خپل سرعت يوه لوري ته تغيير ورکوي، چې پر جسم باندې عامله قوه په همغه لوري اغيزه کوي. همدا رنگه د قوې د اغيزه لوری کولای شي د جسم د شکل د تغيير سبب شي. دا موضوع د اوسپنې په يوه ميله کې په ښه توگه کتل کيدای شي، يعنی کله چې ميله د يوې قوې تر اغيز لاندې واقع شي، کېږي. له پورتنیو څرگندونو څخه دې پايلې ته رسېږو چې قوه يو وکتوري کميت دی او د هغې د توضیح او بيانولو لپاره يې دکچې (اندازې) او لوري پيژندلو ته اړتيا ده. قوه د يوه وکتور په توگه ديو تير په مرسته ښيي. د (1-1) په شکل کې لاندې نوم کيښودلوته پام وکړئ:



شکل (1-1)

د A نقطه د تاثیر يا اغيزې نقطه، د AB د غشي اوږدوالی د قوې مقدار يا کچه، د \overrightarrow{AB} غشي لوری د قوې لوری يا جهت او د D مستقيم خط د قوې د اغيزې يا استقامت لوری رابښي.

پريوه جسم ديوې قوې اغيزه، په عمومي توگه پرهمغه جسم باندې د قوې د اغيزې نقطې په موقعيت پورې اړه لري. په (1-2) شکل کې ليدل کېږي چې په جسم باندې دوې قوې F_1 و F_2 چې يوله بله سره مساوي دي عمل کوي. لکه څنگه چې د F_1 قوه جسم د لاندینۍ سطحې پر لور تر فشار لاندې نيسي او د F_2 قوه هغه، لاندې لوري ته کېږي.



شکل (1-2)


برعکس د F_3 او F_4 مساوي قوې چې د دوی د اغيزې کرښې په لور پر جسم عمل کوي، مساوي اغيزې پر جسم باندې وارده وي چې په پايله کې ويلاى شو: که چېرې د يوې قوې د اغيز د نقطې موقعيت دهغې د اغيز پر کرښه تغيير وکړي، د قوې اغيز تغيير نه کوي.

اوس د بيلايلو قووو څو بيلگې تر څيرنې لاندې نيسو:

له قووو څخه يوه د عضلو قوه ده. ددې قوې په مرسته کولای شو د اجسامو سرعت کم يا زيات کړو او يا د هغوی شکل ته تغيير ورکړو. د عضلو قوه د فزيکي تجربو لپاره لږه مساعده ده. ځکه چې په سختی سره اندازه کېږي. لکه څنگه چې له پخوا څخه پوهيږئ، د وزن قوه يوه بله له قووو څخه ده چې په يوه ځای کې د جسم له کتلې او يا د هغه د مادې له اندازې سره چې په جسم کې شتون لري، مستقيماً متناسبه ده. د جسم د وزن قوه تل په عمودي توگه د ځمکې د ثقل په لوري عمل کوي. له يوه تار څخه په گټې اخستلو سره چې له يوه څرخ څخه تير شوی دی، د وزن د قوې اغيزه پرته له دې چې په مقدار (اندازه) کې تغيير را منځ ته شي، کولای شو نورو لوروتو يې متوجه کړو.

د اصطکاک قوه یو بل ډول قوه ده، کله چې دوه جسمونه سره په تماس کې شي او د متقابل حرکت په حالت کې راشي، ددوی ترمنځ د اصطکاک قوه منځته راځي. مور په کور، بښوونځي، بازار، د سپورت په ډگرونو او نورو ډېرو ځایونو کې په خپل ورځني ژوند کې پر جسمونو باندې د ډول ډول قوو لکه د مقناطیس قوې، برېښنايي قوې او نورو اغیزې وینو. ددې لپاره چې د قوې اغیزې په ښه او څرگند ډول ولیدلای شو او د قوې نورې بیلگې معرفي کړای شو، د لاندې فعالیتونو په تر سره کولو پیل کوو.

فعالیت




شکل (1-3)

د (1-3) شکلونو ته نظر وکړئ. څه به پېښ شي، که چیرې فنر په لاس راوکاږو؟ (۱ حالت) او یا مقناطیس ورته نژدې کړو؟ (۲ حالت) دغه کار عملي کړئ او د خپلو کتنو پایلې په هره ډله کې وړاندې کړئ. داځل فنر په عمودي ډول له غونډا اري (گلولې) سره یوځای د (۳ حالت) د شکل په څیر و څړوئ، څه تغیر به وگورئ؟ ایا بیا به هم فنر د غونډا اري د وزن له امله و غځېږي؟ که چیرې تجربه مو په سمه توګه تر سره کړي وې، ویي گورئ چې مقناطیس او د غونډا اري وزن هم د لاس د عضلو د قوې په څیر د فنر د شکل د تغیر لامل کیږي. نو پایلې ته رسېږو چې: قوه کولای شي د جسم د شکل د تغیر لامل وگرځي او یا برعکس د شکل هر ډول تغیر، د یوې قوې د اغیز معلول دی.

یو شمیر نور ځایونه چې کولای شو د عضلو قوه پکې په اسانۍ سره وگورو بیلابیل سپورتونه دي چې ددوی له ډلې څخه د والیبال او باسکټبال لوبې دي چې په ترڅ کې یې تاسو پخپله کولای شئ په تجربوي توګه د خپل لاس د عضلو قوه احساس کړئ. په دې لوبو کې ستاسو د لاس د عضلو قوه توپ ته سرعت ورکوي او یا توپ چې د حرکت په حالت کې دی ولې یې دروی؟ او یایې د حرکت لوري ته تغیر ورکوي؟ ایا هغه څه چې وویل شول، د مقناطیس د قوې په هکله هم صدق کوي؟ ایا د مقناطیس قوه د یو جسم د سرعت د زیاتیدو یا کمیدو لامل کیدای شي؟ د مقناطیس د قوې اغیزې د لاندې فعالیت د تر سره کولو په ترڅ کې کتلی شو:



هغو حالتونو ته چې په (1-4) شکلونو کې وړاندې شوي دي. پام وکړئ:
 (1 حالت) پر یو واړه او سپینیز غونډاډاري چې د میز پرسر پروت دی، ضربه وارد وو.
 گلولې د واردې ضربې له امله د میز پر سر ورو رغړي. په عادي حالت کې گلولې په ثابت سرعت حرکت کوي او که یوه مقناطیسي میله د مخې لخوا گلولې ته ورنژدې شي، څه پېښه به ولیدل شي؟ د گلولې د حرکت په سرعت کې څه تغیر لیدل کیږي؟



شکل (1-4)

همدې حالت ته ورته گلولې، یوه گلوله چې په ساکن حالت کې ده، کولای شي په حرکت راشي.
 (2 حالت). د اوسپنې گلولې یوځل بیا د میز پرمخ د رغړیدو په بڼه خوشې کوو، خو دا ځل هغوي د (2 حالت) که وینئ یې د مقناطیسي میلې په مرسته تعقیبوو یعنې د گلولې د حرکت په سرعت کې څه تغیر وینئ او ولې؟
 په دریم حالت کې چې مقناطیسي میله له یوه لوري، رغړیدونکې د اوسپنیزې گلولې د حرکت مخالف لوري له خوا مقناطیسي میلې ته ورنژدې کیږي، تا سو څه تغیر گورئ؟ هغه پایلې چې تا سو د تجربې پر مهال د پورتنیو پوښتنو د ځواب په توگه تر لاسه کړئ، د یو ډله یز کار په ترڅ کې یې پخپلو کې مطرح کړئ

- دلاندی تمرینونو په تر سره کولو سره، په یو جسم باندی د قوې د اغیزو د څرنګوالي په اړه د گروپ د غړو تر منځ بحث وکړئ او پایلې یې له نورو سره شریکې کړئ:
- a- ویل شوي چې قوه یو وکتوري کمیت دی، ایا کولای شئ د یو وکتوري کمیت ځانګړنې بیان کړئ.
- b- ایا پرته له وکتوري کمیت څخه، بل کوم کمیت هم پیژنئ؟ که ځواب هو وي، هغه کمیت کوم کمیت دی؟ هغه کمیت او ځانګړنې یې معرفي کړئ.

- c- قوه يو جسم چې ساکن وي په حرکت راولي. کولای شی دا وینا په تجربه ثابتہ کړئ؟
- d- قوه په څه ډول د یوه متحرک جسم د دریدو سبب گرځي؟
- e- یو جسم په یوه ټاکلې لورې په حرکت کې دی، یوه قوه د کینې لورې پرې اغیزه کوي، څه پېښیږي؟ د یو شکل په واسطه یې وښیئ. له دې عمل څخه څه پایله ترلاسه کوئ؟
- f- پر یوه جسم د یوې قوې داغیز له امله، ممکنه ده چې دهغه جسم شکل تغییر وکړي. ایا په جسم باندې دا تغییر د یو شکل په مرسته ښودلای شی؟

پوښتنې




د قوې د اندازه کولو د واحدونو په هکله مو په تیرو کلونو کې لوستي دي، لاندې پوښتنوته په ځواب ورکولو خپل پخواني معلومات په لنډ ډول تکرار کړئ:

1. د (SI) په نړیوال سیستم کې بنسټیز (اساسي) واحدونه کوم دي؟ بیان او تعریف یې کړئ.
2. د (SI) په نړیوال سیستم کې د قوې واحد څه شی دی؟ تعریف یې کړئ.
3. د (SI) په نړیوال سیستم کې د قوې واحد بنسټیز واحد دی که یو فرعي واحد؟ او ولې؟

1-2: متلاقي (غیر موازي) قوې


کله چې پر یوه جسم دوې یا تر دوو زیاتې قوې اغیز وکړي، داسې چې د اغیزو خطونه یې سره موازي نه وي او په یوه نقطه کې یو بل قطع کړي، دا قواوې د متلاقي قوو په نامه یادوي. د بیلگې په توگه په (1-5) شکل کې لیدل کېږي چې د F_1, F_2, F_3, F_4 قوو د اغیز خطونه د O په نقطه کې یو بل قطع کوي، نو د O نقطه ددې قوو د اغیزو مشترکه نقطه ده، F_1, F_2, F_3, F_4 قوې متلاقي قوې بلل کېږي. کله چې متلاقي قوې پر یوه جسم باندې عمل وکړي، یوه محصله قوه را منځ ته کوي چې ددې قوې اندازه او لوري په هندسي توگه دوکتورونو له قواعدو څخه په گټې اخیستلو او هم په حسابي توگه له الجبري قواعدو څخه په گټې اخیستلو لاس ته راځي.



شکل (1-5)

د قوو محصله

کله چه په يوه وخت کې پر يو جسم له يوې څخه زياتې قوې واردې شي، په دې حالت کې د قوو يو سيستم پر جسم عمل کوي چې د جسم د حرکت پر حالت اغيزه اچوي او پر يوه جسم د اغيز کونکو ټولو قوو وکتوري مجموعه د محصله قوې په نامه يادېږي او هغه په R نښي. پوهيږو چې قوې د وکتورونو د قوانينو پر بنسټ جمع کيږي (لاندي شکلونه دې وکتل شي) بايد په ياد ولرو چې محصله قوه تل پر جسم د عمل کونکو قوو له مجموعې سره معادله نه وي يعنې دا مجموعه په هر حالت کې د هغوی له محصله قوې سره نشو بدلولى، يوازې په هغه حالت کې دا کارشونى دى چې قوې سره موازي وي.




د قوو محصله، د هغو قوو وکتوري مجموعه ده چې پر يوه جسم عمل کوي. بايد وويل شي چې د سوالونو په حل کې د \vec{R} سمبول پر ځاى $(\sum F)$ هم کاروي او هم د R محصله قوه په F_{net} سره نښو.

په هندسي توگه د متلاقي قوو محصله پيدا کول:

د متلاقي قوو د محصلې د پيدا کولو لپاره لاندي فعاليت تر سره کوو:

فعاليت



شکل (1-7)




په يوه تجربه کې له مخامخ شکل سره سم د \vec{F}_1 او \vec{F}_2 دوې قوې په مايله توگه، په مختلفو لورو پورته خواته او د \vec{F}_R قوه په عمودي توگه ښکته خواته عمل کوي. د قوو اندازه د هغو وزنونو په مرسته چې څړول شوي دي، ټاکل شوې ده. که چيرې قوې د غشو په توگه رسم کړو، يوه ساده هندسي هماهنگي په لاس راځي.

څرنگه چې د A نقطه د سکون په حالت کې ده، نو بايد:

\vec{F}_R چې د \vec{F}_1 او \vec{F}_2 محصله ده. د \vec{F}_R له قوې سره مساوي، خو مخالف لوري به ولري. که چيرې په رسم کې \vec{F}_R وکتور ته په مخالف لوري کې د هغه له خپل اوږدوالي سره مساوي دوام ورکړو، په لاس راکوي. له دې ځا په څخه ليدل کيږي چې د \vec{F}_1 او \vec{F}_2 وکتورونه يوه داسې متوازي الاضلاع جوړوي چې \vec{F}_R يې وتر دى.

د پورتنی فعالیت له پایلې څخه په گټې اخیستلو، د دوو غیر موازي قوو محصله چې په هندسي توگه د قوو د متوازي الاضلاع د قاعدې په نامه نومول شوې ده، داسې بیانوو:


قاعده: د دوو نا موازي (متلاقي) قوو محصله چې تر یوې زاوې لاندې پریوه جسم باندې اغیزکوي د هغې متوازي الاضلاع د وتر له مقدار او لوري څخه په لاس راځي چې د دې دوو قوو په مرسته رسمیري. که چیرې موږ هغه زاوې ته چې د دې دوو قوو ترمنځ شتون لري، تغیر ورکړو، د محصله قوې کچه هم تغیر مومي، له دې وینا څخه یوه بله قاعده لاس ته راوړو او دا رنگه یې بیا نوو:



شکل (1-8)


قاعده: د محصله قوې مقدار نه یوازې د دوو قوو په مقدار پورې بلکې د هغې زاوې په پراخوالي پورې هم اړه لري کومه چې د دې دوو قوو داغیز د خطونو ترمنځ شتون لري. د محصله قوې د کچې اړیکه د هغې زاوې له پراخوالي سره چې د دوو قوو ترمنځ شتون لري، په لاندې فعالیت کې تشریح او کتلی شو.

فعالیت




شکل (1-9)

وړاندې وویل شول چې پریو جسم باندې د اغیز کونکو دوو قوو د محصلې قوې کچه، نه یوازې د دوو قوو په مقدار پورې اړونده ده، بلکې د هغې زاوې پر پراخوالي پورې هم اړه لري چې د دوو قوو ترمنځ واقع ده. دا یوه قاعده ده چې موږ یې په دې فعالیت کې په ترسیمي ډول ثبوت او مشاهده کوو.



شکل (1-10)


په (1-9)، (1-10)، او (1-11) شکلونو کې د \vec{F}_1 او \vec{F}_2 دوې قوې، په دريو حالتونو کې د α_1 ، α_2 ، او α_3 تر زاوې لاندې پریو جسم باندې عمل کوي. د پورتنیو حالتونو د هر یوه حالت لپاره، په داسې حال کې چې قوې په مساوي اندازه دي او د منځ زاوې پراخوالي یې سره توپیر کوي، یوه محصله قوه د متوازي الاضلاع د بشپړولو په طریقه په لاس راوړو. د دې متوازي الاضلاع وتر چې د محصلې قوې کچه په لاس راکوي، اندازه کوو چې دا وتر د \vec{F}_1 او \vec{F}_2 د قوې له وکتور سره شریکه مبدا لري او لوري یې له مبدا څخه



شکل (1-11)


د انجام په لور دی. په شکلونو کې گورئ چې د \vec{R} د محصلې قوې کچه نظر هغه زاوې ته چې قوې یې په خپلو کې، توپیر لري. لکه څنگه چې وینو، هر څومره چې د دوو قوو د وکتورونو ترمنځ زاویه کوچنۍ وي، محصله یې لویه او څومره چې د دوي ترمنځ زاویه لویه وي، محصله یې کوچنۍ وي. دا فعالیت دې هره ډله په جلا ډول تر سره کړي او دخپل کار پایلې دې خپلو ټولگیوالوته وړاندې کړي.

باید ووایو چې مور کولای شو همدا پایله د وکتورونو د جمع کولو (د وکتورنو د انتقال طریقه) له قاعدې څخه په گټې اخیستلو هم لاسته راوړو. دادی په (1-12) او (1-13) شکلونو کې د هغو قوو محصله چې په متلاقي ډول یې په یوه جسم عمل کړی دی، د وکتور قوو د انتقال له طریقه څخه په کار اخیستلو سره دا ډول لاسته راوړو. د \vec{F}_1 د وکتور قوې انجام ته، یو موازی خط د \vec{F}_2 د قوې داغیز د خط په لوري رسموو. بیا د دې خط پر مخ، یو قطعه خط چې د \vec{F}_2 قوې د وکتور له اوږدوالی سره مساوي وي، جلا او په نښه کوو او بیا وروسته د \vec{F}_2 له انجام څخه یو خط چې د \vec{F}_3 له قوې سره مساوي او موازي وي، رسموو. که د F_1 قوې مبدا د F_3 قوې له انجام سره وصل کړو، کوم قطعه خط چې په لاس راځي، د \vec{F}_1 ، \vec{F}_2 او \vec{F}_3 قوو محصله ده، د (1-13) شکل. باید په یاد ولرو چې د متوازي الاضلاع قاعده او د وکتورونو د جمعې قاعده د محصله قوې د پیدا کولو لپاره عین نتیجه لري.




شکل (1-13)

شکل (1-12)




که چیرې یو جسم د تعادل په حال کې وي، د قوو محصله یې له صفر سره مساوي ده او د قوو د مصلع پایله یې یوه تړلې مصلع ده، د (1-14) شکل په تړلې مصلع کې د اخري قوې انجام د هغې قوې داغیز

له نقطې سره منطبق کیږي. یعنې: $R = 0$ او یا $\sum F = 0$



شکل (1-14)

مثال:



شکل (1-15)

د یوې پایې د پاسه $F_1 = 3600N$ وزن پورته شوي دي. په همدې وخت کې په دې پایه کې، دوې قوې یوه یې $F_2 = 1200N$ سره د 40° زاویې لاندې او بله قوه یې $F_3 = 1440N$ سره د 55° زاویې لاندې فشار واردوي. د محصله قوې اندازه او لوری پیدا کړئ.


حل: تر ټولو د مخه د قوې لپاره د اوږدوالي یو مقیاسي واحد ټاکو. د بیلگې په توګه $1cm = 1000N$ قبلوو. وروسته د F_1 , F_2 , او F_3 قوې د قبول شوي مقیاسي واحد پر بنسټ، د هغو د کچې او لوري په رعیتولو سره، د قوو یوې مصلع ته لیردوو. د قوو دمحصلي اوږدوالی د شکل له مخې له $5.3cm$ سره مساوي دي، نو د پورتنی قبول شوي مقیاس څخه په ګټې اخیستلو، سره لروچې:

$$R : 1000 N = 5.3cm : 1cm, R = 5300 N$$

او هغه زاویه چې محصله یې له افق سره جوړوي له 86° څخه عبارت ده.

د متلاقي قوو د محصلې د پیدا کولو الجبري طریقه

که چیرې د F_1 او F_2 دوې قوې پر یوه جسم باندې داسې عمل وکړي چې داغیزو خطونه یې پخپلو کې د α زاویه جوړه کړي (شکل 1-16). په دې صورت کې د محصلې دلوی والي یا کچې او لوري ټاکلو لپاره، د هغو دوو قوو د وکتورونو متوازي الاضلاع بشپړوو اوله مخې یې محصله محاسبه کوو.



شکل (1-16)

د ODC په زاویه مثلث کې لیدل کیږي چې:

$$OC^2 = R^2 = OD^2 + DC^2 \dots\dots\dots 1$$

$$OB = F_1, OD = OB + BD = F_1 + BD$$

اوس که چیرې د (OD) قیمت په 1 رابطه کې وضعه کړو، نو لرو چې:

$$R^2 = (F_1 + BD)^2 + DC^2$$

$$R^2 = F_1^2 + 2F_1 \cdot BD + BD^2 + DC^2 \dots\dots\dots 2$$

د \hat{BDC} قایم الزاویه مثلث له مخې لیکلی شو چې:

$$BC^2 = F_2^2 = BD^2 + DC^2$$

اوس د $BD^2 + DC^2$ پر ځای د هغو مساوي اندازه یعنی (F_2^2) په 2 رابطه کې وضع کوو:

$$\vec{R}^2 = F_1^2 + 2F_1 \cdot BD + F_2^2 \dots\dots\dots 3$$

د \hat{BDC} له مثلث څخه د BD قیمت پیدا کوو او په 3 رابطه کې یې وضع کوو:

$$BD = \vec{F}_2 \cdot \cos \hat{\alpha}$$

$$\vec{R}^2 = (\vec{F}_1 + 2\vec{F}_1 \cdot \vec{F}_2 \cos \hat{\alpha} + \vec{F}_2^2)$$

$$\vec{R} = \sqrt{F_1^2 + F_2^2 + 2F_1 \cdot F_2 \cdot \cos \hat{\alpha}}$$

مور ويلي وو چې د محصله قوې کچه د هغې زاوې په لويوالي پورې اړه لري، چې د دوو قوو ترمنځ واقع ده. اوس د \vec{R} د محصلې قیمت نظر د $\hat{\alpha}$ قیمت ته تر مناقشې لاندې نيسو.

1. که چیرې $\hat{\alpha} = 90^\circ$ وي، نو $\cos 90^\circ = 0$ دی او لرو چې:

$$\vec{R} = \sqrt{\vec{F}_1^2 + \vec{F}_2^2 + 2\vec{F}_1 \cdot \vec{F}_2 \times 0}$$

$$\vec{R} = \sqrt{\vec{F}_1^2 + \vec{F}_2^2}$$

$$R^2 = \vec{F}_1^2 + \vec{F}_2^2$$

2. که چیرې $\alpha = 180^\circ$ وي، نو $\cos 180^\circ = -1$ دی او کولای شو چې و لیکو:

$$R = \sqrt{F_1^2 + F_2^2 + 2F_1 \cdot F_2 (-1)}$$

$$R = \sqrt{F_1^2 + F_2^2 - 2F_1 \cdot F_2}$$

$$R = \sqrt{(F_1 - F_2)^2}$$

$$\vec{R} = \vec{F}_1 - \vec{F}_2$$

3. که چیرې $\hat{\alpha} = 0^\circ$ وي، په دې صورت کې $\cos 0^\circ = 1$ دی او لرو چې:


$$R = \sqrt{F_1^2 + F_2^2 + 2F_1 \cdot F_2 (+1)}$$

$$R = \sqrt{F_1^2 + F_2^2 + 2F_1 \cdot F_2}$$

$$R = \sqrt{(F_1 + F_2)^2}$$

$$R = F_1 + F_2$$

مثال: لاندې شکل په نظر کې ونیسئ، د قوو محصله د هغې رابطې په مرسته چې تاسې زده کړیده محاسبه کړئ:



$$\vec{F}_1 = 4N$$

$$\vec{F}_2 = 5N$$

$$\hat{\alpha} = 45^\circ$$

$$\cos 45^\circ = 1/\sqrt{2} = \frac{\sqrt{2}}{2}$$

نولو رو چې:

$$R = \sqrt{F_1^2 + F_2^2 + 2F_1 \cdot F_2 \cos \alpha}$$



$$= \sqrt{(4^2) + (5^2) + 2 \times 4 \times 5 \times \frac{\sqrt{2}}{2}}$$

$$R = \sqrt{16 + 25 + 20\sqrt{2}} = \sqrt{41 + 20\sqrt{2}}$$

$$R = \sqrt{41 + 20 \times 1.414} = \sqrt{41 + 28.28} = \sqrt{69.28} = 8.32N$$


پوښتنه:

لاندې شکلونه په نظر کې ونیسئ چې په هغوی کې قوې په هغه اندازه چې ورکړل شوي دي، تر مختلفو زاویو لاندې په جسم باندې عمل کوي. د قوو د محصلې اندازه او لوری په لاندې دوو طریقو سره لاسته راوړئ:




1. محاسبوي طریقې (له فورمول څخه گټه اخیستل)

2. د متوازي الاضلاع د بشپړولو لارې



هغه قوې چې د یوه جسم په مختلفو نقطو اغیزه کوي:

مور په تیر لوست کې د متلاقي قوو اغیزه چې پر یوه جسم باندې په مختلفو وضعیتونو کې عمل کوي، مطالعه کړ. همدا رنگه مو په ترسیمي او محاسبوي لارو د محصلې له پیدا کولو سره هم اشنایي ترلاسه کړه.



شکل (1-17)

یو بل حالت چې ډېر ځله په تخنیکي پېښو کې را منځ ته کیږي، هغه حالت دی چې که چیرې دوې قوې د یو جسم په دوو نقطو عمل وکړي، څنگه کولای شو چې محصله یې په هندسي توګه لاس ته راوړو؟ په (1-17) شکل کې لیدل کیږي چې د F_1 او F_2 دوې قوې د یو جسم پر A او B نقطو عمل کوي.


دا دوې نقطې مختلف موقعیتونه لري. څنگه کولای شو چې د دې دوو قوو محصله لاس ته راوړو؟ په تیرو درسو نوکې مو ولوستل چې: کولای شو یوې قوې ته دهغې د اغیزې پر خط د ځای بدلون ورکړو، داسې چې په مقدار او لوري کې یې هیڅ ډول تغیر رامنځ ته نشي. د همدې قاعدې په مرسته، د دواړو قوو د اغیزو خطونو ته د P تر نقطې پورې امتداد ورکړو، ترڅو چې یو او بل قطع کړي. د P له نقطې څخه د هرې قوې د اغیز پر خطونو، له هغو سره مساوي قوې جلا کوو.

چې له F_1 او F_2 څخه عبارت دي. د محصله قوې د پیدا کولو لپاره د متوازي الاضلاع له قاعدې څخه کار اخلو چې د F_r محصله قوه لاس ته راځي. دا محصله د \overline{PC} د اغیزې خط لرونکې ده او د محصلې د اغیز نقطه کولای شو، په کيفي ډول د هغې د اغیز پر خط د بېلګې په ډول د C په نقطه کې و ټاکو. لکه څنگه چې په شکل کې F_r محصله ښيي.


له دې عملیې څخه دا پایله هم لاس ته راځي چې د محصلې قوې اندازه او لوری به همدومره وای که چیرې پر یوه جسم د قوې اجزاوو (مرکبو) په عین نقطه کې اغیزه کړې وای.

تمرینونه:

1. د قوو محصله څه شی ده؟ د یوې محصلی قوې د تشکیل لپاره لږترلږه د څو قوو شتون اړین دی. ریاضي له نظره یې محصله څنگه په نښه کړې ده؟
2. دهغه شمیر قوو لویوالی او لوري چې پر یوه جسم عمل کوي د (a, b) او (c) په شکلونو کې ورکړل شوي دي. د هر ورکړ شوي حالت لپاره محصله قوه پیدا کړئ.



3. د (d) په دیاگرام کې درې قوې پر یوه جسم عمل کوي. هغه محصله قوه چې پر جسم واردېږي د متوازي الاضلاع په طریقې رسم کړئ.



1-3: د نقطه یي کتلې تعادل

مخکې له دې چې د تعادل په باره کې و غږېږو، اړینه ده چې د نقطه یي کتلې په هکله لنډې څرگندونې وکړو. مورله تیرو لوستونو څخه، د یو جسم کتله پیژنو او پوهیږو چې کتله د هغو موادو له اندازې څخه عبارت ده چې په جسم کې ځای شوي وي او د اندازه کولو واحد یې کیلوگرام دی چې په عملي ډول یې یو کیلوگرام کتله د یولیترو خالصو اوبو په $4^\circ C$ تودوخه کې قبوله کړي ده. یوه بله اصطلاح چې د فزیک د علم په ټاکلو برخو کې پکارېږي، له نقطوي کتلې څخه عبارت ده چې د آسانتیا راوستلو لپاره، د فزیک د علم د پرا بلمونو او مسایلو په حل کې ورڅخه گټه اخیستل کېږي.

نقطوي کتله د يو ايډيال جسم له هغې کتلې څخه عبارت دی چې گواکې د نوموړي جسم د جوړښت لپاره ټول کاريدلي مواد، په يوه نقطه کې متمرکز يا راټول شوي وي. له دې تعريف څخه معلومېږي چې نقطوي کتله واقعي شتون نه لري او يوازې د محاسبو د ترسره کولو او مسايلو د حل لپاره په فرضي توگه منل شوې ده، اوس نو دا پوښتنه را پيدا کېږي چې عملاً څنگه کولای شو، يوه نقطوي کتله مجسمه کړو او د نقطوي کتلې رول د فزيکي مسايلو (پرابلم) په حل کې څه دی؟ هر حقيقي جسم چې جسامت (لويوالی) او شکل يې، د يوې ميخانيکي مسئلې د مطالعې پر مهال رول ونه لري او له نظره د غور ځيدو وړ وي، کيدای شي د يو جسم يا نقطوي کتلې په توگه ومنل شي.

لاندي بيلگې موضوع ته لاروشانتيا بخښي:

1. دلمر پر شاو خوا د سيارو د حرکت د محاسبه کولو پر مهال، کولای شو سيارې، نقطوي کتلې و منو.


2. دالوتلو دمدار د محاسبې لپاره، کولای شو د تينس يو توپ (پنډوسکي) د يوې نقطوي کتلې په توگه و منو.

3. د هايډروجن د اټوم د ساده موډل، الکترون او پروتون کولای شو د نقطوي کتلو په توگه و منو. بايد ووايو چې موږ په عملي ډول د نقطوي کتلو له سيستمونو سره سروکار لرو، چې هر سيستم د گڼ شمير نقطوي کتلو لرونکي دي. د بيلگې په ډول غازونه، مايعات، ارتجاعی (الاستيکي) اجسام، جامد اجسام، اټومونه، ماليکولونه، د سياراتو سيستم، دا ټول په ځانگړو او ټاکلو برخو کې د نقطوي کتلې په توگه منل کيدای شي.

ديوي قوې داغيزې په وړاندې د يو جسم د عکس العمل تعادل: موږ وړاندې له قوې او د هغې له اغيز و او ډولونو څخه وغږېدو او وموويل چې قوه هغه عامل دی چې کله پريوه جسم اغيز وکړي، کولای شي، د يو جسم د حرکت په حالت کې بدلون راولي او يا د جسم د شکل د تغيير لامل شي. موږ پريوه جسم د قوې له اغيز و څخه خبرې وکړې، خو د قوې د اغيز په وړاندې موږ د عکس العمل په هکله تر اوسه څه نه دي ويلي. موږ تر دې مهال په دی اړه څه نه دي ويلي چې که چيرې يوه قوه پر يو جسم عمل وکړي، ايا جسم د نوموړي قوې د اغيز په وړاندې څه ډول غبرگون ښيي؟ او يا کله چې يو جسم د سکون په حالت کې وي، د امعنا لري چې هيڅ قوې پرې اغيزه نه ده کړې؟ تاسې پوهېږئ چې هر جسم وزن لري چې هغه يې د ثقل د قوې په نامه نومولی، بله پوښتنه داده چې ايا کولای شو د يوه جسم د وزن د قوې اغيز پر نوموړي جسم له منځه يو سو؟ د دې پوښتنې د ځوابولو لپاره لاندي فعاليتونه ترسره کوو:



فعالیت:



شکل (1-19)

1. یو جسم له یوه فنر څخه څړوو، داسې چې لاندې ترې خپل لاس ونیسو، د جسم د وزن قوه حس کړو (1 حالت)
 2. ډېر ورو ورو خپل لاس مخ په کښته تیتوو، د سپکوالی یوڅه احساس کوو او ورسره سم فنر د جسم د وزن د قوې له امله اوږدېږي (2 حالت).
 3. فنر یو ټاکلي موقعیت ته په رسیدو، نور نه اوږدېږي او جسم په آزاد حالت په فنر کې ځوړند پاته کېږي (3 حالت).
- خو جسم، نور نشي کولای فنر مخ کښته راوکاږي؟
د دې پوښتنې د ځوابولو لپاره په لاندې توگه دویم فعالیت ترسره کوو.




فعالیت:

یو جسم (کم وزنه) د تار په مرسته له یوه فنر څخه څړوو. لیدل کېږي چې جسم دوزن له کبله کش او اوږدېږي او بیا په یوه ټاکلي موقعیت کې د آرامتیا او سکون حالت ته رسیږي.

کله چې جسم د سکون حالت ته راځي، سمدستي تار د قیچې په مرسته د شکل په څیر قطع کوو. څه پېښیږي؟ د قوې دوې اغیزې لیدل کېږي.

1. کوچنی وزن پر مخکته لوبېږي
 2. فنر په چټکۍ سره پورته خواته راټولېږي او لومړني حالت ته ورگرځي له دې وضعیت څخه کولای شو، پایله تر لاسه کړو چې دوې قوې باید په کار کې ورگډې وي.
- a- د وزن قوه، کوچنی وزنه چې په فنر پورې څړېدلې ده.
- b- هغه قوه چې ویې کولای شول فنر بیرته خپل لومړني حالت ته راوگرځوي چې دې قوې ته د بیرته گرځونکې قوې نوم ورکوو.



شکل (1-20)

اوس پورتنۍ پوښتنې ته چې ولې فنر د مخکیني فعالیت په آخره مرحله کې د وزن د اغیز له امله، نور اوږد نه شو، ځواب ورکولی شو او دې پایلې ته رسیږو چې څو مره چې د جسم د وزن له امله د فنر اوږدوالی زیاتېږي، هومره، فنر د بیرته گرځیدو زیاته قوه ښيي. چې دا بیرته گرځونکې قوه د کوچنی وزني له وزن سره مخالف لوري لري. که چیرې دواړه قوې یعنې د وزني وزن او د فنر بیرته گرځیدو قوه سره مساوي شي. په دې حالت کې فنر نور نه اوږدېږي او د سکون حالت غوره کوي، په دې وخت کې ویلی شو چې: د جسم د وزن قوه د فنر له بیرته گرځونکې قوې سره برابره ده او څرنگه چې د فنر د بیرته گرځونکې قوه د کوچنی وزني وزن په مقابل لوري کې د متقابلې قوې په توگه عمل کوي. نو ویلی شو چې:


د وزن قوه = متقابل قوه

متقابله قوه

تاسو د پورتنیو تجربوله مخې د متقابل عمل (عکس العمل) دقوې له مفهوم سره بلدشوی او اوس پوهیږئ چې دا قوه د تعادل د حالت په رامنځ ته کولو کې اغیز منه ده.

که چیرې یو جسم د هغې قوې د اغیز په لور حرکت ونه کړي چې په هغه یې عمل کړی، په دې حالت کې قوه یوازې په جسم کې د شکل د بدلون سبب ګرځي. وروسته له دې چې په جسم کې د شکل بدلون رامنځ ته شو، جسم بیرته که څه هم دقوې اغیز دوام ولري، لومړني یعنی د ارامتیا حالت ته راګرځي او هغه قوې چې له بهر څخه یې پر جسم عمل کړې دي، نشي کولای پر جسم د نوې اغیزه لامل شي، ځکه چې بله قوه چې د مقابل جسم داتصال له ځایه، لکه د یوال، میز او نور پر جسم عمل کوي، د بهرنۍ قوې اغیز خنثی کوي، یعنی هغه په تعادل کې راولي.


هغه قوه چې پر جسم د اغیز کوونکې قوې اغیزه خنثی او د جسم د تعادل یا توازن سبب ګرځي، د متقابلې قوې په نامه یادېږي. په شکل کې لیدل کیږي هغه عامله قوه چې لاس ته راغلې د فنر له متقابلې قوې سره خنثی کیږي او فنر د تعادل حالت ته راولي. په دې نمایش او په راتلونکې تجربې کې کولای شو متقابل قوه په خپل لاس حس کړو. عامله قوه او متقابله قوه پخپلو کې سره مساوي دي، خو جهتونه یې مخالف دي. عامله قوه یا هغه قوه چې له بهر پر جسم وارده شوې، نور نشي کولای د اغیز لامل وګرځي. ځکه چې اغیزې د متقابلې قوې چې د کلک او غښتلي جسم لخوا عمل کوي، خنثی او د هغې د تعادل سبب ګرځي.



شکل (1-21)


بحث وکړئ

یوه دلرګي تخته چې له شکل سره سم یې دواړه سرونه پر یوه جسم تکیه شوي دي او دلاس په واسطه یې پر منځنۍ برخه قوه وارده شوې ده. لیدل کیږي چې تخته له کوروالی سره چې دلاس دقوې له امله یې ترلاسه کړې، مقابله کوي. ترڅو بیرته خپل لومړني حالت ته را وګرځي. ولې داسې پیښیږي؟ په دې برخه کې د خپل ګروپ له غړو سره خبرې وکړئ او د خپلو بحثونو پایلې د ټولګي مخې ته وړاندې کړئ




شکل (1-22)

مقابلله قوه يا د مخالف عكس العمل قوه (Reaction force) تل د عمل له قوې (Action force) سره مساوي ده، خو په مخالف لوري. بايد وويل شي كه چيرې يو جسم په يوې كلکې نقطې پورې وتړو، د عكس العمل قوه د اتصال په نقطه كې، پخپله رامنځ ته كيږي. په دې معنا چې ديوې قوې اغيز، د عكس العمل دقوې له پيداكيډو پرته ناشونې ده. د دې موضوع لاروښانتيا دلاندې تجربويه لومړيو اودويمو حالتونو كې په ښه توگه ليدلای شي.



شکل (1-24)



شکل (1-23)

دويم حالت

پرتار د را ښکلو قوه د يو څرپدلي وزن پر مټ

لومړي حالت

پر تار د را ښکلو قوه د دڅرپدلو وزنو پر مټ


په لومړني حالت كې هم د عمل قوه او هم د عكس العمل قوه F_1 او F_2 دواړه د دوو څرپدلو وزنونو په مرسته، منځ ته راځي. په دويم حالت كې، هغه قوه چې له ميلې سره داتصال له امله منځ ته راځي، د عكس العمل د هغې قوې له امله چې د (F_2) څرپدلي وزن په واسطه رامنځ ته شوې ده، وزن يې په تعادل كې راوستی دی. د پورتنيو څرگندونو په پايله كې د تعادل د مفهوم لنډيز دا رنگه وړاندې كولی شو:

كله چې يوه قوه پر يوه جسم چې په يوه نقطه كې كلک تړل شوی وي، اغيز وكړي، دا جسم يوازې د همدې قوې تر اغيز لاندې نه وي، بلكې يوه بله قوه هم پرې اغيزه لري، چې هغه عبارت د عكس العمل له قوې څخه ده، څرنگه چې دا دواړه قوې يو د بل اغيزې په مقابلله توگه له منځه وړي، نو له دې كبله هيڅ ډول حرکت منځ ته نه راځي او يوازې د متقابل عكس العمل قوې په منځ ته را تلو سره په جسم كې بدلون منځته راځي. كه چيرې عامله او مقابلله قوه چې هغوی ته د عمل او عكس العمل قوه هم وايي چې د مساوي كچې لرونكې او لوري يې مخالف وي، دو اړه قوې كولاى شي د جسم د شكل د بدلون په حالت كې پاتې شي، په بل عبارت سره داسې وايو: قوې په تعادل كې دي. همدا ډول قانونمندی د دوو ياله دوو څخه د زياتو قوو د عمل كولو پر مهال هم صدق كوي. په دې معنا، كله چې دوه يا له دوو څخه زياتې قوې پر يوه جسم اغيز وكړي او د جسم د حرکت په حالت كې د بدلون لامل نشي، يا دا چې پر جسم عاملې قوې، يو دبل اغيزې خنثی كړي، په دې صورت كې ويلي شو چې جسم يا قوې د تعادل په حالت كې دي.

بايد پام وكړو، هغه ټول شيان او اجسام چې زموږ په محيط او چاپير يال كې دي، تقريباً ټول د سکون په حالت كې دي. دسکون په حالت كې د هغو شتون، له دې كبله ندی چې گواکې هيڅ ډول قوه پرې اغيز نه كوي، بلكې د سکون دليل يې دادې چې ټولې قوې يو دبل اغيز له منځه وړي او اجسام يې د تعادل په حالت كې راوستي دي.

په جسمونو کې د تعادل حالتونه او پایښت (ثبات)

مخکې له دې چې د تعادل او پایښت د حالتونو د ډولونو په هکله یوڅه و وایو، اړینه ده چې دا په یاد راوړو چې په پخوانیو درسونو کې مویه اجسامو کې د ثقل د مرکز په هکله یو شمیر مطالب زده کړي وو. اوس د تعادل او دهغې د ډولونو د مفهوم د ښه درک او همدا رنگه د اجسامو د پایښت د حالاتو د پېژندنې لپاره، اړینه ده چې په لنډه توګه د ثقل مرکز په هکله دویم ځلې یادونه وکړو. که چیرې د (1-25) شکل په څیر یو جسم له مختلفو نقطو (A، B، C) څخه و څړوو، و به گورئ چې جسم له یو نوسانې لنډ حرکت څخه وروسته یو ټاکلي حالت غوره کړي. پام وکړئ چې د جسم پر مخ یوه ثابتې (د S نقطه) شتون لري چې خپل موقعیت ته په هر حالت کې بدلون نه ورکوي. دا ثابتې نقطه د جسم د ټولو ذرو د ثقل د قوو د محصلې د اغیز نقطه ده، ځکه چې په جسم کې یوازې یوه نقطه په دې خاصیت شتون لري چې که جسم په هر موقعیت کې د ثقل د قوې د دوران مومنت، په یو عمودي موقعیت کې دهغې قوې د اغیز تر نقطې لاندې قرار نیسي چې ترې څرېدلی دی.




دا چې د ټول جسم د ثقل مجموعي اغیز په دې نقطه کې دی دا نقطه د جسم د ثقل د مرکز په نامه یادوي او هغه خطونه چې له دې نقطې څخه تیرېږي، د ثقل د خطونو په نامه یادېږي. کیدای شي داسې فکر وکړو چې د جسم ټوله کتله د دې جسم د ثقل په مرکز کې متمرکزه شوې ده.

شکل (1-25)
د یو جسم د ثقل د مرکز ټاکل


د تعادل حالتونه:

د ثقل د مرکز پیژندل له مور سره مرسته کوي چې د تعادل حالتونه په اسانه توګه تر مطالعې لاندې ونیسو. یو جسم هغه مهال د تعادل په حالت کې دی چې پرې د قوو داغیزو له شتون سره سره بیا هم د سکون په حالت کې واقع وي. څرنګه چې په هر جسم کې د ثقل قوه یاد ځمکې د جاذبې قوه د دهغې د ثقل په مرکز عمل کوي او جسم ښکته خواته راکاږي، نو له دې امله د تعادل حالت هغه وخت رامنځ ته کیدای شي چې د ثقل مرکز ونشي کولای مخ په ښکته حرکت وکړي. که چیرې یو جسم په یوې نقطې پورې نه وي تړل شوی، بلکې پخپله ښکتنی سطحه قرار ولري، د دې جسم د ممکنه حرکتونو لپاره، لاندې درې حالتونه مطالعه او یوله بله یې توپیر کولای شو.

لومړی حالت: کله چې یو جسم د یوې قوې د اغیزې له امله د تعادل له حالت څخه خارج کړای شي او وروسته له دې چې د قوې د اغیز له قید څخه ازاد کړل شي، وکولای شي بیرته خپل لومړنی حالت ته وگرځي. یو مخروط چې پر خپلې قاعدې د ځمکې او یا د میز پر مخ ایښودل شوی دی، یا یو کروي جسم چې دیو مقعر لوبښي په منځ کې ایښودل شوی وي، د دې حالت بیلګې رابښي، دې ډول تعادل ته پایدار باثباته (stable) تعادل وایي. دغه ډول تعادل په ټولو هغو حالتونو کې په کارېږي، چې ورته اړتیا ده، چې شیان د سکون په ډاډمن حالت کې کیښودل شي.



شکل (1-26)
پایښت لرونکي تعادل




شکل (1-27)
بی توپیره تعادل

دویم حالت: په ټولو هغو حرکتونو کې چې د جسم د ثقل مرکز لوروالی د حرکت په وخت کې د قاعدې له سطحې څخه تغیر ونکړي او جسم پخپل نوي موقعیت کې بیا هم د تعادل په حالت کې راشي یعنې خپل د تعادل حالت وساتي (لکه یو پنډوسکی او یا مخروط چې په خپل یوه اړخ پر میز کېښودل شي)، دغه ډول تعادل ته بی توپیر یا (indifferent) تعادل وایي. د تعادل له دې ډول حالت څخه هغه مهال گټه اخیستل کیږي چې د دې اړتیاوي چې شیان متحرکه وي. لکه په ترانسپورتي وسایطو او یا په دوراني محورونو کې:

دریم حالت: که چیرې جسم په ډېر کم حرکت، د تعادل له حالته بې ځایه شي او ونشي کولای چې بیرته خپل لومړني حالت ته راوگرځي، دې تعادل ته بې ثباته تعادل وایي. د بیلگې په ډول که چیرې یوه کوچنی کره د یو جسم په ډبره لورپه نقطه او یا د محذبې سطحې په پورتنۍ برخه کې کېښودل شي او یا یو مخروط چې د راس لخوا پر ځمکه تکیه شوی وي.

دغه جسمونه د (1-28) شکل په څیر له لږڅه ټکان یا لږزې سره د تعادل له حالت څخه وزی، له همدې امله د تعادل ناپایداره حالت له تخنیکي اړخه د استعمال ځای نلري.





شکل (1-28)

پایښت نه لرونکي تعادل

پوښتنه:




یو خط کش د 'a'، 'b' او 'c' په درو حالتونو کې، د شکل په څیر له مختلفو نقطو څخه پر یوې پایې څړول شوی دی، خط کش په پورتنیو وضعیتونو کې په پایدار، بې توپیره او ناپایداره حالتونو کې لیدل کیږي. دهر یوه حالت ځانگړنې بیان کړئ.



ثابتوالی (پایست)

هغه جسمونه چې د ثقل مرکزې د هغو د اتکاله لاندینی سطحی څخه پورته واقع وي او د ثقل له مرکز څخه یې عمودي خط د هغو د اتکا له سطحې څخه بهر نشی، د تعادل په ثبات او داډمن حالت کې دي، ځکه چې د چه کیدو پر مهال یې د ثقل د مرکز موقعیت بدلون مومي او پورته ځي. په یوه جسم کې ثبات تل عین قیمت نلري، یو جسم (یو مکعب مستطیل) که پخپله لویه جانبی سطحه اتکا ولري، د یو پایدار قیمت لرونکی دی، په داسې حال کې که پخپلی ورې جانبی سطحې اتکاولري، ثبات یې بل قیمت اخیستلای شي.



شکل (1-29)

څومره چې دیو جسم د ثقل مرکز ښکته، د جسم وزن زیات او د اتکا سطحه یې لویه وي، پایداری یې زیاته وي. له ویل شوو درو شرطونو څخه ډېر ځله د جسم د ثبات د ډېرولو لپاره گټه اخلي. که چیرې، لکه په شکل کې چې لیدل کیږي، د یو جسم په کبستنی برخه کې یوه درنه او پلنه پایه ور زیاته کړو، د جسم د ثقل مرکز موقعیت لاندې لوېږي، د جسم وزن زیاتېږي او په پایله کې د جسم ثبات زیاتېږي.

1-4: د قوې مومنت (تورک)

مورډ پوهیږو چې قوې، په مختلفو ښو کولای شي، پر جسمونو اغیزه وکړي، د بیلگې په ډول متلاقی قوې چې مخکې مو د هغې محصله هم په هندسي ډول او هم په محاسبوي توگه پیدا کړه او پوه شوو د دوواو یا له دوو څخه د زیاتو متلاقی قوو د محصلي کچه د هغې زاویې پر اندازې پورې اړه لري، چې د دې قوو د اغیز د خطونو تر منځ جوړېږي. مورډ ولیدل چې که چیرې یوه قوه پر جسم اغیز وکړي، جسم د هغې په وړاندې عکس العمل ښيي، له همدې ځایه د متقابلې قوې په شتون وپوهیدو. د تعادل د حالت په پیدا کیدو کې د متقابلې قوې په نقش هم پوه شو. له ویل شوو مطالبو څخه څرگندېږي چې قوه په پورتنیو بیلو حالتونو کې، پر جسم ټاکلې اغیزې واردوي. په اکثره حالتونو کې چې قوه پر جسم اغیز کوي، کولای شي د یو اوږدوالي په امتداد کې د جسم د حرکت سبب شي. خو دقوې اغیزې کولای شي، پر جسم یوبل ډول حرکت هم ورزیات کړي. د بیلگې په توگه یو جسم په نظر کې ونیسئ چې پر یوه محور تکیه ولري، کله چې قوه پرې اغیز کوي، په دې حالت کې، قوه جسم د یو محور پر شاوخوا په دورانی حرکت څرخوي. هغه اغیز چې د قوې په واسطه په دورانی حرکت کې څرگندېږي، دقوې د مومنت په نامه یادېږي. د دوران مومنت د تورک په نامه هم یادېږي. د قوې مومنت په M او تورک د (τ) په یوناني توري ښيي.


د لاندې بیلگې په وړاندې کولو سره د قوې د مومنت مفهوم په هکله نوره رڼا اچوو:



شکل 1-30 د پیچ ټینګول د رنج په وسیله

گرانه ده چې یو پیچ د لاس په مرسته ښه کلک کړو. په داسې حال کې چې کولای شو هغه د یو رنج په مرسته په اسانۍ سره کلک کړو. ددې لامل دادی چې رنج یو لویه دوراني اغیزه جوړوي.

هغه قوه چې یو جسم د یوې نقطې پر شاو خوا په څرخیدو راولي، دغه نقطه د دوران د نقطې په نامه یادېږي. په شکل کې رنج، پیچ په دوران راولي. یوه قوه کولای شي مختلف مومنتونه چې دقوې د اغیز نقطې په موقعیت اولوري پورې اړه لري، پر یوه جسم وارده کړي. موږ په لاندې شکل کې څلور حالتونه لیدلې شو. د دې څلور گونو حالتونو په هر یوه حالت کې میله په ازاده توګه د (O) نقطې پر شاو خوا دوران کولای شي. هغه مومنت چې د a په حالت عمل کوي، لوی دی له هغه مومنت څخه چې پر میلی د b په حالت عمل کوي، په داسې حال کې چې په دواړو حالتونو کې د قوو کچه مساوي ده.



شکل 1-31

د a او c په شکلونو کې چې قوې په هماغه یوه نقطه کې عمل کوي، څرنګه چې د قوو کچه یوله بلې سره توپیر لري، د دوران هم یوه له بلې سره توپیر لري. هغه مومنت چې پر جسم د d په حالت کې عمل کوي، مساوي له (0) سره دی ځکه چې په دې حالت کې قوه د صفر په فاصلې او زاوې پر جسم عمل کوي او دپایلی په توګه ویلی شو چې هغه اغیز یا مومنت چې قوه یې د دوران په پېښه کې تولیدوي، په درو پارامترونو پورې اړه لري:

1. د قوې کچه
2. دقوې د اغیز د نقطې او دوران د محور ترمنځ واټن او یا هغه فاصله چې جسم یې پر شاو خوا څرخي او د d په تورې ښودل شوي دي.
3. هغه زاویه چې د قوې د وکتور او هغه خط ترمنځ چې محور د قوې د اغیز له نقطې سره نښلوي، شتون لري (θ).

که چیرې یوه قوه د پورتنی (1-32) شکل په څیر په عمودي ډول د دوران د نقطې پر ارتباطي خط او د اغیز پر نقطې پر یوه جسم عمل وکړي، یعنې $F \perp d$ وي، په دې حالت کې هغه مومنت چې دا قوه یې تولیدوي، اعظمي قیمت لرونکي وي چې دا مومنت په ریاضي کې داسې افاده کوي:

$$M = F \cdot d \dots\dots\dots (F \perp d)$$



شکل (1-32)، مومنت صفر دي، ځکه چې د قوې د اغیزې کرښه د دوران له ټکې څخه تیرېږي.


که چیرې قوه پر جسم له هغه خط سره چې د قوې د اغیز نقطه د دوران له نقطې سره وصلوي موازي عمل وکړي، یعنې $(F \parallel d)$ وي، په دې صورت کې هغه مومنت چې دا قوه یې تولیدوي، مساوي له صفر سره ده، یعنې:

$$M = 0$$



شکل (1-33)

په عمومي توګه یوه قوه تل پخپلو دوو مرکبو تجزیه کیدای شي چې یوه یې موازي او بله یې پر هغه خط عمود دی چې د دوران نقطه د قوې د اغیز له نقطې سره وصلوي.



شکل (1-34)

کله چې قوه پر جسم باندې عمل کوي او د قوه د تاثیر خط د دوران پر محور عمود وي، نو هغه مومنت چې قوه یې تولیدوي، اعظمي دي.

لکه څرنګه چې په (1-34) شکل لیدل کېږي، هغه مومنت چې د \vec{F} قوې په واسطه تولیدېږي، له هغه مومنت سره مساوي دی چې همدې قوې د عمودي مرکبې (F_1) په واسطه چې د دوران محور څخه د قوې د اغیزې نقطې په فاصله عموده ده رامنځته ته کېږي. ځکه چې دویمه مرکبه (F_2) چې د اتصال

$$M = M_1 = F_1 \cdot d \text{ او } M_2 = F_2 \cdot 0 = 0 \text{ صفر دی یعنې:}$$

$$M = (F \sin \hat{\theta}) \cdot d \text{ او یا } M = \vec{F} \cdot d \sin \hat{\theta}$$

په پورتنۍ رابطه کې، θ د قوې او هغه خط تر منځ زاویه ده، چې د دوران نقطه د قوې د اغیز له نقطې سره وصلوي.

مثال:

قوه پر یوې میلی چې 0.2 متره اوږدوالی لري، د شکل په څیر عمل کوي، هغه مومنت چې نوموړې قوه یې تولیدوي، پیدا کړئ. ($\cos 37^\circ = 0.8$ $\sin 37^\circ = 0.6$) دی.


حل:

F_x مرکبه قوه د مومنت د تولید سبب نشي کیدای، هغه مرکبه قوه چې د (F_y) د محور په اوږدو چې په رنج عموده او د ساعت د عقربې په لور دوراني حرکت منځ ته راوړي، دا رنگه په لاس راوړو:

$$F_y = F \cdot \sin 37^\circ \rightarrow F_y = (15N) \times 0.6 = 9N$$


$$M = F_y \cdot d$$

$$M = (9N)(0.2m) = 1.8Nm$$



د محصلې تورک (مومنت) او د دوران لوري

که چیرې یوشمیر قوې پر یوه جسم عمل وکړي، د هغو مومنتونو د جمعې حاصل چې د عین دوراني نقطې په نسبت د دوی د هرې یوې قوې تر اغیزې لاندې منځ ته راځي، د ټولومومنتونو مجموعه یا د جمعې حاصل دی.



په (1-36) شکل کې د F_1 او F_2 دوی قوې وینو چې پر یوې دروازې یې عمل کړي او په مخالف لوري یې د دوران سبب کيږي. که چیرې د ساعت د ستنې د حرکت مخالف لوری مثبت او د ساعت د ستنې د حرکت لوری منفي و منو، هغه مومنت چې دواړه قوې یې منځته راوړي. پر دروازې له محصله مومنت څخه عبارت دی چې داسې حسابيږي.

$$M_1 = F_1 d_1 \quad \text{او} \quad M_2 = -F_2 d_2$$


$$M = M_1 + M_2 = F_1 d_1 + (-F_2 d_2)$$

اوس يو ساکن جسم په نظر کې نيسو:

که چيرې د محصلې مومنت پر جسم مثبت وي، نو جسم د مثبت په لور په دوران پيل کوي، اوکه چيرې پر جسم د محصلې مومنت منفي وي، جسم د منفي په لور په دوران پيل کوي، په ځانگړي حالت کې که چيرې مومنت د قوو د عمل لامل صفر وي، يعنې د محصلې مومنت د ساعت دستنې د گرځيدو په لور کې مساوي د ساعت د دستنې له مخالف مومنت سره (د مقدار له نظره) وي، په هغه حالت کې جسم په دوران پيل نه کوي.

مثال:

د مقابل (1-37) شکل سره سم درې قوې پريوې دروازې عمل کوي:



شکل (1-37)

الف: د محصلې مومنت چې پر دروازې عمل کوي، پيدا کړئ.

ب: د څلورمې قوې اصغري قيمت محاسبه کړئ چې وکولای شي، د دروازې له دوران څخه مخنيوی وکړي، لوری او د اغيزې نقطه يې مشخصه کړئ.

$$(\cos 37^\circ = 0,8 \quad \sin 37^\circ = 0,6)$$

حل:


الف: د F_1 قوې عمودي مرکبه د ساعت د دستنې يو موافق دوران (-) او د F_2 قوه د ساعت د دستنې يو مخالف دوران (+) منځ ته راوړي. د F_3 قوه هيڅ دوران منځ ته نه راوړي. ځکه چې قوه د دوران په نقطه کې عمل کوي، نو له دې سره سم ليکلای شو:

$$M_1 = -F_{1y} d_1 = -F_1 d_1 \cdot \sin \theta$$

$$M_1 = -(10N)(1.5m) 0.6$$

$$M_1 = -9Nm$$

$$M_2 = F_2 \cdot d_2 = (20N)(2m) = 40Nm$$



شکل (1-38)

نو د محصلې مومنت د O نقطې پر شا وخوا عبارت دی له:

$$\sum M = -M_1 + M_2 = -9Nm + 40Nm = 31Nm$$

څرنګه چې په دې ځای کې، د محصلې مومنت، مثبت په لاس راغلی، نو له دې کبله دروازه د ساعت دستنې مخالف لوري ته څرخي چې قیمت یې 31Nm دي.


ب: څرنګه چې د محصلې مومنت د ساعت د ستني مخالف دی او کچه یې 31Nm ده، دا وینا داسې معنا ورکوي. ددې لپاره چې دروازه دوران ونه کړای شي، باید د ساعت د ستني له لوري سره موافق یو مومنت د 31Nm په کمیت پر هغې اغیز وکړي. هغه اصغري قوه چې دا مومنت تولیدولای شي، د دوران له محور څخه په لرې نقطه یعنې د دوو مترو په واټن د اغیز له نقطې څخه لرې په عمودي توګه عمل وکړي، نو لرو چې:

$$M_2 = F_{\min} \cdot d$$

$$F_{\min} = \frac{M_2}{d} = \frac{31N \cdot m}{2m}$$

$$F_{\min} = 15.5N = \text{د څلورمې قوې اصغري قیمت}$$

دا قوه باید د F_2 قوې په مخالف لوري اغیز وکړي




شکل (1-39)

تجربه:

د AB یوه فلزي میله داسې په نظر کې نیسو چې یو لوری یې د L د محور د B په نقطه کې د یو مارپیچ فتر په مرسته تړل شوی دی. په دې میله کې د تار په مرسته وصل شوي چنگکونه چمتو شوي دي او د اتار د یو ثابت څرخ له مخې تیرېږي چې د P پر پایې تړل شوی دی. د تار په بل انجام کې کولای شو، قوې (وزنونه) و څړوو. په مقابل شکل کې چې میله په 1 حالت کې ده، هیڅ یوې قوې پرې اغیز نه دی کړی او دوران هم منځ ته ندی راغلی.

په 2 حالت کې، قوه په منځني چنگک کې پر میله اغیز کوي، په دې حالت کې میله په شکل کې یو دوران بښي. له میله سره د قوې د اتصال نقطه (د C نقطه) او د دوران تر مرکز (د B نقطې) ترمنځ واټن، د قوې له مټ څخه عبارت دی.



شکل (1-40)

په 3 حالت کې، هم قوه او هم د قوو مټ زیات شوی دی، دوران هم زیات شوی دی. دا تجربه همدا راز ثابتوي چې د قوې مومنت د قوې د مټ له طول او د قوې له مقدار سره مستقیماً متناسب دی. نو د قوې د مومنت لپاره لاندې تعریف وړاندې کولی شو:


که چیرې قوه پر هغه خط چې د هغې د اغیز نقطه د دوران له مرکز سره وصلوي، په عمودي ډول عمل وکړي، د قوې د ضرب حاصل له هغه واټن سره چې د قوې د اغیز د نقطې او د دوران د مرکز ترمنځ واقع ده، د قوې د مومنت په نامه یادېږي.



تجربه:

اوس داسې حالت په نظر کې نيسو لکله په (1-41) شکل کې چې ښودل شوی دی. په دې شکل کې وینو چې قوه په مايله توگه پر يوه خط اغيز کوي چې هغه خط، د اغيز نقطه A د دوران له نقطې D سره وصلوي، په دې حالت کې قوه، نشي کولای چې خپل بشپړ اغيز څرگند کړي، ځکه چې د قوې د اغيز نقطه پر يوه د ايروي خط د دوران د نقطې پر شاو خوا حرکت کوي، نو په دې حالت کې، يوازې د F_t د مماس مرکبه (تانجنتي) قوه، دوراني اغيز لري، او د F_r شعاعي مرکبه پر محور د رابنکلو د يوې قوې اغيز لري او د قوې مومنت عبارت دی له: $F_t \times r$ که چيرې قوې ته د هغې اغيزې خط په لور د A' تر نقطې پورې د موقعيت تغير ورکړو، چې پر DA' عمود واقع شي نو په دې صورت کې يې د قوې مومنت د لاندې رابطې په واسطه افاده کيدلای شي: $M = F \cdot L$ په وروستۍ افاده کې (l) له هغه عمودي طول څخه عبارت دی چې د دوران له نقطې څخه د قوې د اغيز پر خط راکښل کېږي. څرنګه چې دواړه مومنتونه يوله بل سره مساوي دي او هم د دوو نښه شوو مثلثونوله ورته والي څخه په لاس راځي چې:

$$F : F_t = r : l \quad \text{يا} \quad F \cdot l = F_t \cdot r$$



شکل (1-41)

که چيرې د دوران د مټ پرځای، د l عمود وکاروو، بياهم هغه تعريف چې د قوې د مومنت لپاره شوی و، په دې حالت کې هم په لاس راوړو.

د قوې مټ (د دوران مټ)، د هغه عمودي خط له اوږدوالي څخه عبارت دی چې د دوران له مرکز څخه د قوې د اغيز پر خط راکښل کېږي. دا تعريف په ټولو حالتونو کې صدق کوي.

د مومنت واحد

که چيرې قوه په نيوتن (N) او واټن په متر (m) اندازه کړو، د قوې مومنت د اندازه کولو واحد له نيوتن متر څخه عبارت دی چې داسې ښودل کېږي:


$$[M] = F \cdot L = [N \cdot m]$$

که چيرې قوه په ډاين (dyne) او واټن په سانتي متر (cm) اندازه کړو، د قوې د مومنت د اندازه کولو واحد له $dyne \cdot cm$ څخه عبارت دی.



ددې لپاره چې د قوې مومنت اغیزه مشاهده او هم دا ثابته کړو چې د قوې مومنت، د قوې او هغې فاصلې (دوران مټ) د حاصل ضرب سره مساوي دی چې د قوې د اغیزې نقطه یې د دوران له مرکز څخه لري. لاندې ساده تجربه په ډلو (گروپونو) کې عملي کوو، چې د دروازې له یوې پلې سره ترسره کيږي. د دروازې یوڅه درنه پله چې له یوه چوکاټ سره ټینګه شوي ده او له چوکاټ سره په تار وصل دی، دا تار د یو ثابت څرخ پولې پرمخ تیريږي، داسې چې د تار یو سر د تلې له یوې پلې سره اړیکه لري. د څرخ مومنت داسې ټاکو چې تار د دروازې پر پلې باندې عمود واقع شي. که چیرې څرخ د L په نقطه کې وي او تار د اتصال نقطه د دروازې له منځني چوکاټ سره په O او دهغه خط د تقاطع نقطه چې د O نقطه د دروازې د جاني چوکاټ (لڅک) سره وصلوي، په N وښودل شي، د $\angle LON = 90^\circ$ وي. اوس دتلې په پله کې تر هغه وخته پورې وزن زیاتوو چې دروازه په حرکت پیل وکړي. کله چې دروازه په حرکت راځي، په دې معنا دی چې وزن (قوه) د یو مومنت د تولید سبب شوی دی. تر دې وروسته وزن د تلې له پلې څخه را اخلو او د وزن کچه او د ON د واټن اوږدوالی نوټ او لیکو. په دی حال کې که چیرې قوې ته F_1 او د ON فاصلې ته d_1

ووايو، د قوې مومنت په لاندې توګه افاده کوو: 1..... $M_1 = F_1 \times d_1$



شکل (1-42)

دروازه بیرته خپل لومړني حالت ته ورولو. دا ځلې چنګګ له خپل لومړني ځای څخه را وباسو او د دروازی پر یوې بلې نقطې چې له چوکاټ او چیراس سره نژدې ده، نصبوو.

په دې حالت کې بیا هم څرخ په داسې موقعیت کې ږدو چې تار پر دروازې عمود واقع شي. وروسته بیا دتلې په پله کې وزن زیاتوو، تر هغه پورې چې دروازه په حرکت پیل وکړي. بیا وزن د تلې له پلې څخه را اخلو. د F_2 وزن کچه د ON له طول سره چې دا ځلې په d_2 ښودل کيږي، اندازه کوو.

لیدل کيږي چې دا ځلې د دروازي په حرکت راوستلو کې (دقوې د مومنت تولید) له لومړي ځل څخه زیات وزن

کاریدلی دی، یعنې: 2..... $M_2 = F_2 \times d_2$

دا کار د دریم ځل لپاره په همدې شرایطو تکراروو او د O د نقطې موقعیت د دروازې له چیراس سره ډېر نژدې ټاکو او تجربې ته په هغه پخوانی طریقې دوام ورکوو. بیا هم د F_3 وزن (قوې) او d_3 واټن له اندازه کولو څخه پایله لاس ته را ځي چې په دریم ځل د دروازې په حرکت راوستلو کې، د دویم ځل په پرتله زیاتې قوې ته اړتیاوه:

3..... $M_3 = F_3 \times d_3$

د وروستۍ پایلې لپاره، که چیرې د قوې او واټن د ضرب حاصل چې په هر ځلې لاس ته راغلی دی، یو له بله سره پرتله کړو، لیدل کيږي چې مساوي قیمتونه لري، یعنې:

$$F_1 \times d_1 = F_2 \times d_2 = F_3 \times d_3$$

$$M_1 = M_2 = M_3$$


ښايي چې د خپل ډله یزکار پایلې د لا زیات بحث لپاره خپلو ټولګیوالوته وړاندې کړئ.

1-5: موازي قوې

مور په پخوانيو درسونو کې د متلاقي قوو په اړه خبرې وکړې او پوه شوو چې څه ډول کولای شو د دوو او يا له دوو څخه د زياتو قوو محصله چې پر يوه جسم يې اغيزه کړي وي او د اغيزې خطونه يې يو بل قطع کړي، حساب کړو. په دې لوست کې به مطالعه کړو چې دوې موازي قوې پر يوه جسم څه ډول اغيز کوي او څنگه کولای شو چې محصله يې پيداکړو، د دې موخې لپاره لاندې فعاليتونه تر سره کوو.



د الف فعاليت:



شکل (1-43)

د F_1 او F_2 دوې قوې په موازې او يوډبل خلاف لوري، د قوې سنجونکي پر يو چنگک د (1-43) شکل په څير څروو. د قوې سنجونکي اوږدوالی د $F_r = F_1 - F_2$ مجموعي قوې تر اغيزې لاندې اوږدېږي او بنيي چې:

د ب فعاليت:

د تجربې دستگاه ته د شکل په څير (ب، 1-43) تغيير ورکوو، داسې چې د F_1 او F_2 قوې يوله بله سره په موازي او يوې لورې (واقع شي). په دې حالت کې قوه سنجونکي، د F_r محصله قوه په لاندې ډول بنيي:

$$F_r = F_1 + F_2$$

د ج فعاليت:

دوه جسمونه چې د W_1 ، W_2 معلومو وزنونو لرونکي دي، د (1-44) شکل په څير يو د بل له پاسه ږدو او دواړه د يو چنگک په مرسته په قوه سنجونکي لوري څروو په قوه سنجونکي کې د وزنونو د تعادل پر مهال، ليدل کېږي چې قوه سنجونکي د دواړو جسمونو مجموعي وزن رابنيي يعنې:

$$F_r = W_1 + W_2$$

شکل (1-44)

د پورتنیو تجربو مشاهداتو له کتلو سره کيدای شي، دې پایلې ته ورسېږو چې کله چې موازي قوې د يوه جسم پر يوې نقطې عمل وکړي، که چيرې دا قوې يولوري (هم جهت) وي، محصله يې د نوموړو قوو د جمعې له حاصل څخه عبارت دی. که چيرې قوې مخالف لوري ولري، محصله قوه يې د هغو د تفریق له حاصل څخه عبارت ده.

له پورتنیو جملو څخه کيدای شي داسې پایله ترلاسه کړو چې دوې قوې يې هغه مهال د تعادل په حالت کې را تلای شي چې محصله يې مساوي له صفر يعنې $\sum F = 0$ سره شي، دا هغه مهال شونې ده چې د دواړو قوو کچه سره مساوي خو لورې يې سره مخالفې وي.

نومور کولای شو دیوی قوې د اغیزې نقطه په کیني ډول د نوموړې قوې د اغیزې پرخط ولېږدوو او دا قاعده د هغو ټولو موازي قوو لپاره چې په یوې نقطې یا په عین خط اغیزه کوی پلي کېږي.


نو کولای شو ادعا وکړو چې:

کله چې دوې قوې په همدې یوه نقطه یا په همدې یوه خط کې اغیز وکړي، هغه مهال د تعادل په حال کې را تلای شي چې کچې یې سره مساوي او لوري یې سره مخالفې وي.

د یوې قوې تجزیه

لکه چې وړاندې مو ولوستل، مور له داسې حالتونو سره مخامخ کېږو چې خوقوې پر یوه جسم اغیزکوي او مور اړتیا لرو، تر څو دقوو محصله یا نتیجه وپېژنو او هم د هغو کچه پیدا کړای شو. له بل پلوه ویلی شو چې هره هغه قوه چې مور ورسره سروکار لرو، کیدای شي پخپله یوه محصله قوه وي چې د دوو یا له هغو څخه د زیاتو قوو له ترکیب څخه لاسته راغلي وي.


په فزیکي او تخنیکي پېښوکې ډېر ځله له داسې مسایلو سره مخامخ کېږو چې اړیو، تر څو د محاسبود تر سره کولو لپاره د یوې قوې اجزاوې وپېژنو. یعنی همغسې چې د قوو د محصلې د پیدا کولو موضوع با اهمیت ده، دیوې قوې د اجزاوو پیدا کول یا په بل عبارت د قوې مرکبې چې د قوې د ترکیب سبب شوي، هم په همغه کچه ارزښت لري. په دې حالتونوکې معمولاً د جز (مرکبو) قوو لوري ورکول کېږي او کچه (لویوالی) یې پیدا کېږي. په هندسي طریقه د مرکبو د پیدا کولو لپاره په دې ډول عمل کېږي:



شکل (1-45)

د محصله قوې له انجام څخه هغو خطونوته موازي گانې کښل کېږي چې د مرکبه قوو لوری ښيي، په پایله کې یوه متوازي الاضلاع منځ ته راځي چې ضلعي یې مرکبې قوې را ښيي، (1-45) شکل.

د قوو تجزيه په هغه صورت کې چې لوري ورکړل شوي دي د (1-46) شکل د قوې د تجزيې يو بل مثال په يوه پري د يوه جسم څرپدل رانښيي او په يو واټ کې د برېښنا زینتي گروپونه کولای شي، د دې ډول يوه غوره بيلگه وي.




شکل (1-46)

د یوې قوې تجزیه د یو جسم په څرپدلي حالت کې


د څو قوو د محصلې الجبري محاسبه

په محاسبوي طريقه د څو قوو د محصلې د لاس ته راوړلو لپاره ، لومړی ټولې قوې د قايم مختصاتو په یو سیستم کې د (x, y) په مرکبو تجزیه کوو، د بیلگې په ډول د (1-47) شکل قوه را ښيي چې د $F_x = F \cos \hat{\alpha}$ او $F_y = F \sin \hat{\alpha}$ په مرکبو تجزیه شوي دي.



شکل (1-47)

د پورتنۍ قاعدې پر بنسټ د F_1 او F_2 قوې په نظر کې نیسو، مرکبي یې دا رنگه لیکلی شو:



شکل (1-48)

په قایمو مرکبو د F_1 او F_2 قوو تجزیه

$$\begin{aligned}
 F_{1x} &= F_1 \cos \hat{\alpha}_1 & F_{1y} &= F_1 \sin \hat{\alpha}_1 \\
 F_{2x} &= F_2 \cos \hat{\alpha}_2 & F_{2y} &= F_2 \sin \hat{\alpha}_2 \\
 \frac{F_{rx}}{F_{ry}} &= \frac{F_1 x + F_2 x + \dots}{F_1 y + F_2 y + \dots} \\
 F_{rx} &= \sum F_x & F_{ry} &= \sum F_y
 \end{aligned}$$

د قوو له مرکبو څخه په گټې اخستلو سره کولای شو، محصله قوه او هغه زاویه چې د X له محور سره

جوړوي، حساب کړو: $\tan \hat{\alpha}_r = F_{ry} / F_{rx}$ ، $F_r = \sqrt{F_{rx}^2 + F_{ry}^2}$

په هغه صورت کې چې تعادل برقراره وي، نو محصله باید له صفر سره مساوی وي، دا موضوع هغه وخت شونې ده چې د محصلې قوې، هره مرکبه له صفر سره مساوي شي یعنې:

$$\sum F_x = F_{1x} + F_{2x} + \dots = 0 \quad \sum F_y = F_{1y} + F_{2y} + \dots = 0$$

باید پام وکړو چې د قوو د تجزیې اړوند د یوې مسئلې د حسابي حل لپاره ، هغه لارې چې تر گټې اخېستلو لاندې نیول کیږي، د وړکړل شوو کمیتونو پر بنسټ توپیر لري.

ډېر ځله کولای شو مطلوبې قوې د مثلثاتو له قاعدو څخه په گټې اخيستلو د قوو د مضلع له مخې حساب کړو. په نورو حالاتو کې، کولای شو د قوو د مضلع تشابه له یو معلوم مثلث سره او یا د قایم الزاویه شکلونو پر مهال د فیثاغورث له قانون څخه گټه واخلو.

مثال:

1. د یو سړک په گولایي کې چې یو برېښنايي موټر پرې حرکت کوي، درې هوايي کیبلونه د برېښنايي گاډي د پاسني کیبل سره د نښلولو لپاره د یو عمارت د A په یوه نقطه کې تړل شوي دی. د رابنکلو (کشش) د قوو کچه او لوری په شکل کې ښودل شوی دی. د مجموعي قوې لوری او کچه محاسبه کړئ.

$$\begin{aligned}
 F_1 &= 1050 \text{ N} & \alpha_1 &= 90^\circ \begin{cases} \sin 90^\circ = 1 \\ \cos 90^\circ = 0 \end{cases} \\
 F_2 &= 1500 \text{ N} & \alpha_2 &= 40^\circ \begin{cases} \sin 40^\circ = 0.6428 \\ \cos 40^\circ = 0.7660 \end{cases} \\
 F_3 &= 1200 \text{ N} & \alpha_3 &= -20^\circ \begin{cases} \sin 20^\circ = 0.3420 \\ \cos 20^\circ = 0.9397 \end{cases}
 \end{aligned}$$

$$F_{1x} = F_1 \cos 90^\circ = 1050 \times 0 = 0$$

$$F_{2x} = F_2 \cos 40^\circ = 1500 \times 0.766 = 1149 \text{ N}$$

$$F_{3x} = F_3 \cos -20^\circ = 1200 \times 0.9397 = 1127 \text{ N}$$

$$F_{1y} = F_1 \sin 90^\circ = 1050 \times 1 = 1050 \text{ N}$$

$$F_{2y} = F_2 \sin 40^\circ = 1500 \times 0.642 = 963 \text{ N}$$

$$F_{3y} = F_3 \sin -20^\circ = 1200 \times -0.342 = -410 \text{ N}$$

$$F_{rx} = 2276 \text{ N}$$


$$F_{ry} = 1603 \text{ N}$$

$$Fr = \sqrt{F_{rx}^2 + F_{ry}^2} = \sqrt{2276^2 + 1604^2} \text{ N} \quad \text{دې پرنسپټ:}$$

$$Fr = 2786 \text{ N} \quad \text{او:}$$

$$\tan \hat{\alpha} = 1604/2276 \Rightarrow \hat{\alpha} = 35,2^\circ$$

شکل (1-49)




دویم مثال:

د اوسپنیزو پښویوه زینه د یوې میلان لرونکې سطحې پر مخ ایښې ده. د یوتن د وزن قوه $W = 700 \text{ N}$ چې د زینې پر یوې پورتنۍ نقطې ولاړ دی، په څه ډول د زینې پر دوو پښو ویشل کیږي؟

حل:

له هغو زاویو څخه چې د تر سیمونو په پایله کې لاس ته راځي، د قوو یوه مضلع په 10° ، 30° او 140° زاویو تر لاسته کیږي. د ساین له قاعدې څخه په گټې اخستلو لیکلای شو:



شکل (1-50)


$$\frac{700 \text{ N}}{\sin 140^\circ} = \frac{F_1}{\sin 10^\circ} = \frac{F_2}{\sin 30^\circ}$$

$$\Rightarrow F_1 = \frac{700 \text{ N} \times \sin 10^\circ}{\sin 140^\circ} = \frac{700 \times 0.1736}{0.6428} = \frac{121.52}{0.6428} = 189 \text{ N}$$

$$F_2 = \frac{700 \text{ N} \times \sin 30^\circ}{\sin 140^\circ} = \frac{700 \times 0.5}{0.6428} = \frac{350}{0.6428} = 544.492 \approx 544 \text{ N}$$

1-6: د قوې زوج

هره قوه چې پر یوه جسم اغېز وکړي او جسم د دوران وړتیا ومومي، دا قوه دراکښلو یا د فشار د قوې په توګه د جسم د دوران پر محور عمل کوي. له همدې امله ده چې دا قوه په هغه نقطو کې چې د دوران محور پر هغو تکیه لري، د عکس العمل قوه را منځ ته کوي په پایله کې دا قوه په عمومي توګه د دوران یو مومنټ تو لیدوي. که چیرې د محور موقعیت ته تغیر ورکړای شي، په عمومي ډول د قوې مټ او د دوران مومنټ چې قوه یې منځ ته راوړي هم بدلېږي. برعکس کله چې دوی موازي او مساوي قوې چې متقابل لوري ولري، په عمودي توګه په یوه محور او د یوه جسم پر دوو بېلابېلو نقطو اغېزې وکړي دوی ته د قوې زوج وایي. د قوې په یوه زوج کې، دواړه قوې یو د بل اغېز پر محور له منځه وړي، د قوې د یو زوج د دوران مومنټ، صرف نظر له دې څخه چې د دوران محور په کوم موقعیت کې دي، تل همدا یو قیمت لري.



شکل (1-51)

جوړه قوې په یوه جوړې کښې دستګاه کې

د قوې په یو زوج کې د دوران مومنټ د $F_1 = F_2 = F$ قوو لپاره د هغود اغیزو د خطونو ترمنځ د (L) له متقابل واټن سره د لاندې قیمتونو لرونکي دی.

$$M = F \cdot l = \text{د یوې جوړه قوې د دوران مومنټ}$$

د شکل له مخې ویلای شو چې که د دوران محور د اغیز د دوو خطونو له یوه خط څخه تیر شي، خو چې د D دوران نقطه له هغو څخه بهر واقع وي، په هغه صورت کې د دوران مومنټ په لاندې ډول وړاندې کیدای شي:

$$M = F_1(l + S_1) - F_2 S_2 = F \cdot l$$

که چیرې د دوران محور د F_1 او F_2 ترمنځ لکه څنګه چې د D_2 په موقعیت کې واقع وي، مومنټ داسې لیکو:

$$M = F_1 S_2 + F_2(l - S_2) = F \cdot l$$

څرنګه چې $(F_1 = F_2 = F)$ دي نو د شکل له مخې کله چې د دوران نقطه D_1 وي:

$$M = F_1(L + S_1) - F_2 S_1 \text{ مخالف دی } F_1 \text{ او هم د } D_1 \text{ چې خوا ته او هم د } F_1 \text{ مخالف دی}$$

$$M = F_1 L + F_1 S_1 - F_2 S_1$$


$$M = FL + (F - F) S_1 = FL + 0 = F \cdot L$$

او کله چې د دوران نقطه D_2 وي لرو چې:

$$M = F_1 \cdot S_2 + F_2(L - S_2)$$

$$= F_1 S_2 + F_2 L - F_2 S_2$$

$$M = F S_2 + FL - F S_2 = F \cdot L$$



شکل (1-52)


د یوې جوړه قوې د دوران مومنټ،

د دوران مرکز له موقعیت سره اړیکه نه لري

د پورتنیو څرگندونو په مرسته، کولای شو مومنت داسې بیان کړو:


د قوې یو زوج پرته له دې چې د دوران د مرکز موقعیت (د دوران نقطه) یې په نظر کې ونیسو، تل د د یو شان دوران مومنت لرونکی دی.

په تخنیک کې، رافعې د قوې د زوج پر بنسټ کارکوي او معمولاً یې د یوې مستقیمې میلې یا یوې زاویه لرونکي میلې په توګه جوړوي.



شکل (1-53)

هغه رافعه چې د میلې په شکل ده، که چیرې د دوران مرکز یې د میلې په یو سر کې واقع وي، دې میلې ته یو اړخیزه رافعه وايي او که چیرې د دوران مرکز په انجانونو کې واقع نه وي، دا رافعه د دوه اړخیزې رافعې په نامه یادېږي او همدارنګه هغه رافعه چې د یوې زاوې شکل لري، هغه د زاویه لرونکي رافعې په نامه یادوي. په (1-54) شکلونو کې تا سو د رافعو مختلف ډولونه کتلې شی.



شکل (1-54)

د رافعې قانون مور ته دا اسانتیا راکوي چې د رافعې په یوه اړخ یا لوري کې د لږې کچې قوې په کارولو سره چې پر یو اوږد مټ اغیز کوي، د رافعې په بل اړخ کې له یو لنډ مټ سره په لویه کچه یوه قوه لاس ته راوړو. له همدې کبله دی چې رافعې په ورځني ژوندانه او تخنیک کې د کارولو ګڼ او ډېر ځایونه لري. یعنې د رافعې په یو اړخ کې د کمې کچې قوه کاروو او په هغه بل اړخ کې د ډېرې کچې قوه لاس ته راوړو، یعنې په قوه کې ګټه کوو. په همدې ډول د رافعې په استعمال سره، کولی شو په وټن کې هم ګټه وکړو. چې که چیرې د رافعې په یوه اړخ کې یوه قوه د لنډ مټ سره عمل وکړي، د رافعې په هغه بل اړخ کې چې کومه قوه عمل کوي، د یو اوږد مټ لرونکې ده. د انسان لاس او د تایپ ماشین د دې بحث نور اړوند مثالونه کیدای شی.

7-1: د تعادل عمومي شرطونه

که چیرې خو قوې د یوه جسم په مختلفو نقطو عمل وکړي او جسم د تعادل په حالت کې وي، دا معنا ورکوي چې پر جسم د ټولو اعیز کونکو قوو محصله له صفر سره مساوي ده، برعکس که چیرې دا شرط تحقق ونه مومي، محصله قوه په جسم کې د تعجیل سبب گرځي او د تعجیل، جسم په یوانتقالي حرکت راولي، هغه جسم چې د تعادل په حالت کې وي، دوران باید ونلري او د دغه مطلب د تحقق لپاره لازمه ده چې د یوې کیفې نقطې پر شاو خوا د مومنتونو مجموعه، هم له صفر سره مساوي شي، که چیرې دا شرط پلي نشي، د محصلې مومنت، جسم یو دوراني حرکت ته اړیاسي. پورتنی دواړه شرطونه یې د تعادل د عمومي شرطونو په نامه منلي دي. نو کله چې خو قوې د یوه جسم په مختلفو او کیفې نقطو عمل وکړي، دا جسم هغه مهال د تعادل په حالت کې راتلي شي چې لاندې دوه شرطونه ولري.

لومړی شرط: د عمل کونکو قوو محصله یې له صفر سره مساوي وي.

دویم شرط: د دوران د ټولو مومنتونو مجموعه په یو جسم کې د دوران د یوې کیفې نقطې پر شاوخوا مساوي له صفر سره وي. په ډېر و مسایلو او حالاتو کې چې مخې ته راځي، قوې په یوې مستوي کې وي، پرته له دې کولای شو، مسئلې په داسې گڼو اجزاو وویشو چې، ټولې شته قوې، په یوه مستوي کې واقع شي. د دې لپاره چې د تعادل شرایط په ریاضیکي فورمولونو بیان کړای شو، په هماغه مستوي کې چې قوې واقع دي، د وضعیه کمیاتو یو سیستم برقراره وو، واردې شوې قوې د F_1, F_2 په علامو په نښه کوو، د قوو مرکبي په F_1x او F_2x او همدا رنگه په F_1y او F_2y او ... نښو او ... د دوران د یوې کیفې نقطې په نسبت د قوې متې په L_1 او L_2 او ... علامو په نښه کوو. په پایله کې لاندې معادلې لاس ته راځي:

1 - هغه قوې چې افقي عمل کوي، مجموعه یې له صفر سره مساوي ده یعنې:

$$F_1x + F_2x + F_3x + \dots = 0 \Rightarrow \sum F_x = 0$$

2 - هغه قوې چې په عمودي ډول عمل کوي مجموعه یې له صفر سره مساوي ده یعنې:

$$F_1y + F_2y + F_3y + \dots = 0 \Rightarrow \sum F_y = 0$$

3 - د دوران د مومنتونو مجموعه له صفر سره مساوي ده.

$$F_1l_1 + F_2l_2 + F_3l_3 + \dots = 0 \Rightarrow \sum M = 0$$

هغه څه موچې د تعادل د شرایطو په اړه وویل، دا دی په پیل کې د تعادل د لومړی شرط په توگه بیانوو او مسایل او تمرینونه یې حلوو:

د تعادل لومړی شرط

هر هغه جسم چې د تعادل په حالت کې دی، پر جسم د قوو محصله (پر جسم د ټولو قوو وکتوری جمع) باید له صفر سره مساوی وي:


$$\sum \vec{F} = 0 \quad \text{یا} \quad \vec{R} = 0$$

که چیرې د n په شمیر قوې پر جسم عمل وکړي، لرو چې:

$$F_1 + F_2 + F_3 + \dots + F_n = 0$$

$$F_{1x} + F_{2x} + F_{3x} + \dots + F_{nx} = 0$$

$$F_{1y} + F_{2y} + F_{3y} + \dots + F_{ny} = 0$$



شکل (1-55)

مثال:

د بریښنا یو گروپ د $10N$ په وزن د یوسیم په مرسته د خونې له چت څخه څړول شوی او د سکون په حالت کې دی، د سیم د راکښلو قوه (\vec{T}) محاسبه کړئ.

حل:


څرنگه چې جسم د سکون په حال کې دی، نو عاملې قوې پرې د تعادل په حال کې دي یعنې:

$$\sum F = 0 \Rightarrow T + (-W) = 0, \quad T - W = 0, \quad T = w, \quad T = 10N$$

مثال:

یو جسم چې د تار په مرسته څړول شوی دی د $15N$ یوې قوې په واسطه چې په افقي توګه یې عمل کړی او د شکل په څیر یې جسم په تعادل کې ساتلي، راکښل کېږي د راکښلو قوه چې پر تار عمل کوي محاسبه او هم د جسم وزن په لاس راوړئ په داسې حال کې چې:

$$\sin 53^\circ = 0.8 \quad \text{او} \quad \cos 53^\circ = 0.6$$



شکل (1-56)

حل:


په دې ځای کې درې قوې چې د تعادل په حالت کې دي، پر جسم اغیز کوي، دا درې قوې عبارت دي له:

۱- د جسم د وزن قوه W ، ۲- وارده قوه F چې پر جسم اغیز کوي ۳- د راکنبلو قوه T چې پرتار عمل کوي. لومړی د ادري قوې د قایمو مختصاتوسیستم ته انتقالوو. بیا د تعادل لومړنی شرط د X او Y په دواړو محورونو کې پر جسم تطبیقوو.
د X پر محور باندې د تعادل د شرط تطبیق:

$$\sum F_x = 0$$


$$F - T_x = 0, \quad T_x = F$$

$$T \cdot \cos 53^\circ = 15N \rightarrow T \times 0.6 = 15N \Rightarrow T = 25N$$



شکل (1-57)

- اوس د تعادل لومړی شرط د Y پر محور تطبیقوو:



شکل (1-58)

$$\sum F_y = 0$$


$$T_y - W = 0 \Rightarrow T_y = W$$

$$W = T \cdot \sin 53^\circ = 25N \times 0.8$$

$$W = 20N$$

د تعادل دویم شرط:

یو جسم سره له دې چې د تعادل لومړی شرط یې بشپړ کړی دی، له دې سره سره بیا هم کیدای شي، د تعادل په حالت کې نه وي. (1-59) شکل ته نظر وکړئ. پر جسم محصله قوه مساوی له صفر سره ده، خو جسم د سکون په حالت کې نشي پاتې کیدای. له دې ځایه ویلی شو: دهغه جسم لپاره چې د تعادل په حالت کې واقع وي، یو بل شرط ته هم اړتیا ده.



شکل (1-59)

نو دویم شرط د دې لپاره چې یو جسم د تعادل په حالت کې وي، دا دی چې باید د مومنتونو محصله

$$\sum M = 0 \quad \text{یعني: مساوي له صفر سره وي.}$$

که چېرې د (n) په شمېر، قوې پر جسم، مومنت تولید کړي، لروچې:

$$M_1 + M_2 + M_3 + \dots + M_n = 0$$

که چېرې $\sum F = 0$ خو $\sum M \neq 0$ وي. په دې ځای کې جسم د انتقالي تعادل په حالت کې دي، په

دې حال کې جسم تعجیل نه اخلي، بلکې په دوران پیل کوي. که $\sum F \neq 0$ خو $\sum M = 0$ وي.


جسم د دوراني تعادل په حالت کې دي، یعني دا چې جسم په دوران پیل نه کوي، خو تعجیل لري.

مثال:

د یو لرگي د ډېر سپک لاستي چې فرض کوو هیڅ وزن نلري، یو سر د A په نقطه او بل سر یې د یوې

رسی په مرسته له یوه دیوال سره تړل شوی دی. یو جسم د شکل په څیر د 120N په وزن د لاستي له

منځنۍ نقطې څخه څرول شوی دی.



1. د T د راکنبلو قوه په رسی کې پیدا کړئ.

2. د R عکس العمل قوه چې د یووال یې په لاستي باندې د A په نقطه کې

عمل کوي، څومره ده؟ په داسې حال کې چې $\sin 53^\circ = \cos 37^\circ = 0.8$

او $\sin 37^\circ = \cos 53^\circ = 0.6$ وي.

شکل (1-60)

حل:


هغه قوې چې پر جسم عمل کوي، په شکل کې ښودل شوي دي. R_x او R_y د هغو قوو مرکبې دي

چې دیوال یې د لرگي په لاستي وارد وي. هغه مومنتونه (تورکونه) چې R_x او R_y یې منځ ته راوړي،

له صفر سره مساوي دي. ځکه دا دوې قوې د دوران په نقطه کې په لاستي عمل کوي. پر لاستي باندې

د (A) نقطې لپاره د تعادل د دویم شرط له تطبیق سره لرو چې:

$$\sum M_A = 0 = \text{د هغه محصلې مومنت چې د T او W د قوو لخوا تولیدیږي.}$$



$$T_y \times L - w(L/2) = 0$$

$$(T \sin 37^\circ)L - 120(L/2) = 0$$

$$T \cdot 0,6 - 60 = 0$$

$$T \cdot 0,6 = 60$$

$$T = 100N$$

شکل (1-61)

د تعادل له لومړي شرط څخه لرو چې

$$\sum F_x = 0$$

$$R_x - T_x = 0$$

$$R_x - 100 \cdot \cos 37^\circ = 0 \Rightarrow R_x = 100 \times \cos 37^\circ = 100 \times 0.8$$

$$R_x = 80N$$

$$\sum F_y = 0$$

د عکس العمل قوه د فیثاغورث له قاعدې څخه په دې ډول محاسبه کېږي:

$$R_y + 100 \sin 37^\circ - 120 = 0$$

$$R_y = 120 - 100 \times 0.6$$


$$R_y = 120 - 60 = 60N$$

$$R^2 = R_x^2 + R_y^2$$

$$R^2 = 80^2 + 60^2 = 6400 + 3600$$

$$R = \sqrt{10000} \Rightarrow R = 100N$$

$$R = 100N$$



شکل (1-62)

د مومنټ له فارمول څخه بل تعبیر (څرگندونه)

$$M = F \cdot d \sin \theta$$


پورتنی افاده دا رنگه هم لیکلای شو $M = F(d \cdot \sin \theta)$

پورتنی افاده کې $(d \cdot \sin \theta)$ ، د دوران د نقطې او د قوې د اغیز د خط تر منځ عمودي واټن دی.

مثال:

یو بکس چې فرض کوو بې وزنه دی، د O نقطې پر شاو خوا په ازاده توګه دوران کوي، په نظر کې ونیسئ که چیرې $F_1 = 10N$ وي او د مربع هره ضلع 1 متروي، د F_2 قوې کچه چې صندوق په تعادل کې راولي محاسبه کړئ.

حل: د تعادل د حالت لپاره لیکلی شو چې:



شکل (1-63)

$$\sum M = 0$$

$$F_2 d_2 - F_1 d_1 = 0$$


$$F_2 (1m) - (10N) (3m) = 0$$

$$F_2 = 30N$$

مومنت په لاندې تعبیرونه سره کولای شو دا رنگه افاده کړو:

که چیرې د دوران له محور څخه فاصله په عمودي قوه کې ضرب شي یا د قوې د دوران محور څخه د عمودي فاصلې د ضرب حاصل د مومنت څخه عبارت دی. په اکثر وعمومي حالتونو کې هم د قوې له مرکبې څخه اوهم د واټن له مرکبې څخه، یعنې د دواړو له مرکبو څخه چې سره جمع کیږي، د مومنت د مرکبې د پیدا کولو لپاره گټه اخېستل کیږي.

مثال: په لاندې شکل کې، هغه مومنت چې د O نقطې پر شاوخوا منځ ته راځي، محاسبه کړئ.



حل: د تعادل د حالت لپاره لیکلی شو:

$$M = (F_y)(0,4) - (F_x)(0,8)$$

$$M = (F \cdot \sin 37^\circ)(0,4) - (F \cos 37^\circ)(0,8)$$

$$M = (100N \times 0,6)(0,4m) - (100N \times 0,8)(0,8m)$$

$$M = 60 \times 0,4N \cdot m - 80 \times 0,8N \cdot m$$

$$M = 24,0N \cdot m - 64,0N \cdot m$$



$$M = -40N \cdot m$$

د دوران د نقطې د موقعیت ټاکل

کله چې یو جسم د تعادل په حالت کې وي، د نوموړي جسم مجموعي مومنت، صرف نظر له دې چې د دوران نقطه چیرته موقعیت لري، له صفر سره مساوی دی. نو د دوران د نقطې موقعیت، په هر ځای کې چې د پرابلم (ستونځې) د حل لپاره مناسب وي، ټاکل کېدای شي.

مثال:

یو رنگمال چې 600 نیوتنه وزن لري شکل سره سم په یو ټاکلی موقعیت کې، دلرګي د خوازې له پاسه چې وزن یې 500 نیوتنه دی او د یوې رسی په مرسته څرول شوی، ولاړ دی او د یوال رنگوي. د راکنبلود قوو کچه T_1 او T_2 چې په رسی عمل کوي، لاسته راوړئ (په سیستم کې له نورو وزنونو څخه صرف نظر کېږي).



حل:

لومړی د هغو قوو سکيچ چې په سیستم کې عمل کوي رسموو. څرنگه چې سیستم د تعادل په حالت کې دی، نو کولای شو چې د مومنتونو د تعادل اصل وکاروو د T_1 او T_2 قوو د محاسبې لپاره لومړی د A نقطه یعنې د T_2 قوې د اغیزې نقطه او بیا وروسته د T_1 قوې د اغیزې نقطه یعنې B ټاکو.

$$\sum M_A = 0$$

$$T_2 x_0 + T_1 \times 4 - 500 \times 2 - 600 \times 3 = 0$$

$$4T_1 - 100 - 1800 = 0$$

$$4T_1 = 2800 \Rightarrow T_1 = \frac{2800 N \cdot m}{4m}$$

$$T_1 = 700 N$$

اویا


او یا همدارنگه $\sum M_B = 0$

$$T_1 \times 0 + T_2 \times 4 - w_2 \times 1 - w_1 \times 2 = 0$$


$$4T_2 = 600 \times 1 + 500 \times 2$$

$$4T_2 = 600 + 1000 = 1600$$

$$\Rightarrow T_2 = \frac{1600}{4} = 400 \text{ N}$$



باید پام وکړو چې د $\sum F_Y = 0$ قوو تعادل، د T_1 او T_2 قوو د محاسبې لپاره وکاروو. د دې ډول پرابلمونو د حل لپاره، د مومنتونو د تعادل شرط عموماً د نا معلومو قیمتونو لپاره کارول کېږي.



مثال: تصور وکړئ چې په یوه بې وزنه سیم په بیلابیلو نقطو کې درې موازي قوې عمل کوي.

شکل (1-67)

که چیرې دا درې قوې له یوې قوې سره داسې تعویض شي چې پر دې جسم محصله قوه او محصله مومنت، د دوران مرکز د موقعیت په نظر کې نیولو پرته ثابت پاتې شي. ددې محصله قوې کچه او د اغیز نقطه محاسبه کړئ.

حل: څرنګه چې محصله قوې ثابتې باقي پاتې کېږي. نو لرو چې: $F = F_1 + F_2 + F_3$


اوس د دوران د مرکز واټن د مومنت د تعادل له اصله، دا رنګه په لاس راوړو:

$$M = M_1 + M_2 + M_3$$

$$(F_1 + F_2 + F_3) \cdot X = F_1 X_1 + F_2 X_2 + F_3 X_3$$

$$X = (F_1 X_1 + F_2 X_2 + F_3 X_3) / F_1 + F_2 + F_3$$

څرنګه چې دثقل د قوې اغیز د جسم په ټولو برخو دی او لوری یې تل د ځمکې د کرې د مرکز په لور دی، نو لکه څنګه چې په شکل کې لیدل کېږي، ټولې قوې په یوه لوري او په موازي ډول عمل کوي.



شکل (1-68)

د دې قوو محصله د جسم وزن تشکیلوي او د دې قوو د اغیز نقطه د جسم د ثقل د مرکز په نامه یا دوي او په CG یې ښيي. د وزن یوه میله په دواړو سرونو کې له دوو مختلفو وزنونو سره، د قایمو مختصاتو په سیستم کې داسې په نظر کې نیسو، چې گواکې له درې برخو، یعنې په دوو انجامونو کې له دوو وزنونو او یوې میلې څخه جوړ شوی وي. د دې هرې یوې برخې وزن عبارت دی له: m_1g , m_2g , او m_3g د میلې مجموعي وزن عبارت دی له: $mg = m_1g + m_2g + m_3g$.

د O نقطه د mg قوې د اغیز نقطه ده.

د مومنټ معادله پدې ډول لیکلای شو:

$$(m_1g + m_2g + m_3g) X_{CG} = m_1 \cdot g \cdot x_1 + m_2 \cdot g \cdot x_2 + m_3 \cdot g \cdot x_3$$

څرنګه چې $m_3 + m_2 + m_1$ د جسم له مجموعي کتلې څخه عبارت دی، نو پورتنۍ معادله داسې

$$X_{CG} = (m_1x_1 + m_2x_2 + m_3x_3)g / (m_1 + m_2 + m_3)g$$

ترتیبولای شو:

$$Y_{CG} = \frac{\sum(mx)}{\sum m}$$

له ساده کولو وروسته لرو چې:

د y محور لپاره لرو چې:


$$Y_{CG} = (m_1y_1 + m_2y_2 + m_3y_3)g / (m_1 + m_2 + m_3)g$$

$$Y_{CG} = \frac{\sum(my)}{\sum m}$$

هغه نقطه چې فرض کېږي د جسم ټوله کتله هلته متمرکز شوي ده، د نوموړي جسم د کتلو مرکز دي. X_{cm} او Y_{cm} د جسم د مختصاتو له کتلوي مرکز څخه عبارت دی، په یوه محیط کې چې د ثقل ساحه متجانسه وي، د ثقل مرکز او کتلوي مرکز همدا یوه نقطه وي او په هغه محیط کې چې ثقل یا (جاذبه) نه وي، په هغه ځای کې وزن نشته او یوازې کتله شتون لري.

مثال:

د A ، B او C جسمونه لکه څنګه چې په شکل کې لیدل کېږي، د مختصاتو د سیستم پرمخ موقعیت لري، د دې جسمونو کتلې په ترتیب سره 3kg ، 2kg او 1kg دي، د هغه سیستم د کتلوي مرکز مختصات چې دې درو جسمونو جوړ کړي دي، پیدا کړئ.




شکل (1-69)

حل: د کتلو مختصات او د جسمونو موقعیتونه عبارت دي له:

$A(6\text{cm}, 4\text{cm})$ (د 3kg کتلې مختصات)

$B(-3\text{cm}, -1\text{cm})$ (د 2kg کتلې مختصات)

$C(0\text{cm}, -4\text{cm})$ (د 1kg کتلې مختصات)



شکل (1-70)

د (cm) د کتلوي مرکز مختصاتو مرکز عبارت دی له:

$$\begin{aligned} X_{CM} &= \frac{\sum (m \cdot X)}{\sum m} = \frac{(m_A \cdot X_A + m_B \cdot X_B + m_C \cdot X_C)}{(m_A + m_B + m_C)} \\ &= \frac{(3\text{kg})(6\text{cm}) + (2\text{kg})(-3\text{cm}) + (1\text{kg})(0\text{cm})}{(3\text{kg} + 2\text{kg} + 1\text{kg})} \\ &= \frac{18\text{kgcm} - 6\text{kgcm}}{6\text{kg}} = \frac{12\text{kg} \cdot \text{cm}}{6\text{kg}} = 2\text{cm} \end{aligned}$$

له ساده کولو وروسته لروچې:

$$\begin{aligned} Y_{CM} &= \frac{\sum (m \cdot y)}{\sum m} = \frac{(m_A Y_A + m_B Y_B + m_C Y_C)}{(m_A + m_B + m_C)} \\ &= \frac{(3\text{kg})(4\text{cm}) + (2\text{kg})(-1\text{cm}) + (1\text{kg})(-4\text{cm})}{(3\text{kg} + 2\text{kg} + 1\text{kg})} \\ Y_{CM} &= \frac{12\text{kgcm} - 2\text{kgcm} - 4\text{kgcm}}{6\text{kg}} = \frac{6\text{kgcm}}{6\text{kg}} = 1\text{cm} \end{aligned}$$

له ساده کولو وروسته لروچې:




د لومړي څپرکي لنډيز

- قوه هغه عامل دی چې په جسم کې د شکل او یا حالت د بدلون سبب ګرځي او په نړيوال SI سيستم کې يې بنسټيز (اساسي) واحدونه داین اونیوتن دي.
- کله چې څو متلاقي قوې پر یوه جسم عمل وکړي، یوه محصله قوه منځ ته راوړي، چې د دې قوې کچه او لوري په هندسي توګه د وکتورونوله قاعدې څخه په ګټې اخیستلو اوهم په حسابي توګه له الجبري قاعدو په ګټې اخیستلو په لاس راځي.
- نقطه يي کتله د یو ایديال یا خیالي جسم له کتلې څخه عبارت ده چې ټول هغه مواد چې د نوموړي جسم د جوړښت لپاره کارېدلي، په یوه نقطه کې متمرکز شوي وي.
- دوې قوې هغه مهال په تعادل کې واقع کېدای شي چې محصله يې له صفر سره يعنې $\sum F = 0$ شي او دا په داسې حالت کې شونې ده چې د دواړو قوو کچه سره مساوي او لوري يې سره مخالف وي.
- د محاسبې په طريقه د څو قوو د محصلې د پيدا کولو لپاره لومړی ټولې قوې د قايمو مختصاتو په سيستم کې د X او Y په مرکبو تجزيه کوو، بیا وروسته د قوو له مرکبو څخه په ګټې اخیستلو، محصله قوې او هغه زاوې چې د X او Y له محورونو سره يې جوړوي، حسابيدای شي. کله چې د محصله قوې د هرې يوې مرکبې مجموعه له صفر سره مساوي کړو، په دې صورت کې تعادل منځ ته راځي اود څو قوو محصله په لاس راځي.
- کله چې دوې مساوي او موازي قوې چې د متقابلو لورو لرونکي وي، عموماً پر یوه محور او د جسم په دوو بيلابيلو نقطو اغيز وکړي، دوي ته جوړه قوې (د قوو زوج) وايې.
- د قوې يو زوج د دوران موقعيت (د دوران نقطې) ته له نظر کولو پرته، تل د دوران د همدې يوه مومنت لرونکي وي.
- یو جسم د سکون په حالت کې دی او یا دا چې د سکون په حالت کې پاتې کېږي، ویل کېږي چې د ستاتيک تعادل په حالت کې دي. خو هغه جسم چې په یوه ثابت سرعت د حرکت او یا د دوران په حال کې وي، وايې چې دا جسم د دينامیک تعادل په حالت کې دی.
- د دی لپاره چې یو جسم د تعادل په حال کې وي، دوه لاندیني شرطونه باید ولري.
- 1 - پر جسم د ټولو عمل کونکو قوو محصله (وکتوري جمع) باید له صفر سره مساوي وي، يعنې:
$$\sum F = 0$$
- 2 - د محصله مومنت (د مومنتونو جمع چې پر جسم اغيز لري) باید له صفر سره مساوي وي يعنې: $\sum M = 0$
- د قوې دوراني اغيزې ته مومنت (ترک) وايې چې موږ يې په M نښو او د يوناني تورو په (τ) هم ښودل شوی دی چې: $M = F \cdot d \sin \theta$
- مومنت د ساعت د ستنې په لوري او یا دهغې په مخالف لوري عمل کولی شي.
- یو جسم سره له دې چې د تعادل لومړی شرط يې بشپړ کړی دی، له دې سره بياهم کولای شي د تعادل په حالت کې نه وي، يعنې کيدای شي پر جسم د محصله قوې مقدار صفر وي، خو جسم د سکون په حالت کې نه دي.
- د یو جسم د ثقل مرکز مختصات د وضعيه کمیتونه په قايم سيستم کې له لاندې معادلو څخه لاسته راځي:


$$X_{CG} = \sum(mx) / \sum m \quad \text{او} \quad Y_{CG} = \sum(my) / \sum m$$

د لومړۍ څپرکي پوښتنې

- 1 - قوه تعريف كړئ او په نړيوال (SI) سيستم كې يې بنسټيز (اساسي) واحدونه بيان كړئ.
- 2 - ولې قوه يو وكتورې مقدار ده؟
- 3 - دوې غير موازي كيفي قوې انتخاب كړئ او محصله يې د قوو د متوازي الاضلاع د قاعدې په طريقه رسم كړئ.
- 4 - لاندې شكل په نظر كې ونسئ د قوو محصله يې په الجبري طريقه محاسبه كړئ



- 5 - نقطه يي کتله تعريف كړئ او د نقطه يي کتلې درې بيلگې بيان كړئ.
- 6 - د عمل قوه تل د له قوې سره مساوي خو د متقابل لرونكې وي
- 7 - هغه جسمونه چې د هغو د هغو داتكاله څخه پورته واقع وي د په حالت كې قرار لري.
- 8 - هغه مومنت چې يوه قوه يې د دوران په پيښه كې توليدوي، له كومو درو پارامترونو سره اړيكي لري، بيان يې وليكئ.
- 9 - هغه مومنت چې د $25N$ قوې په واسطه پر هغه ميلې چې اوږوالی يې $0,5m$ دی، توليدكېږي محاسبه كړئ.
- 10 - د لاندې هرې محصله قوې مركبي په هندسي طريقه ترسيم كړئ.



11. په يوه جوړه قوه كې، د دوران د مومنت د رياضي رابطه د $F_1 = F_2 = F$ قوو لپاره، د هغو د اغيز د خطونو د L له متقابل واټن سره وليكئ
12. كه چيرې د دوران محور د اغيز د دوو خطونو له يوه څخه تير شوی وي، خو له هغو څخه خارج واقع وي، په دې صورت كې د مومنت دوران څنگه ارايه كېږي؟ رياضي رابطه يې وليكئ.
13. د هغه تورك كچه چې د $3N$ قوې د اغيز له امله پر يوې دروازې په $0.25m$ عمومي واټن د دوران له محور څخه په ($0.25m$) عمودي فاصله توليدېږي، محاسبه كړئ.
14. يوه ساده رقاصه له $3Kg$ نقطه يي کتلې سره د يو نري تار په سر كې چې اوږدوالی يې $2m$ دی، څرول شوې، د محور له يوې نقطې سره وصل شوې ده.

a- د محور ددې نقطې په شاوخوا کې د ځمکې د جاذبې قوې په مرسته تولید شوی ترک حساب کړئ، په داسې حال کې چې د 5° زاویه په عمودې ډول له محور سره جوړه کړي.

b- دا محاسبه د 15° زاویې لپاره ترسره کړئ.

15. د یو موټر پر ویل د پیچ د خلاصولو لپاره لازم تورک $40Nm$ دی، هغه ډبره کومه قوه چې باید یو میخانیک یې د $3cm$ رنچ پر سر باندې د پیچ د خلاصولو لپاره واردوي، څومره ده؟

16. که د یوې خزاني د پیداکولو لپاره په یوه نقشه کې د لورو تعقیبولو لپاره، یو لاروي لومړی $45m$ د شمال په لور ځي، بیا راگرځي او $7.5m$ د خیتخ په لور قدم وهي، خزاني ته د لاروي درسیدو لپاره، باید نوموړی څومره واټن په مستقیم ډول ووهي؟ د خزاني موقعیت د وضعیه کمیانو په سیستم کې ونښی.

17. یوه لاری پر یوې غونډۍ چې 15° څوروالی لري، حرکت کوي، که چیرې لاری $22 \frac{m}{s}$ ثابت سرعت ولري، د لاری د سرعت عمودي اوافقي مرکبې پیداکړئ.


18. د یوې پیشو په واسطه د وهل شوي واټن عمودي او افقي مرکبې، چې $5m$ په عمودي ډول ونې ته ختلې ده، پیداکړئ.

19. یوه الوتکه د ځمکې له سطحې سره موازي، لومړی $75Km$ واټن له 30° زاویې سره د شمال لویدیځ په لور او دویم واټن $155Km$ له 60° زاویې سره د شمال ختیځ په لور الوتنه کوي. د الوتکې په واسطه ټول وهل شوی واټن څومره دی؟


20. د منتهجه سرعت د وکتور کچه اولوری په لاندې سرعتونو کې چې پخپلو کې عمود دي پیداکړئ.
a- یو کب نسبت اوبو ته د یو سیند په استقامت چې په $5m/s$ سرعت حرکت کوي، د $3m/s$ په سرعت لامبووهي.

b- یوه ساحلي څپه نسبت اوبو ته د یوې بلې څپې په لور چې په $6m/s$ سرعت حرکت کوي، مخ په وړاندې ځي.

21. درې هم شکله او هم وزنه کتابونه د L په اوږدوالي د شکل په څیر یو ډبل پرمخ ایښودل شوي دي. د d مخ ته راوتلی اعظمي واټن چې کتابونه پکې په تعادل کې وي او سقوط ونه کړي، پیداکړئ.



22. یوه متجانسه میله د $4.25m$ په اوږدوالي او $47Kg$ کتلې سره چې له یوه محور سره یې یو سر پر دیوال ایښی دی، په افقي توګه د یوسیم په مرسته له بل سر سره تړل شوې ده. سیم له افق سره 30° زاویه جوړوي اوسیده د میلې پر محور نصب شوی دی. که چیرې سیم وکولای شي د راکښلو $1400N$ قوې په وړاندې مخکې له دې چې وشلیري، مقاومت وکړي. له دیوال څخه په څومره واټن یوتن له $68Kg$



کتلې سره پر میله باندې کیناستلای شي، تر څوسیم وشکیري؟
23. په یوې رسی کې د T راکښلو قوه $30N$ ده، لکه چې په شکل کې وینئ جسم د تعادل په حالت کې دي.

د کتلې کچه په kg حساب کړئ په داسې حال کې چې:


$$\sin 53^\circ = 0,8 \quad \cos 53^\circ = 0,6$$

$$g = 10N/kg$$

24. یو جسم د m له کتلې سره د $30N$ افقي قوې په مرسته له شکل سره سم د تعادل په حالت کې دی، د جسم د کتلې کچه په kg محاسبه کړئ. داسې چې:

$$\sin 37^\circ = 0,6 \quad \cos 37^\circ = 0,8$$


$$g = 10N/kg$$



25. لکه څنګه چې په شکل کې وینئ، یو جسم له $80N$ وزن سره دیوې رسی په مرسته څرول شوی او د یوې افقي قوې F په واسطه راکښل کیږي.

a - په رسی کې د راکښلو قوه پیدا کړئ.


b - د F قوه محاسبه کړئ.



$$\cos 53^\circ = 0,6 \quad \sin 53^\circ = 0,8$$

26. هغه سیستم چې تاسو یې په شکل کې گورئ، دوه جسمونه پکې د $W_1 = 20\text{ N}$ او $W_2 = 30\text{ N}$ وزنونه سره د رسی په مرسته له چت څخه څرول شوي او د تعادل په حالت کې دي.

که چیرې د AB رسی افقي وي، د T_1, T_2, T_3 د راکښلو قوې محاسبه کړئ او همدارنگه د θ زاویې قیمت پیدا کړئ.



$$\sin 37^\circ = \cos 53^\circ = 0.6 \quad \sin 53^\circ = \cos 37^\circ = 0.8$$

27. یو ډبرور د F یوه قوه، لکه چې په شکل کې یې ویني، د خپلولا سونو په مرسته د گاډي په شترنگ واردوي، که چیرې د اشترنگ څرخ د d شعاع ولري، پیدا کړئ:


a- محصله قوه

b- د محصلې مومنت چې د شترنگ پر څرخ عمل کوي.




28. درې ټیکلي (ډسکونه)، لومړنی د r په شعاع، دویم د $2r$ په شعاع او دریم یې د $3r$ په شعاع یوله بله سره داسې تړل شوي دي چې ټول یې د O نقطې په شاوخوا د $100\text{ N}, 200\text{ N}, 250\text{ N}$ قوو په اغیز کولو سره دوران کوي.

که چیرې شعاع $r = 0.1\text{ m}$ وي، د هغې محصلې مومنت چې په دې سیستم باندې عمل کوي، پیدا کړئ.



یو بعدی حرکت




لکه څنگه چې پوهیږو، نړۍ او هر څه چې پکې دي، حتی هغه جسمونه چې په ظاهره کې ساکن ښکاري، لکه سړک، ونې او یا د ونو د پاڼو غورځیدل ټول په حرکت کې دي. کله چې د ښوونځي په لاره کې خپل شاو خوا ته گورئ، د حرکتونو بېلابېل ډولونه گورئ؟ د دې حرکتونو د څیړلو لپاره له کوم علم څخه باید گټه واخلو؟ لکه څنگه چې پوهیږو، ډینامیک چې د میخانیک یوه برخه جوړوي، د اجسامو حرکت او د حرکت اړیکې له یو شمیر فزیکي مفاهیمو لکه قوه او کتله سره تر مطالعې لاندې نیسي. مونږ په دې څپرکي کې د اجسامو حرکت د موقعیت (مکان) او زمان د مفاهیمو څخه په گټې اخیستلو، پرته له دې چې پر اجسامو وارده قوې په نظر کې ونیول شي، مطالعه کوو، چې د میخانیک فزیک دا برخه د سینماتیک په نامه یادوي.

تاسو به د دې څپرکي په پای کې د حرکتونو د ډولونو په هکله ډېر څه زده کړې او د دې ډول حرکتونو بشپړ تصویر به په خپلو ذهنونو کې تر سیم کولای شئ چې د ډول پوښتنو ته چې، د یو مستقیم خط په امتداد حرکت څه شی دی؟ د یو متحرک جسم موقعیت او تغیر مکان څه شی دی؟ او د دې په څیر نورو پوښتنو ته به ځوابونه وویاست.

همدا رنگه د دې څپرکي په پای کې به د سینماتیک منځنی سرعت او په یو بعدی حرکت کې دهغه اړیکې، د موقعیت د موقعیت تغیر او د حرکت معادلو اصطلاحگانو تشریح او د $(X - t)$ او $(V - t)$ گرافونو تحلیل، د لحظه یي سرعت تعریف او تشریح، منځنی تعجیل او لحظه یي تعجیل او د هغو د معادلو په لاس راوړل، له ثابت تعجیل سره، د یو بعدی حرکت تشریح، د حرکت د معادلو لاس ته راوړل او د جسمونو د ازاد سقوط تحلیل او څیړنه د ثابت تعجیل حرکت د یوې بیلگې په توگه او ځینو نورو مفاهیمو سره بلدتیا لاسته راوړی.

2-1: د مستقیم خط په امتداد حرکت

د مستقیم خط په امتداد حرکت ته یو بعدي حرکت هم وایې چې په هغه کې د حرکت مسیر، مستقیم خط دی. لاندې مثال د دې ډول حرکت د مفهوم د پیژندلو لپاره خورا ښه بیلگه ده: د یوموتر په څیر یو متحرک جسم په نظر کې ونیسئ، چې په یو مستقیم مسیر په حرکت کې دی. شکل د دې موټر موقعیتونو ته د t_1, t_2, t_3 او t_4 په زماني لحظو کې په ترتیب سره د A, B, C او D په نقطو کې د یو مستقیم مسیر پرمخ ښيي.




د یو مستقیم خط په اوږدو حرکت کې که چیرې مبدا د مسیر پرمخ اختیار کړو، د موقعیت او مکان تغیر وکتورونه هم لوري دي، دا د دې لامل گرځي چې محاسبه د دې وکتورونو پرمخ په آسانی سره ترسره شي.

بحث وکړئ:

د یوگرڼدي (تیز رفتار) په څیر یو متحرک په نظر کې ونیسئ چې په یو مستقیم سرک په حرکت کې دی. د دې موټر د حرکت ډول په ټولګي کې له اړوندو ډلوسره تر بحث لاندې ونیسئ او پایله یې په ټولګي کې وړاندې کړئ.

که چیرې د وضعیه کمیټونو د مختصاتو یو محور (OX او یا OY) د حرکت د مسیر په توګه ونیسئ، کولای شئ د متحرک جسم موقعیت په هره لحظه کې د هغه د مختصی په مرسته (مثلاً د X مختصه) چې کیدای شي مثبت او یا منفي عدد وي، تشخیص کړي. د (2-2) په شکل کې د حرکت مسیر او د متحرک موقعیت د t_1, t_2, t_3 په لحظو کې ښودل شوی.



لکه څنګه چې په شکل کې لیدل کېږي، t_1, t_2, t_3 په لحظو کې د متحرک جسم موقعیتونه په ترتیب سره $x_1 = -3m, x_2 = +3m, x_3 = 9m$ دی.

2-2: موقعیت (مکان) او د موقعیت بدلون

د اجسامو موقعیت او د مکان بدلون څنګه څیړلی شو؟ د یوه جسم د حرکت د وضعیت او څیړلو لپاره څه باید وکړو؟ د دې لپاره چې موقعیت او د مکان بدلون تعریف کړای شئ، لاندې فعالیت ترسره کړئ:




فعالیت:

اړین مواد: د لوبو یا لابراتواري موټرکی، خط کش، میز

ګرڼلاره:

1 - موټر د میز پرمخ په یو ټاکلي موقعیت کې کیردئ او فاصله یې د میز له یوې څنلې (مبدا) څخه د خط کش په مرسته اندازه کړئ او د OA په وکتورې وښئ.

2 - د شکل په څیر موټر کې له لومړني موقعیت څخه بیخایه او په یو بل موقعیت کې یې کیردئ او بیا وروسته دمیز له هماغه څنلې څخه چې په لومړۍ مرحله کې مو اندازه کړې ده (لومړنۍ مبدا)، د موټر دویم موقعیت د خط کش په مرسته اندازه کړئ او د OB په وکتورې وښئ.



شکل (2-3)

اوس لاندې پوښتنوته ځواب ووايئ:

1. آیا د موټر موقعیتونه په دواړو مرحلو کې یوشي وو؟
2. موټر په کومه اندازه د موقعیت تغییر کړی؟
3. د دواړو حالتونو ترمنځ څه شي په مشترکه توګه وینئ؟ توضیح یې کړئ.

په یقین سره هغه موټر چې د میز پرمخ حرکت کوي، د t_1 په لحظه کې د A په موقعیت کې او د t_2 په لحظه کې د B په موقعیت کې دی.


پس د موټر موقعیت په دواړه مرحلو کې یوشي نه دي.

په پورتنۍ فعالیت کې، هغه مشترک عنصر چې د موټر A او B دوو موقعیتونو ترمنځ دي، عبارت له پیل یا مبدا څخه دي. د \vec{OA} او \vec{OB} وکتورونو ته په ترتیب د t_1 او t_2 وکتورونه وایو. له پورتنۍ فعالیت څخه کیدای شي لاندې پایلوته ورسېرو:

1 - د موقعیت وکتور، هغه وکتور دی چې په هره لحظه کې د جسم موقعیت ټاکي، چې د دې وکتور پیل، د وضعیه کمیټونو مبداء او انجام یې د جسم موقعیت دی او په معمول ډول یې د \vec{r} په توری ښيي.


2 - د یوه متحرک د موقعیت تغییر د t_1 او t_2 په دوو لحظو کې، هغه وکتور دی چې پیل یې د متحرک موقعیت د t_1 په لحظه کې او انجام یې د متحرک موقعیت د t_2 په لحظه کې دی.

له پخوا څخه پوهیږو چې په لاندې شکل کې د \vec{AB} وکتور، د \vec{OA} او \vec{OB} دوو وکتورونو له تفاضل څخه عبارت دی یعنې: $\vec{\Delta r} = \vec{r}_2 - \vec{r}_1$



شکل (2-4)

مثال: د یوه متحرک موقعیت د t_1 او t_2 په دوو لحظو کې په ترتیب سره r_1 او r_2 دی. که چیرې د هر وکتور اندازه په ترتیب سره $6m$ او $8m$ او دهغو ترمنځ زاویه 90° وي، د مکان تغییر اندازه د دې دوو لحظو ترمنځ څومره ده؟




شکل (2-5)

حل: د شکل په پام کې نیولو سره د موقعیت د تغییر وکتور (Δr)

د قایم الزاویه مثلث له وتر څخه عبارت دی، چې ضلعې یې $6m$ او $8m$ دي، له دې کبله د مکان د موقعیت تغییر برابر دی له:

$$\Delta r = \sqrt{6^2 + 8^2} = \sqrt{36 + 64} = \sqrt{100m^2} = 10m$$




تمرین: په لاندې شکل کې د یو متحرک مسیر د AB د یوه منحنی پر مخ ښودل شوي دي. د مکان تغییر وکتور د A او B دوو نقطو ترمنځ رسم کړئ او قیمت یې لاس ته راوړئ.

2-3: منځنی (متوسط) سرعت

لکه څنګه چې د نهم ټولګي په فزیک کې مو ولوستل، یو متحرک جسم د مختلفو عواملو له کبله نشي کولای مساوي واټنونه (فاصلې) په مساوي وختونو کې ووهي. په دې حالت کې په مستقیم مسیر باندې د جسم حرکت د ځانګړتیاوو د بیانولو لپاره، دمنځني سرعت له اصطلاح څخه ګټه اخلو. د منځني سرعت د اصطلاح د ښه درک لپاره، لاندې مثال ته پام وکړئ:

مثال: د (2-6) شکل د یو موټر موقعیت چې د حرکت په حال کې دی، په بېلابېلو وختونو کې راښيي.



شکل (2-6)

(الف). د $t_1 - t_0$ او $t_2 - t_1$ په زماني شیبو کې د موقعیت د تغییر کچه پیدا کړئ.

(ب). په هره زماني شیبه کې موټر په منځني توګه په هره ثانيه کې د موقعیت څومره تغییر کړی دی؟

حل: (الف). د موقعیت تغییر په $\Delta t = t_1 - t_0 = 10s$ زماني انټروال کې مساوی دی له:

$$\Delta x = x_1 - x_0 = 120 - 50 = 70m$$

سره او د موقعیت تغییر په $\Delta t = t_2 - t_1 = 50s$ زماني انټروال کې مساوي دی له $\Delta x = x_2 - x_1 = 230 - 120 = 110m$ سره.

ب. په هر ټاکلي وخت باندې د هغو د اړوندې وهل شوي فاصلې په ویشلو سره، معلومېږي چې متحرک په هره ثانيه کې څومره د موقعیت تغییر کړی دی.

$$\frac{\Delta x}{\Delta t} = \frac{70}{10} = 7 \text{ m/s}$$

$$\frac{\Delta x}{\Delta t} = \frac{110}{50} = 2.2 \text{ m/s}$$

په دې توگه په یو زماني انټروال کې د مکان د تغییر په معلومولو سره کولای شو، په انټروال کې د هرې ثانيې د مکان د تغییر اوسط پیدا کړو، چې هغه ته په زماني انټروال کې منځنی سرعت وايي. منځنی

سرعت د \bar{v} په علامې بڼو او لروچې:


$$\bar{v} = \frac{\Delta x}{\Delta t} \dots\dots\dots (2-1)$$

چې د SI په سیستم کې د منځنی سرعت د اندازه کولو واحد m/s دی. منځنی سرعت وکتوري کمیت دی چې د مکان د تغییر له وکتور سره هم لوری دی.

فعالیت:

اړین مواد: فېته یې متر، زمان سنج (ستاپ واچ)
کړنلاره: له خپل یوه ټولېگوال څخه وغواړئ چې په ټولگي کې په یو مستقیم خط په لاره ولاړ شي. وروسته تاسو په متر د X فاصله او د زمان سنج په مرسته د t وخت په لاس راوړئ او په پایله کې دهغه حرکت منځنی سرعت حساب کړئ.

مثال: د (2-7) په شکل کې، د متحرک $(x-t)$ گراف چې د مستقیم مسیر پرمخ حرکت کوي، بنودل شوی دی.



a- په یوه جدول کې هر زماني انټروال یعنی له صفر څخه تر $2s, 2s$ څخه تر $4s, 4s$ څخه تر $6s, 6s$ څخه تر $8s$ او د هر انټروال د مکان تغییر وښیئ.

b- په هر یو زماني انټروال کې د متحرک منځنی سرعت څومره دی؟

شکل (2-7)

د a جز حل: د Δt او Δx قیمتونه په لاندې جدول کې محاسبه شوي دي.

$\Delta x(m)$	$\Delta t(s)$
$\Delta x_1 = x_1 - x_0 = 1 - 0 = 1$	$t_1 - t_0 = 2 - 0 = 2$
$x_2 - x_1 = 1.2 - 1 = 0.2$	$t_2 - t_1 = 4 - 2 = 2$
$x_3 - x_2 = 4 - 1.2 = 2.8$	$t_3 - t_2 = 6 - 4 = 2$
$x_4 - x_3 = 9 - 4 = 5$	$t_4 - t_3 = 8 - 6 = 2$

د b جز حل:

$$\bar{V}_1 = \frac{\Delta x_1}{\Delta t_1} = \frac{1}{2} m/s$$

$$\bar{V}_2 = \frac{\Delta x_2}{\Delta t_2} = \frac{0.2}{2} = \frac{1}{10} m/s$$

$$\bar{V}_3 = \frac{\Delta x_3}{\Delta t_3} = \frac{2.8}{2} = 1.4 m/s$$

$$\bar{V}_4 = \frac{\Delta x_4}{\Delta t_4} = \frac{5}{2} = 2.5 m/s$$

تمرین: د یوه جسم د حرکت معادله د SI په سیستم کې د $x = 2t^2 + 1$ له رابطې سره ورکړ شوې ده. منځنۍ سرعت یې په لاندې زمانې انټروالونو کې،

(a) له 1 څخه تر 2 ثانیو،

(b) له 1 څخه تر 1.1 ثانیې،

(c) له 1 څخه تر 1.01 ثانیې او


(d) له 1 څخه تر 1.001 ثانیو پیدا کړئ.

لحظوي سرعت

لحظوي سرعت څه شی دی؟ د منځنی او لحظه یې سرعت ترمنځ کوم توپیر شتون لري؟ کله چې یو موټر د حرکت په حال کې وي، که سرعت سنج ته یې وگورو، و به لېدل شي چې د سرعت سنج ستن په هره لحظه کې یوه ټاکلې اندازه را ښيي. کله چې د موټر سرعت زیات شي، ستن ډېره اندازه راښيي.

د منځني سرعت او لحظه یې سرعت اړیکه څه شی ده؟ دې پوښتنې ته د ځواب ورکولو لپاره لاندې مثال ته پام وکړئ:

مثال: په (2-8) شکل کې چې یو موټر په مستقیم مسیر کې د حرکت په حال کې دی، په بیلابیلو وختونو کې یې سرعت بدلون مومي. هغه موقعیت او فاصلې چې د موټر سرعت سنج د $0s, 12s, 16s, 20s, 23s$ په لحظو کې ښيي، په شکل کې ښودل شوي دي.



شکل (2-8)

الف) په یو جدول کې $t_4 - t_1$ ، $t_3 - t_1$ او $t_2 - t_1$ زماني انټروالونه، د موقعیتونو تغیر او منځني سرعتونه ولیکئ.

ب) په کوم زماني انټروال کې، منځنی سرعت د هغه سرعت له کچې سره نژدې دی، چې د موټر سرعت سنج یې د t_1 په لحظه کې ښيي.

حل: الف)

$\Delta t(s)$	$\Delta x(m)$	$\bar{v} = \frac{\Delta x}{\Delta t} (m/s)$
$t_4 - t_1 = 23 - 12 = 11$	$x_4 - x_1 = 150 - 40 = 110$	10
$t_3 - t_1 = 20 - 12 = 8$	$x_3 - x_1 = 108 - 40 = 68$	8.5
$t_2 - t_1 = 16 - 12 = 4$	$x_2 - x_1 = 72 - 40 = 32$	8

ب) لکه چې په جدول کې لیدل کیږي د $t_2 - t_1$ په زماني انټروال کې منځنی سرعت، د $t_3 - t_1$ او $t_4 - t_1$ له انټروالونو څخه لږ دی.

د (الف) برخې د ځوابونو له پرتله کولو څخه کیدای شي پایله تر لاسه کړو چې: هر څومره چې زماني انټروالونه کوچني وي، منځنی سرعت به له هغه سرعت سره نژدې وي چې د موټر سرعت سنج یې ښيي. منځنی سرعت په هغه حد کې چې دوخت انټروال ډېر کمیږي، د لحظه یي سرعت په نامه یادېږي، په ډېره دقیقه توګه ویلای شو: کله چې t_2, t_1 ته نژدې کیږي یعنې د Δt قیمت صفر ته تقریب کوي، د $\bar{V}_x = \frac{\Delta x}{\Delta t}$ نسبت، د جسم لحظه یي سرعت د t_1 په زمان کې رانښيي، لیکلای شو چې لحظه یي سرعت د منځني سرعت له لیمت څخه عبارت دی، کله چې Δt د صفر په لور تقریب وکړي یعنې:

$$V_x = \lim_{\Delta t \rightarrow 0} \frac{\Delta x}{\Delta t} \dots \dots \dots (2-2)$$




څېړنه وکړئ:


په دې هکله چې څنګه کولای شود $(x-t)$ له ګراف څخه په ګټې اخیستلو سره، د یوه متحرک لحظه یي سرعت په لاس راوړو، د جلا او ځانګړو ډلو په توګه پلټنه وکړئ او پایلې یې وړاندې کړئ.

2-4: د موقعیت - زمان ګراف $(x-t)$

هغه موټر په نظر کې ونیسئ چې په ترتیب سره د $t_1 = 1s, t_2 = 2s, t_3 = 3s, t_4 = 4s$ په زماني انټروالونو کې، د لاندې (2-9) شکل په څېر په $x_1 = 5m, x_2 = 10m, x_3 = 15m, x_4 = 20m$ موقعیتونه غوره کوي.



شکل (2-9)



شکل (2-10)

د دې متحرک (موټر) د حرکت د موقعیت څرګندولو لپاره له کوم ډول ګراف څخه باید ګټه واخلو، تر څو وکولای شي په مختلفو وختونو کې، د جسم موقعیت په ښه توګه وښيي؟ د موقعیت - زمان $(x-t)$ له ګراف څخه کار اخیستل به د دې پوښتنې ځواب وي. په ډېرو مواردو کې د دې ګراف رسم د حرکت د څېړلو لپاره مناسب دی. د دې ګراف د رسمولو لپاره، معمولاً وخت (t) د افقي محور پرمخ او موقعیت (x) د قایم محور پرمخ ټاکو. په پایله کې د نوموړي موټر لپاره به د $(x-t)$ ګراف په لاندې توګه وي:


لکه څنگه چې په گراف کې لیدل کیږي، متحرک (موټر) په هره ثانيه کې، مساوي واټنونه وهي. له دې گراف څخه په گټې اخیستلو سره په اسانۍ سره موندلی شو چې متحرک په هره لحظه کې په کوم موقعیت کې اوسي، د مکان تغیرې د دواړو لحظو ترمنځ څومره دی. د مثال په توګه په گراف کې لیدل کیږي چې متحرک د $t_2 = 2s$ په لحظه کې د مبدا په لس متري کې دی یا د $\Delta t = 1s$ په انټروال کې یې د مکان تغیر $\Delta x = 5m$ دی. ددې ډول گراف دښې پیژندنې لپاره، لاندې فعالیت په ډله ییزه توګه پخپل ټولګي کې عملي کړئ.

فعالیت:



لاندې جدول د یوه متحرک جسم واټن تر مبدا پورې په ورکړل شوو لحظو کې ښيي د متحرک د $(x-t)$ گراف رسم کړئ

$t(s)$	0	1	2	3	4	5
$x(m)$	0	1.5	3	5.5	8	11.5



تمرین: د لاندې شکل د $(x-t)$ په گراف کې یو متحرک چې د مستقیم خط پرمخ په حرکت کې دی، ښودل شوي دی.

الف: د $t_1 - t_0$ ، $t_2 - t_1$ ، او $t_5 - t_2$ په زماني انټروالونو کې، د متحرک د موقعیت تغیر څومره دی؟

ب: له مبدا څخه د متحرک تر ټولو لویه فاصله (اعظمي واټن) څومره دی او متحرک به د وخت په کومه لحظه کې اوسي؟

ج: د t_4 څخه تر t_5 زماني لحظه کې، د موقعیت تغیر څومره او په کوم لور دی؟

2-5: تعجيل يا شتاب

تعجيل يا گړنديتوب څه شی دی؟ د منځني تعجيل او لحظه يي يا وقفه يي تعجيل ترمنځ څه توپير دی؟ لکه څنگه چې تاسو پخوا د نهم ټولگي په فزيک کې لوستي دي، کله چې يو متحرک مساوي واټنونه په مساوي وختونوکې ونه وهي، دې ډول حرکت ته، تعجيلې حرکت وايي.

کله چې يو موټر د سکون له حالت څخه په حرکت پيل کوي، د موټر سرعت سنج بنسټي چې سرعت يي ورو ورو زياتيږي او برعکس د برک نيولو پر مهال، سرعت يي په تدريج سره کميږي، دا چې په پورتنيو دواړو حالتونوکې، د متحرک سرعت بدلون مومي، نو بيا پر دې د متحرک حرکت يو تعجيلې حرکت دي، نه يو ډوله (يونواخت). منځنی تعجيل د وخت په يوه واحد کې د سرعت له تغير (بدلون) څخه عبارت دی، که چيرې د سرعت تغير د Δt په زماني انټروال کې له Δv سره مساوی وي، نو لرو چې:

$$\bar{a} = \frac{v_2 - v_1}{t_2 - t_1} = \frac{\Delta v}{\Delta t} \dots\dots\dots(2-3)$$

له پورتنۍ معادلې څخه کولای شو، په اسانۍ سره د تعجيل واحد چې عبارت له $(\frac{m}{s^2})$ څخه دي، په لاس راوړو.

مثال: د يوه متحرک سرعت د $t_1 = 20s$ په لحظه کې له $10 m/s$ سره مساوي دی او د $t_2 = 45s$ په لحظه کې له $20 m/s$ سره مساوي دی. منځنی تعجيل يي د t_2, t_1 دوو لحظو ترمنځ څومره دی؟

حل:

$$\bar{a} = \frac{\Delta v}{\Delta t} \rightarrow \bar{a} = \frac{20 - 10}{45 - 20} = \frac{10}{25} = 0.4 m/s^2$$

لحظوي تعجيل (شتاب)

په تعجيلي حرکت کې هم ويلی شو چې متحرک په هره لحظه کې يو تعجيل لري چې لحظوي تعجيل په نامه يي نوموو. لکه څنگه موچې په لحظه يي سرعت کې وليدل، په دې ځای کې هم که د $\bar{a} = \frac{\Delta v}{\Delta t}$

په رابطه کې، Δt ډېر کوچنی شي، منځنی تعجيل له لحظه يي تعجيل سره ډېر نژدې کيږي، اوس کولای شو لحظه يي تعجيل د لحظه يي سرعت په څير په ډېر دقيق ډول تعريف کړو:

لحظه يي تعجيل د منځني تعجيل له ليمنت څخه عبارت دی، کله چې Δt د صفر په لور تقرب وکړي.

که چيرې لحظه يي تعجيل په a_x وښيو، د پورتنيو تعريفونو پر بنسټ ليکلای شو:

$$a_x = \lim_{\Delta t \rightarrow 0} \frac{\Delta v_x}{\Delta t} \dots\dots\dots(2-4)$$

د سرعت- زمان گراف $(v-t)$


لکه چې تر مخه مو مطالعه کړې، د مکان - زمان گراف $(x-t)$ ، په مرسته کولای شو، د جسم د حرکت په هکله لکه سرعت یا د متحرک مکان او د هغه د منځني (متوسط سرعت) په باب معلومات ترلاسه کړو، په همدې ډول د سرعت - زمان $(v-t)$ له گراف څخه هم کولای شو، د جسم د حرکت په اړه معلومات لاس ته راوړو.

د سرعت- زمان $(v-t)$ گراف د ترسیم لپاره د وضعیه کمیټونو د مختصاتو په سیستم کې، د y قایم محور د سرعت او د x افقي محور د زمان یا وخت لپاره وټاکو او په هماغه ترتیب چې مو د زمان موقعیت $(x-t)$ گراف په هکله کړنه تر سره کړې وه، د آگراف هم همسې رسموو.

مثال: یو متحرک له ثابت سرعت سره د یو مستقیم مسیر پر مخ حرکت کوي. د $t_1 = 2s$ په لحظه کې په 5 متري واټن کې او د $t_2 = 12s$ په لحظه کې، له مبدا څخه په 25 متري واټن کې موقعیت لري، د $(v-t)$ گراف یې رسم کړئ.


حل: د ثابت سرعت په حرکت کې کولای شو ولیکو: $v = \frac{\Delta x}{\Delta t} = \frac{25-5}{12-2} = \frac{20}{10} = 2 m/s$

څرنګه چې په یو ډوله (یوه نواخت) حرکت کې سرعت ثابت وي، نو د سرعت - زمان گراف $v-t$ د زمان یا وخت له محور سره موازي د یو مستقیم خط شکل لري.



تمرین: په لاندې جدول کې د هغه متحرک سرعت چې د یو مستقیم خط پر مخ حرکت کوي، په څو زماني لحظو کې مشخص شوی دی. د $(v-t)$ گراف یې رسم کړئ.

$t(s)$	0	0.5	2.5	1.5	2	3
$v(m/s)$	0	2	1	3.5	3.75	4



تمرین: لاندې شکل د یو متحرک $(v-t)$ گراف راښيي،


توضیح یې کړئ:

الف: د وخت په $(0, t_1)$ او (t_1, t_2) انټروالونو کې منځنی تعجیل

څومره دي؟

ب: د t_1, t_2 دوو لحظو څخه په کومې یوې کې تعجیل ډېر دی؟ $t(s)$

تمرین: د A, B دوو متحرکو د $(v-t)$ گراف په لاندې شکل کې ورکړل شوی دی. د دې دوو متحرکو شتاب سره پر تله کړئ،




فعالیت:



د اړتیاوړ وسایل:

1. جریداره تخته د د پردې لرگیو له میلو سره، چې دوه متره اوږدوالی ولري
2. د لرگیو مکعبونه چې 4cm پندوالی ولري
3. بښینه یي گلولې یا فلزي ساچمې
4. زمان سنج (کرونومتر)
5. فیته یي متر



شکل (2-12)

کړنلاره:

له شکل (2-12) سره سم د پردې لرگې د میلې یو سر د لرگیو پر یوه مکعب کېږ دی. یوه بښینه یي گلوله د هغه بل سر چې پر مکعب مواپښی، له نیم مترې څخه یي خوشي کړئ او په دې لحظه کې کرونومتر په کار واچوئ. کولای شئ هغه لحظه چې گلوله پر مکعب (د مسیر پر پای) لگیږي، کرونومتر ودرئ. ازماپښت د 1m , 1.5m او 2m فاصلو لپاره تکرار کړئ. پایله په لاندې جدول کې ولیکئ او د $(x-t)$ له مخې گراف رسم کړئ. ازماپل شوي پایله تجزیه او تحلیل کړئ.

$\frac{x}{t^2}$	t^2	t وخت په ثانیه	طول په متر	خوځلي متر
			0.5	1
			1	2
			1.5	3
			2	4

2-6: یو ډوله (متشابه) حرکت


که چیرې د یوه متحرک جسم لحظه یي سرعت چې پر مستقیم مسیر حرکت کوي، په ټولو لحظو کې یو شان وي، حرکت یې یو نواخته نومېږي، په دې ډول حرکت کې د (موقعیت- زمان) گراف، یو مستقیم خط دی او د دوو لحظو ترمنځ د منځني سرعت په پایله کې له لحظه یي سرعت سره مساوي کېږي او له دې امله کولای شو ولیکو چې: $\bar{v} = v \Rightarrow v = \frac{\Delta x}{\Delta t} \Rightarrow \Delta x = v \cdot \Delta t$

که چیرې د متحرک جسم واټن تر مېدا پورې د $t = 0$ په لحظه کې له X_0 او واټن یې تر مېدا پورې د t په لحظه کې له X سره برابر وي، په هغه صورت کې $x - x_0 = v(t - 0)$ او یا $x = vt + x_0$ پورتنی معادله د یوه نواخت حرکت له معادلې څخه عبارت دی چې په هغې کې X تر مېدا پورې واټن د متر برېښېدی، v لحظه یي سرعت دی د متر ثانیه پرېښت، t وخت د ثانیه پرېښت او x_0 د صفر په لحظه کې تر مېدا پورې واټن د متر پرېښت دی.

هغه څه ته په پاملرنې چې مخکې وویل شو، ښایي د جسم موقعیت مثبت او یا منفي وي. سرعت هم که چیرې د X یا Y له محور سره هم لوری وي مثبت اوله هغه پرته منفي دی. په یو نواخت حرکت کې، د موقعیت- زمان گراف $(x - t)$ یو مستقیم خط او په پایله کې د دوو لحظو ترمنځ منځنی سرعت، له لحظه یي سرعت سره مساوی کیږي.

مثال:

د (2-13) شکل د $(x - t)$ د هغه متحرک گراف راښيي چې د یو مستقیم خط پرمخ حرکت کوي.



الف: ایا ددې حرکت سرعت ثابت دی؟ د سرعت کچه څومره ده؟

ب: د صفر په لحظه کې یې له مېدا څخه واټن او د حرکت او مکان د تغیر معادله یې د $t_1 = 2s$ او $t_2 = 5s$ دوو لحظو ترمنځ په لاس راوړئ.

حل: الف: څرنگه چې د $(x - t)$ گراف یو مستقیم خط دی، نو د جسم حرکت عبارت له یو نواخت حرکت څخه دی او د گراف میل د متحرک له سرعت سره برابر دی. شکل ته په پام کولو سره، د گراف میل $5 = \frac{15}{3}$ دی، نو $v = 5 \frac{m}{s}$ سره دی.

ب: د $t = 0$ په لحظه کې $x = 0$ او $x_0 = 0$ دی، په پایله کې: د حرکت معادله، $x = vt + x_0$ ،
 $x_1 = 5 \times 2 = 10m$ او $x_2 = 5 \times 5 = 25m$ د دوو لحظو ترمنځ د مکان تغیر،

$$\Delta x = x_2 - x_1 = 25m - 10m = 15m$$

تمرین: یو جسم د v له سرعت سره پر یو مستقیم مسیر په حرکت کې دی، که چیرې $t_1 = 5s$ په لحظه کې یې له مبدا څخه $6m$ او د $t_2 = 20s$ په لحظه کې یې له مبدا څخه فاصله $24m$ وي، سرعت او واټن یې تر مبدا پورې د $t = 0$ په لحظه کې څومره دی؟ د $x - t$ معادله په لاس راوړئ او د متحرک جسم د $x - t$ گراف رسم کړئ.

له ثابت تعجیل سره مستقیم الخط حرکت

که چیرې په یو حرکت کې تعجیل په مختلفو لحظو کې یو شان وي، دې ته د ثابت تعجیل حرکت وايي، په دې ډول حرکت کې د $(v - t)$ گراف یو مستقیم خط دی. په دې ډول حرکت کې منځنی تعجیل د دوو اختیاري نقطو ترمنځ د متحرک د هرې لحظې له تعجیل سره برابر دی یعنې:

$$\bar{a} = a = \frac{v_2 - v_1}{t_2 - t_1}$$

که چیرې په پورتنۍ رابطه کې $t_1 = 0$ او $t_2 = t$ وي، په دې حالت کې د v_1 سرعت په v_0 او د v_2 سرعت په v ښودل کیږي او کولای شو ولیکو:

$$a = \frac{v - v_0}{t} \Rightarrow v = at + v_0 \dots \dots \dots (2-6)$$

له ثابت تعجیل سره په یو حرکت کې، د دوو لحظو ترمنځ منځنی سرعت، د همغو دوو لحظو د سرعتو

$$\bar{v} = \frac{v_1 + v_2}{2} \quad \text{یعنې:} \quad \text{نو د مجموعې نیمایي تعریف شوی دی.}$$



څېړنه وکړئ:

په بیلابیلو ډلو کې لاندې پوښتنې ته ځواب ورکړئ او پایله یې ټولگي ته واورئ. ولې په مستقیم الخط حرکت کې له ثابت تعجیل سره، د $(v - t)$ گراف له یوه مستقیم خط څخه عبارت دی؟


مثال: یو متحرک د سکون له حالت څخه په $2m/s^2$ ثابت تعجیل سره په حرکت پیل کوي. سرعت یې د $t_1 = 4s$ او $t_2 = 12s$ په لحظو کې پیدا کړئ، د $(v - t)$ گراف یې رسم کړئ.

حل: څرنگه چې متحرک د سکون له حالت څخه په حرکت پیل کوي، نو:

$$v_0 = 0$$

$$v = v_0 + at \Rightarrow v_1 = 0 + 2 \times 4 = 8m/s \quad \wedge \quad v_2 = 0 + 2 \times 12 = 24m/s$$

خرنگه چې تعجيل ثابت دی، د $(v-t)$ گراف یو مستقیم خط دی. نوڅکه د رسمولو لپاره یې د گراف دوې نقطې کافي دي.



$t(s)$	0	4
$v(m/s)$	0	8

تمرین: د یوه متحرک سرعت د $t_1 = 4s$ په لحظه کې $5m/s$ او د $t_2 = 12s$ په لحظه کې $11m/s$ دی. په هغه حالت کې چې تعجيل ثابت وي، سرعت یې د $t_0 = 0$ په لحظه کې پیدا کړئ او د $(v-t)$ گراف یې رسم کړئ.

له ثابت شتاب سره په مستقیم الخط حرکت کې د $(x-t)$ معادله

د $\bar{v} = \frac{\Delta x}{\Delta t}$ او $\bar{v} = \frac{v_1 + v_2}{2}$ رابطه پر بنسټ د ثابت تعجيل په حرکت کې لیکلې شو چې:

$$\bar{v} = \frac{\Delta x}{\Delta t} = \frac{v_1 + v_2}{2}$$

$$\Delta x = \frac{v_1 + v_2}{2} \cdot \Delta t$$

په دې رابطه کې، Δx د موقعیت تغیر د Δt په زماني انټروال کې، v_1 سرعت د t_1 په لحظه کې v_2 سرعت د t_2 په لحظه کې دی. که چیرې $t_1 = 0$ او $t_2 = t$ په دې لحظو کې د متحرک سرعت په ترتیب سره v_0 او v او د متحرک موقعیت په دې لحظو کې x_0 او x وي، په دې صورت کې: $\Delta t = t_2 - t_1 = t - 0 = t$

او $\Delta x = x - x_0$ دی، د قیمتونو په وضع کولو سره کولای شو، ولیکو چې: $x - x_0 = \frac{v + v_0}{2} t$

خرنگه چې: $v = at + v_0$

$$x - x_0 = \frac{at + v_0 + v_0}{2} t$$

په پایله کې: $x = \frac{1}{2} at^2 + v_0 t + x_0 \dots \dots \dots (2-8)$

د $(x-t)$ معادلې وروستی رابطه له ثابت تعجیل سره پر مستقیم خط حرکت افاده کوي. که چیرې د $v = at + v_0$ له رابطې څخه وخت (زمان) په لاس راوړو او د حرکت په $(2-8)$ معادله کې یې کیردو، په پایله کې به د موقعیت او سرعت ترمنځ رابطه په لاس راوړو چې له وخت او زمان څخه مستقله ده یعنې:

$$t = \frac{v - v_0}{a} \Rightarrow x = \frac{1}{2} a \left(\frac{v - v_0}{a} \right)^2 + v_0 \left(\frac{v - v_0}{a} \right) + x_0$$

ساده کولو سره لرو: $v^2 - v_0^2 = 2a(x - x_0) \dots \dots \dots (2-9)$

مثال: یو متحرک له $\frac{1}{2} m/s^2$ ثابت تعجیل سره د سکون له حالت څخه د یو مستقیم خط پرمخ په حرکت پیل کوي، د متحرک د موقعیت تغییر او د هغه سرعت وروسته له $25s$ ثانویو څخه په لاس راوړئ.

$$\left. \begin{aligned} a &= \frac{1}{2} \frac{m}{s^2} \\ v_0 &= 0, x_0 = 0 \\ t &= 25s \end{aligned} \right\}$$

حل: (a) $x = \frac{a}{2} t^2 + v_0 t + x_0$

$$x = \frac{a}{2} t^2 + 0 + 0$$

$$x = \frac{1/2}{2} (25)^2 = \frac{1}{4} \times 625$$

$$x = 156.25m \quad \text{(b)}$$


$$\left. \begin{aligned} a) \Delta x &= x - x_0 = x = ? \\ b) v &= ? \end{aligned} \right\}$$

$$v = at + v_0 = \frac{1}{2} \frac{m}{s^2} \cdot 25s + 0 = 12.5 \frac{m}{s}$$

$$v^2 - v_0^2 = 2a(x - x_0) \Rightarrow v^2 = 2ax$$

$$v^2 = 2 \times \frac{1}{2} \times 156.25 = 156.25 \frac{m^2}{s^2}$$

$$v = \sqrt{156.25 \left(\frac{m}{s} \right)^2} = 12.5 \frac{m}{s}$$




تمرین: لاندې شکل د هغه متحرک د $(x-t)$ گراف دی چې په ثابت تعجیل سره د مستقیم خط پرمخ حرکت کوي. فرض کړئ چې $v_0 = 2 m/s$ دی، د $(x-t)$ گراف رسم کړئ.

7-2: آزاد سقوط (د جاذبې ساحې مفهوم)

ایا تر اوسه مو له کومې ونې منې ټولې کړيدي؟ ولې کله چې منه ستاسوله لاسه خوشې شي، مخ په کښته (ځمکې ته) لوږي؟ ستاسو په نظر د ځمکې پر سطحې د منې د لویدلو لامل څه شی دی؟ د اجسامو د آزاد سقوط ښکارنده (پدیده) د ریاضي په ژبه څنگه بیانولی شو؟ دا ټولې هغه پوښتنې دي چې تاسو به ورته ددې لوست په پای کې ځواب ورکړئ.

د دې لپاره چې د اجسامو د آزاد سقوط ښکارنده په ښه ډول درک کړئ، لاندې فعالیت تر سره کړئ.

فعالیت:



د کاغذ یوه پاڼه چې کلکه شوې نه وي (خلاصه پاڼه) او یوه دانه سکه راواخلئ او په یوه وخت کې یې له ټاکلي ارتفاع څخه خوشې کړئ، په دویمه مرحله کې د کاغذ هماغه پاڼه کلکه (کلوله) کړئ او له سکه سره یې یوځای له هماغې ارتفاع څخه خوشې کړئ او په دریمه پلا دوې سکه له هماغه ارتفاع څخه خوشې کړئ او د ځمکې سطحې ته یې د رسیدو پر څرنگوالي د خپلې ډلې له غړو سره بحث وکړئ او پایله یې په ټولگي کې وړاندې کړئ.

په پای کې لاندې پوښتنو ته ځوابونه وولئ:

۱. آیا د کاغذ پاڼه اوسکه په یوه وخت ځمکې ته ورسیدل؟

۲. آیا په یوه وخت ځمکې ته ورسیدې؟

۳. کوم لامل د دی سبب شوی چې د کاغذ پاڼه اوسکه د ځمکې په لور لوړېږي؟

آزاد سقوط، له ثابت تعجیل سره د حرکت یوه طبیعي بیلگه ده. په دې ډول حرکت کې د حرکت مسیر مستقیم دی، او د سقوط پرمهال پر جسم یوازینی وارده قوه هماغه د جسم وزن دی. که چیرې یوه سکه یوه پاڼه په یوه وخت له یوې ارتفاع څخه د ځمکې په لور خوشې کړو، په یوه وخت ځمکې ته نه رسېږي. خو که چیرې همدا تجربه په خلاکې تر سره کړو، سکه او پاڼه په یوه وخت ځمکې ته رسېږي. د بیلگې په توګه په خلاکې د یو جسم سقوط او یا د یوې وړې فلزي گلولې سقوط په هوا کې (په یوه مناسب تقریب یا نږدې والي سره) کولای شو سقوط فرض کړو.

(2-16) شکل د یوې ساچمې حرکت د آزاد سقوط پرمهال رانښيي چې متوالي زمانو (وقفو) $\Delta t = 1/30 s$ کې ورڅخه تصویرونه اخستل شوي دي. بنا پر دې که چیرې د هوا له مقاومت څخه ورتیر شو (صرف نظر وکړو)، ټول جسمونه د ځمکې سطحې ته په نژدېوالي کې له ثابت تعجیل سره سقوط کوي. چې دا هماغه د ځمکې د جاذبې تعجیل دی چې د g په توري ښودل کېږي. د g له تعجیل سره حرکت ته آزاد سقوط وايي چې د دې تعجیل لوری تل مخ په کښته (د ځمکې مرکز) په لور دي.

د جغرافیه یي عرض البلد له مخې د g د تعجیل کچه، یو څه تغیر کوي او د ځمکې له سطحې څخه د ارتفاع په زیاتیدو، کمېږي. د دې تعجیل کچه د ځمکې د سطحې په نږدې کې $9.8 m/s^2$ دی، نوکله ناکله د محاسبې د اسانتیا لپاره، $g = 10 m/s^2$ فرض کېږي.



شکل (2-16)

په ازاد سقوط کې د حرکت او سرعت معادلې، همغه له ثابت تعجيل سره د حرکت معادلې دي. په آزاد سقوط کې، د مکان تغيير د قايم په اوږدو کې دی، د متحرک موقعيت معمولاً په y يا h ښودل کېږي او د حرکت مبدا هغه نقطه ده چې سقوط ورڅخه پيل کېږي.

که چيرې مثبت لوری مخ په کښته وټاکو، د حرکت او سرعت معادله به په لاندې ډول وي:

$$y = \frac{1}{2}gt^2 + v_0t \dots \dots \dots (2-10) \quad \text{د حرکت معادله}$$

$$v = gt + v_0 \dots \dots \dots (2-11) \quad \text{د سرعت معادله}$$

خرنگه چې په ازاد سقوط کې تل لومړنی سرعت v_0 مساوي له صفر سره وي، نو د (2-10) او (2-11) رابطې په لاندې توگه ليکل کېږي:

$$y = \frac{1}{2}gt^2 \dots \dots \dots (2-12)$$

$$v = gt \dots \dots \dots (2-13)$$

د ځمکې په يوه ټاکلې نقطه کې د g قيمت د ټولو جسمونو لپاره يو شی ده، خو دا قيمت د ځمکې د سطحې په مختلفو نقطو کې توپير لري.

$$t = \sqrt{\frac{2y}{g}} \dots \dots \dots (2-14) \quad \text{اوس له (2-12) معادلې څخه t په لاس}$$

راوړو، په (2-13) رابطه کې يې ږدو.

$$v = g\left(\sqrt{\frac{2y}{g}}\right) = \sqrt{g^2} \times \left(\frac{\sqrt{2y}}{\sqrt{g}}\right)$$

$$v = \sqrt{2g \cdot y} \dots \dots \dots (2-15)$$

له اخرنی رابطې څخه کولای شو د سقوط کوونکي جسم سرعت له دې وروسته چې د y فاصله ووهي، پيدا کړو.

مثال: يوه کوچنی تيره د ځمکې له 4.9 متري ارتفاع څخه را خوشې کېږي.

a) $t = ?$ الف: پس له څو ثانيو څخه ځمکې ته رسېږي؟

b) $v = ?$ ب: ځمکې ته د رسيدو په وخت کې يې سرعت څو مره دی؟

$$g = 9.8 \frac{m}{s^2} \quad (\text{فرض شي})$$

حل: الف)

$$v_0 = 0$$

$$v_0 = 0, \quad y = \frac{1}{2}gt^2$$

$$4.9 = \frac{1}{2} \times 9.8 \cdot t^2 \Rightarrow t^2 = \frac{9.8}{9.8} \Rightarrow t = 1s$$

تيره پس له يوې ثانيې څخه ځمکې ته رسېږي.

ب) $v = gt \Rightarrow v = 9.8 \times 1 = 9.8 \frac{m}{s}$ (ځمکې ته د رسيدو پرمهال د تيرې سرعت $9.8 \frac{m}{s}$ دی.)

تمرین:

A او B دوه جسمونه په ترتیب سره له 20 متري او 45 متري ارتفاع څخه د ځمکې پر مخ پرته له لومړني سرعت څخه په ازاده توگه رالویږي. د هریو د سقوط وخت څومره دی؟ او د B جسم څو ثانيې د A له جسم څخه مخکې یا وروسته ځمکې ته رسیږي، د هریو سرعت ځمکې ته د رسیدو په لحظه کې څومره دی؟ ($g = 10 \text{ m/s}^2$ فرض شي)

د دویم څپرکي لنډیز



- د موقعیت وکتور، هغه وکتور دی چې د جسم موقعیت په هره لحظه کې مشخص کوي. د دې وکتور پیل، د وضعیه کمیټونو مبداء او پای (انجام) یې د جسم موقعیت دی او د t په توري بنودل کیږي.
- د یو متحرک د موقعیت تغیر د t_1 او t_2 دوو شیبو (لحظو) تر منځ له هغه وکتور څخه عبارت دی چې پیل یې د t_1 په لحظه کې د متحرک موقعیت او انجام یې د t_2 په لحظه کې د متحرک موقعیت رانښيي.
- د موقعیت او د موقعیت د تغیر د اندازه کولو واحد د SI په سیستم کې عبارت له (m) څخه دی.
- منځنی سرعت (V_{av}) په یوه وخت کې د موقعیت له بدلون څخه عبارت دي یا $V_{av} = \frac{\Delta x}{\Delta t} = \frac{x_2 - x_1}{t_2 - t_1}$
- د ($x-t$) په گراف کې، د دوو نقطو ترمنځ منځنی سرعت د میل له دوو نقطو څخه عبارت دی چې د یوه قطعه خط په مرسته یو له بل سره وصل شوې وي.
- د سرعت د اندازه کولو واحد په SI سیستم کې له m/s څخه عبارت دی.
- لحظه یې سرعت د منځني سرعت له لیمت څخه عبارت دی، کله چې Δt د صفر خواته نژدې شي، یعنې: $V_x = \lim_{\Delta t \rightarrow 0} \frac{\Delta x}{\Delta t}$
- لحظه یې سرعت کیدای شي مثبت، منفي او یا صفروي.
- د ($x-t$) په گراف کې، لحظه یې سرعت د t په زمان کې د قطعه خط له میل (تانجانت) څخه عبارت دی.
- منځنی تعجیل (شتاب) د وخت په یوه واحد کې د سرعت له بدلون څخه عبارت دی. که چیرې د سرعت تغیر د Δt په زماني انټروال کې له Δv سره برابر وي، لرو چې: $a = \frac{\Delta v}{\Delta t} = \frac{v_2 - v_1}{t_2 - t_1}$


- منځنی تعجیل په هغه صورت کې مثبت دی چې $v_2 > v_1$ څخه او کیدای شي منفي وي که چیرې $v_2 < v_1$ څخه وي او صفر هغه وخت وي کله چې $v_2 = v_1$ سره وي.
- لحظه یي تعجیل د منځني تعجیل له لیمت څخه عبارت دی، کله چې Δt صفر ته تقرب وکړي یعنې:

$$a_x = \lim_{\Delta t \rightarrow 0} \frac{\Delta v_x}{\Delta t}$$

- لحظوي سرعت کیدای شي مثبت منفي او یا صفر قیمتونه هم اختیار کړي.
- کله چې تعجیل ثابت وي، په هغه صورت کې به لحظوي تعجیل له منځني تعجیل سره مساوي وي.
- د $(v-t)$ په گراف کې، لحظوي تعجیل د t په وخت کې د قطعه خط له میل (تانجانت) څخه عبارت دی.
- د تعجیل د اندازه کولو واحد د (SI) په نړیوال سیستم کې له متر پر ثانیه مربع (m/s^2) څخه عبارت دی.
- د حرکت مختلفې معادلې شتون لري چې د اجسامو حرکت له ثابت تعجیل سره پرې څیړلی شو. د حرکت هره معادله د مختلفو توپيرونو لرونکې وي. لکه: سرعت د وخت د تابع په عنوان د $v = v_0 + at$ او منځنی سرعت $\bar{v} = \frac{v_0 + at}{2}$ دي
- موقعیت، د t وخت او د a تعجیل د تابع په عنوان $x = \frac{1}{2}at^2 + v_0t + x_0$
- کله چې سرعت د وخت له تابعیت څخه ازاد خو د موقعیت تابع وي نو: $v^2 - v_0^2 = 2a\Delta x$

د دویم څپرکي پوښتني

- 1 - د موقعیت (مکان) وکتور تعریف کړئ
- 2 - t_1, t_2 دوو لحظو ترمنځ د مکان د بدلون وکتور تعریف کړئ
- 3 - په لاندې شکل کې د یوه جسم د حرکت مسیر مشاهده کړئ متحرک د t_1 په لحظه کې د A په مکان او د t_2 په لحظه کې د B په مکان کې قرار لری.
- د t_1 او t_2 په لحظو کې د جسم د موقعیت وکتورونه رسم کړئ او د جسم د موقعیت د تغیر وکتور مشخص کړئ.



- 4 - a: یو موټر په یو دایروي مسیر کې د 100 مترو په شعاع حرکت کوي. هغه واټن چې موټر نیمه دوره وهي، څو متره دی؟ د موټر د مسیر شکل رسم کړئ او د موقعیت د بدلون وکتور د شکل پرمخ مشخص کړئ او اندازه یې په لاس راوړئ.

b: د موټر د موقعیت تغیر د دایروي مسیر په څلورمه برخه کې لاسته راوړئ؟

c: د موټر د موقعیت تغیر په یوه بشپړه دوره کې څومره دی؟

- 5 - په کوم صورت کې د موقعیت وکتورونه او د موقعیت د بدلون وکتورونه سره هم لوري دي؟
- 6 - یو متحرک چې د مستقیم خط پرمخ حرکت کوي، د t_1 په لحظه کې د $x_1 = 6m$ په مکان کې او د t_2 په لحظه کې د $x_2 = 7m$ په مکان کې دي. د جسم د موقعیت کچه د t_1 او t_2 دوو لحظو ترمنځ محاسبه کړئ.

7 - د $x-t$ د مکان- زمان گراف څه شی دی؟

- 8 - د منځني سرعت او لحظوي سرعت ترمنځ توپیر څه شی دی او په کوم حالت کې دواړه سرعتونه سره مساوي دي؟

9 - یو ډبروړ د دوو ښارونو ترمنځ فاصله په لاندې توگه وهي:

- په پیل کې د یو ساعت لپاره له $15m/s$ منځني سرعت سره یې ډبروړي کړې او ترهغې وروسته د 10 دقیقو لپاره دربري. بیا له $20m/s$ منځني سرعت سره د 30 دقیقو لپاره ډبروړی. ته دوام ورکوي او پاتې واټن د ساعت په څلورمه برخه کې په منځني سرعت $12m/s$ ډبروړي کوي.

a- د دوو ښارو ترمنځ واټن څو کیلو متره دي؟

b- منځني سرعت یې په ټول مسیر کې څو کیلو متره پر ساعت دی؟

c- منځني سرعت یې د ډبروړی د ټولې مودې په اوږدو کې څومره دی؟

10- د یو موټر سرعت د 20 ثانیه په موده کې د یو مستقیم مسیر پر مخ له 10 m/s څخه تر 18 m/s پورې رسیږي.

a- د موټر منځنی تعجیل په دې موده کې څومره دی؟

b- که چیرې د موټر سرعت له همدې تعجیل سره تغیر وکړي، وروسته له څومره مودې به یې سرعت 18 m/s ته ورسیږي؟

11- د یوې فضايي بېړۍ سرعت له 30 ثانیه حرکت وروسته 1200 km/h ته رسیږي. منځنی تعجیل یې څومره دی؟ دا تعجیل د $g = 9.8\text{ m/s}^2$ څو برابره دی؟

12- یو موټر په یو مستقیم مسیر کې له ثابت تعجیل سره په حرکت پیل کوي او پس له 20 ثانیه څخه یې سرعت 36 km/h ته رسیږي. بیا له همدې سرعت سره د 10 ثانیه لپاره خپل حرکت ته دوام ورکوي له هغې وروسته ډریور برک نیسي او پس له 5 ثانیه څخه درېږي. که چیرې د برک کولو پر مهال تعجیل ثابت وي:


a- د سرعت لوری او د حرکت تعجیل په هر پړاو کې معلوم کړئ.

b- د $(x-t)$ گراف د حرکت پیل له لحظې څخه د موټر د درېدو تر لحظې پورې رسم کړئ.

13- لاندې شکل د یو متحرک د $(v-t)$ گراف په 26 ثانیه کې ښيي.

a- د OA , AB , BC هر پړاو تعجیل څومره دی؟

b- په زماني انټروال کې یې له صفر څخه تر 26 ثانیه منځنی تعجیل څومره دی؟



14- یوه ډبره په عمودي ډول مخ پورته خواته غورځول شوې او 10 ثانیه وخت ته اړتیا ده چې بیرته ځمکې ته را وگرځي. دا تیره په څومره ارتفاع پورته ځي؟

15- د $x-t$ له گراف څخه په گټې اخیستلو سره منځنی سرعت څنګه ټاکي، د شکل په رسمولو سره یې بیان کړئ.

16- لحظوي سرعت تعریف او د SI په سیستم کې یې د اندازه کولو واحد ذکر کړئ.

17- د یوه مستقیم خط پر مخ یو ډوله (متشابه) حرکت تعریف او ددې حرکت معادله پیدا کړئ

18- یو جسم چې پر مستقیم خط حرکت کوي، د حرکت معادله یې د SI په سیستم کې $x = 2t + 3$

ده:

- a- له مبدا څخه د متحرک واټن د $t_1 = 1s$ او $t_2 = 4s$ په لحظو کې پیدا کړئ.
- b- د جسم د موقعیت تغیر د دوو لحظو ترمنځ $t_1 = 1s$ او $t_2 = 4s$ محاسبه کړئ.
- c- د متحرک سرعت څومره پر ثانیې دی؟
- 19 - یو جسم د v په ثابت سرعت د یو مستقیم مسیر پر مخ حرکت کوي، که چیرې د $t_1 = 2s$ په لحظه کې یې واټن تر مبدا پورې 11 متره او $t_2 = 7s$ په لحظه کې یې واټن تر مبدا پورې 38.5 متره وي:
- a- د متحرک سرعت او تر مبدا پورې یې واټن د صفر ثانیې په لحظه کې څومره دی؟
- b- د $(x-t)$ رابطه یا د حرکت معادله ولیکئ.
- 20 - د $(v-t)$ گراف څنگه رسمېږي؟
- 21 - منځنۍ تعجیل تعریف او رابطه یې ولیکئ او د اندازه کولو واحد یې په SI سیستم کې ذکر کړئ.
- 22 - یو متحرک چې د یو مستقیم مسیر پر مخ حرکت کوي. سرعت یې د $t_1 = 7s$ په لحظه کې $20m/s$ او د $t_2 = 10s$ په لحظه کې $32m/s$ سره مساوي دي، د متحرک منځنۍ تعجیل د t_1 او t_2 دوو لحظو ترمنځ حساب کړئ.
- 23 - لحظه یې تعجیل په څه ډول د $v-t$ گراف په مرسته ټاکي؟ د شکل له مخې یې توضیح کړئ.
- 24 - یو جسم د ځمکې د سطحې له 520 متري ارتفاع څخه په لومړني $2m/s$ سرعت په عمودي ډول د ځمکې پر مخ په ښکته لور غورځول کېږي.
- a- د ځمکې سطحې ته د جسم د رسیدو وخت حساب کړي.
- b- د جسم سرعت ځمکې ته د رسیدو په وخت کې حساب کړئ.
- 25 - د A او B دوه جسمونه په ترتیب سره له 500 متري او 320 متري ارتفاع څخه د ځمکې د سطحې په لور پرته له لومړني سرعت څخه په یوه وخت کې خوشې کېږي.
- a- د A جسم څو ثانیې وروسته د B له جسم څخه د ځمکې سطحې ته رسېږي؟
- b- د هر یوه سرعت د ځمکې سطحې ته د رسیدو په وخت کې محاسبه کړئ.
- 26 - یوه کوچنۍ گلوله له لوړې ودانۍ څخه خوشې کېږي، کله چې د ځمکې پر مخ 40 متري ارتفاع ته رسېږي، سرعت یې $10m/s$ کېږي.
- a- د جسم سرعت ځمکې ته د رسیدو په لحظه کې حساب کړئ.
- b- د ودانۍ لوړوالی (ارتفاع) پیدا کړئ.
- c- د گلولې منځنۍ سرعت د سقوط (په موده کې) (د $40m$ لوړوالي څخه تر ځمکې پورې) وټاکئ.
- d- د $(x-t)$ گراف یې رسم کړئ.

دوه بعدی حرکتونه


په مخکیني خپرکی کې مو تر یوې اندازي په یوه بعد کې حرکت مطالعه کړ او د موقعیت، د موقعیت تغیر، منځني سرعت او... کمیتونو سره بلد شوو، او یو نواخت او له ثابت تعجیل سره حرکتونه مو د یوه مستقیم خط پرمخ وخیړل. خو په دي باید پوه شو چې په ورځني ژوندانه کې تر هر څه ډېر له هغو حرکتونو سره مخامخ یو چې په دوو یا دريو بعدونو کې تر سره کېږي او د هغو خپرل مور ته ډېر اهمیت لري.

د لمر پر شاوخوا د یوې سیاري حرکت او یا د موټر حرکت د یوې جادې په گولایي کې او د یو توپ د گلولې حرکت چې کله ویشتل کېږي او ... د دوه بعدی حرکت مثالونه دي. په دوو بعدونو کې حرکت څه شی دی؟ څنگه کولای شو دوه بعدی حرکتونه تحلیل کړو؟ دوه بعدی حرکتونه څنگه د ریاضي په ژبه بیانولي شو؟ له دوه بعدی حرکتونو څخه په ورځني ژوندانه کې څه گټه اخیستلای شو؟ دا هغه پوښتنې دي چې له تاسو څخه یې د خپرکی په پای کې د ځوابونو توقع کیدای شي. مخکې مو لیدل چې د جسم موقعیت په یوه سطحه کې د \vec{r} په وکتور ښودل کېږي. دا وکتور کولای شو په لاندې ډول ولیکو:

$$\vec{r} = x \vec{i} + y \vec{j} \dots\dots\dots (3-1)$$

چې په دې کې \vec{i} او \vec{j} په ترتیب سره د X او Y په لورو کې د واحد وکتورونو څخه عبارت دي. څرنگه چې د جسم د حرکت پرمهال، د مکان وکتور تغیر کوي، د حرکت پرمهال د جسم د مکان د $X = f(t)$ او تشخیصولو لپاره کافي ده چې د X او Y مرکبي د زمان د تابع گانو په څیرو لرو: $Y = g(t) \dots\dots\dots (3-2)$ رابطي د یوه جسم د حرکت معادلې په دوو بعدونو کې ښيي او څرگنده

ده چې په هر دوه بعدی حرکت کې، د مکان وکتور هم د زمان یوه تابع ده یعنې: $\vec{r} = f(t) \vec{i} + g(t) \vec{j}$ په حقیقت کې ویلي شو چې په یوه مستوي (صفحه) کې حرکت، د یو بعدی دوو حرکتونو ترکیب د X او Y په اوږدو کې دي چې د اړوندو معادلو په لرلوسره یې مکان (موقعیت) د جسم په ټولو لحظو کې معلوم او په پایله کې د جسم د حرکت مسیر مشخص کېږي. لکه د (3-1) شکل.



شکل (3-1)



څېړنه وکړئ:

فرض کړئ چې په يوه لنډه موده کې، د کيشپ (سنگ پست) د حرکت معادلې د SI په سيستم کې د $x = 10t$ او $y = -5t^2$ په توگه دی. د دې کسپ د حرکت مسير په بېلابېلو ډلو کې د نقطې پيداکولو له لارې د 0 څخه تر 5 ثانيو زماني انټروال کې رسم کړئ.

3-1: د مکان تغير او منځنی سرعت

په دوه بعدي حرکتونو کې د مکان تغير او منځنی سرعت څنگه څېړلی شو؟ کوم توپيرونه د مکان د تغير او منځنی سرعت تر منځ په يو بعدي او دوه بعدي حالتونو کې شتون لري؟
په دوه بعدي حرکتونو کې د مکان د تغير او منځنی سرعت د څېړلو لپاره، فرض کړئ چې متحرک له (3-3) شکل سره سم د t_1 په لحظه کې د r_1 مکان د A په نقطه کې او د t_2 په لحظه کې د r_2 مکان د B په نقطه کې دي. لکه څنگه چې په دويم څپرکي کې مولوسټل، هغه وکتور چې د A له نقطې څخه B ته رسمېږي، د جسم د مکان تغير په $\Delta t = t_2 - t_1$ زماني انټروال کې رابښي. دا وکتور چې د (3-3) په شکل کې هم رسم شوی دی، له لاندې را بطو څخه لاسته راځي.

څرنگه چې: $\vec{r} = x\vec{i} + y\vec{j}$


$$\vec{\Delta r} = \vec{r}_2 - \vec{r}_1 \dots (3-4)$$

$$\vec{\Delta r} = (x_2\vec{i} + y_2\vec{j}) - (x_1\vec{i} + y_1\vec{j})$$

$$\vec{\Delta r} = x_2\vec{i} + y_2\vec{j} - x_1\vec{i} - y_1\vec{j} = (x_2 - x_1)\vec{i} + (y_2 - y_1)\vec{j}$$

$$\vec{\Delta r} = \Delta x\vec{i} + \Delta y\vec{j}$$

$$\vec{\Delta r} = (\Delta x)\vec{i} + (\Delta y)\vec{j} \dots (3-5)$$



(3-2) شکل،

د منځنی سرعت او د مکان تغير وکتورونه هم لوري دي.

د جسم منځنی سرعت په یوټاکلي زماني انټروال کې، د یو بعدي حالت په څیر په لاندې ډول تعریف کيږي:

$$\vec{v} = \frac{\vec{\Delta r}}{\Delta t} \dots (3-6)$$

د (3-5) له رابطې څخه په گټې اخیستلو منځنی سرعت کولای شو، په لاندې ډول ولیکو:

$$\vec{v} = \left(\frac{\Delta x}{\Delta t}\right)\vec{i} + \left(\frac{\Delta y}{\Delta t}\right)\vec{j} \dots (3-7)$$

که چیرې $\frac{\Delta x}{\Delta t}$ په \bar{v}_x او $\frac{\Delta y}{\Delta t}$ په \bar{v}_y وښیو، په پایله کې د (3-7) رابطه په لاندې ډول لیکلې شو:

$$\vec{v} = (\bar{v}_x)\vec{i} + (\bar{v}_y)\vec{j} \dots (3-8)$$



فعالیت:

د (2-3) شکل په بیلابیلو ډلو کې تحلیل کړئ او وویئ چې د منځنۍ سرعت وکتور او د مکان د تغییر وکتور هم لوري دي، او بیا وروسته دې د هرې ډلې استازی په ټولگي کې په جلا توگه څرگندونې وکړي.

مثال: د یوه جسم د حرکت معادلې په دوو بعدونو کې، له لاندې رابطو سره د SI په سیستم کې ورکړل شوي دي:

$$X = 2t \quad , \quad y = -t^2 + 4t$$

a- د جسم د مکان (موقعیت) وکتور د $t_1 = 1s$ او $t_2 = 2s$ په لحظو کې پیدا کړئ.
b- منځنۍ سرعت یې د 1 او 2 ثانیې ترمنځ په زماني انټروال کې وټاکئ او اندازه یې حساب کړئ.

حل: (a) په $t_1 = 1s$ او $y_1 = 3m$ او $x_1 = 2m$

$$\vec{r}_1 = 2\vec{i} + 3\vec{j}$$

په همدې ترتیب په $t_2 = 2s$

$$x_2 = 4m \quad \text{او} \quad y_2 = 4m$$

$$\vec{r}_2 = 4\vec{i} + 4\vec{j}$$

(b) د 1 او 2 ثانیې ترمنځ په زماني انټروال کې:

$$\Delta x = x_2 - x_1 = 4 - 2 = 2m$$

$$\Delta y = y_2 - y_1 = 4 - 3 = 1m$$

$$\Delta t = t_2 - t_1 = 2 - 1 = 1s$$

$$\vec{V}_x = \frac{\Delta x}{\Delta t} = \frac{2m}{1s} = 2\frac{m}{s} = 2\vec{i}$$

$$\vec{V}_y = \frac{\Delta y}{\Delta t} = \frac{1m}{1s} = 1\frac{m}{s}$$


$$\vec{V} = \vec{V}_x + \vec{V}_y = 2\vec{i} + \vec{j}$$

$$(\vec{V})^2 = (\vec{V}_x)^2 + (\vec{V}_y)^2 = 2^2 + 1^2 = 5 \Rightarrow \vec{V} = \sqrt{5} \approx 2.23\frac{m}{s}$$

تمرین: فرض کړئ چې په یو لنډ وخت کې، دیوې سوېې د حرکت معادلې د SI په سیستم کې د $x = 10t$ او $y = -2t^2$ په توگه دي. د دې سوېې منځنۍ سرعت د 0 څخه تر 2 ثانیې زماني انټروال کې پیدا کړئ.

لحظوي سرعت

په دوه بعدي حرکتونوکې لحظوي سرعت څرنگه تحلیل او ارزولی شو؟ لحظوي سرعت په دوه بعدي او یو بعدي حرکت کې کوم توپیرونه لري؟
په دوو بعدونوکې د لحظوي سرعت د څیړلو لپاره د (3-3) شکل په نظر کې ونیسئ. دا شکل، د جسم حرکت د کُرې لیکې (منحنی) پر مسیر رانښيي.



شکل (3-3)

د جسم موقعیت د t_1 او t_2 په دوو لحظوکې مشخص شوی دی. مخکې مو یادونه کړې وه چې د منحنی سرعت وکتور په یو ټاکلي زماني انټروال کې، د هغې د اړوند موقعیت له تغیر سره، هم لوري دي.

لکه څنګه چې په مخکیني څپرکي کې د یو بعدي حرکت په هکله هم وویل شول، که چیرې د Δt زماني انټروال کوچنی او تر ټولو کوچنی شي، منحنی سرعت له لحظوي سرعت سره نژدې او ډېر نژدې کیږي. یعنې د ریاضي په ژبه، د لحظوي سرعت وکتور د منحنی سرعت له لیمت څخه عبارت دي، کله چې Δt د صفر

په لور تقرب وکړي. یعنې:

$$\vec{v} = \lim_{\Delta t \rightarrow 0} (\vec{v}) = \lim_{\Delta t \rightarrow 0} \frac{\Delta \vec{r}}{\Delta t} \dots \dots \dots (3-9)$$

په بل عبارت ویلای شو چې (لحظوي سرعت، د زمان له نظر د جسم د مکان وکتور له مشتق څخه عبارت دي) یعنې:

$$\vec{v} = \frac{d\vec{r}}{dt} \dots \dots \dots (3-10)$$

نو لدې امله کله چې په یو لیمت کې Δt د صفر لورته تقرب وکړي، د (3-5) له رابطې څخه په گټې اخیستلو سره کولای شو د جسم لحظوي سرعت د هغه د مرکبو پر بنسټ د X او Y په دوو امتدادونوکې

لاسته راوړو، یعنې:

$$\vec{v} = \left(\frac{dx}{dt}\right) \vec{i} + \left(\frac{dy}{dt}\right) \vec{j}$$

$$\vec{v} = (v_x) \vec{i} + (v_y) \vec{j} \dots \dots \dots (3-11)$$

نوله دې امله، گورو چې د منحنی سرعت وکتور د مکان د تغیر له وکتور سره هم لوري دي، نو په یو لیمت کې چې Δt د صفر لوري ته تقرب کوي، د لحظوي سرعت وکتور به د حرکت پر مسیر د A په نقطه کې مماس شي. په پایله کې کله چې یو جسم د کُرې لیکې (منحنی) په مسیر کې حرکت کوي د سرعت د وکتور لوري یې چې تل د حرکت پر مسیر مماس دي، په هره لحظه کې تغیر کوي. تر دې وروسته د لحظوي سرعت وکتور ته سرعت وایو.

مثال: یو موټر چې د x او y په افقي صفحه کې حرکت کوي، د حرکت معادلې یې د SI په سیستم کې په لاندې ډول دي: $y = 4t^2$ او $x = 6t + 5$ د موټر د سرعت کچه په $t = 1s$ کې لاس ته راوړئ:

حل: د (3-4) له رابطې څخه په گټې اخیستلو سره د سرعت مرکبې په لاس راځي:

$$V_x = \frac{dx}{dt} = 6 \text{ m/s} \quad \text{او} \quad V_y = \frac{dy}{dt} = 8t$$

لکه چې لیدل کیږي د سرعت افقي مرکبه د زمان تابع نده او ثابت کچه لري، خو د سرعت قایمه مرکبه، د زمان تابع ده او کچه یې په $t = 1s$ کې برابره ده له: $V_y = 8 \text{ m/s}$ ، نو د سرعت کچه په $t = 1s$ کې برابر دي له: $v = \sqrt{v_x^2 + v_y^2} = \sqrt{6^2 + 8^2} = 10 \text{ m/s}$ سره.

3-2: منځنی تعجیل او لحظوي تعجیل

مخکې موولوستل کله چې د جسم سرعت تغیر وکړي، حرکت تعجیلي دی. د سرعت تغیر کیدای شي د سرعت په کچه کې د تغیر په معنا یا د سرعت په لوري کې تغیر او یا د واړه وي. ومولیدل کله چې د جسم حرکت د منځني مسیر پرمخ دي، په داسې حال کې چې د جسم سرعت تغیر نه کوي، خو د سرعت لوري یې هرومرو تغیر کوي، نو لدې امله که چیرې د سرعت قیمت اندازه هم تغیر ونکړي، کیدای شي حرکت تعجیلي وي. لکه، د منځني مسیر پرمخ حرکت چې په هغه کې یوازې د حرکت لوري تغیر کوي، یو تعجیلي حرکت دی.

څیړنه وکړئ:





د تعجیلي حرکتونو د دوو مثالونو په هکله څیړنه وکړئ چې په هغو کې، د سرعت کچه تغیرونه کړئ.

د (3-4-a) په شکل کې د سرعت وکتورونه د t_1 او t_2 په دوو لحظو کې د مسیر پرمخ ښودل شوي دي. د سرعت د تغیر د محاسبې لپاره د $\Delta t = t_2 - t_1$ په زماني انټروال کې په (3-4) شکل کې د o' له نقطې څخه له v_1 او v_2 سره مساوي وکتورونه رسموو او Δv په لاس راوړو. د یو بعدي حرکت په څیر، د منځني تعجیل وکتور د Δt په زماني انټروال کې په لاندې توگه تعریفوو:

$$\vec{a} = \frac{\vec{v}_2 - \vec{v}_1}{t_2 - t_1} = \frac{\Delta \vec{v}}{\Delta t} \dots \dots \dots (3-12)$$

د (3-11) له رابطې څخه په گټې اخیستلو سره لرو چې:
$$\vec{a} = \left(\frac{\Delta v_x}{\Delta t}\right) \vec{i} + \left(\frac{\Delta v_y}{\Delta t}\right) \vec{j}$$

او یا:
$$\vec{a} = (\bar{a}_x) \vec{i} + (\bar{a}_y) \vec{j} \dots\dots\dots(3-13)$$
 (منځنی شتاب)



د (3-4) شکل
د منځني تعجيل وکتور له $\Delta \vec{v}$
سره هم لوري دي



د ټولگي په بېلابېلو ډلو کې په دې هکله چې ولې د منځنی تعجيل وکتور له $\Delta \vec{v}$ سره هم لوري دي، بحث وکړئ او پایله یې په ټولگي کې وړاندې کړئ.

لکه څنګه چې پوهېږو لحظوي تعجيل د t_1 په لحظه کې کولای شو، د منځنی تعجيل د لیمت په شکل کله چې Δt د صفر لورته تقرب وکړي، ولیکو. یعنې:

$$\vec{a} = \lim_{\Delta t \rightarrow 0} (\vec{a}) = \lim_{\Delta t \rightarrow 0} \left(\frac{\Delta \vec{v}}{\Delta t}\right) \dots\dots\dots(3-14)$$

پورتنی رابطه د مشتق مفهوم ته په پام کولو سره، کولای شو په لاندې توګه ولیکو:

$$\vec{a} = \frac{d\vec{v}}{dt} \dots\dots(3-15)$$

$$\vec{a} = \frac{d^2(\vec{r})}{dt^2} \dots\dots\dots(3-16)$$


د (3-13) رابطې په مرسته کولای شو ولیکو چې:

$$\vec{a} = \left(\frac{dv_x}{dt}\right) \vec{i} + \left(\frac{dv_y}{dt}\right) \vec{j} \dots\dots\dots(3-17)$$

چې په دې کې $\frac{dv_x}{dt} = a_x$ او $\frac{dv_y}{dt} = a_y$ د لحظوي تعجيل له مرکبو څخه عبارت دي. او په پایله کې:

$$\vec{a} = (a_x) \vec{i} + (a_y) \vec{j} \dots\dots\dots(3-18)$$

د (3-12) رابطه دا بنسټي چې \vec{a} او Δv هم لوري دي. خو لکه څنګه چې د (3-4-b) په شکل کې ښودل شوي دي، د منحنی مسیر پرمخ حرکت کې هېڅ کله د منحنی تعجيل وکتور (a')، د سرعت له وکتورونو (v_1 یا v_2) سره هم لوري نه دي. کله چې Δt د صفر لورته تقرب کوي او v_2 وکتور د v_1 له وکتور سره ډېر نژدې کېږي، بیا هم تعجيل له لحظوي سرعت سره هم لوری نه دی.


فعالیت:

د ټولګي په مختلفو ډلو کې، د ګراف پرمخ وبنسټی چې د منحنی مسیر پرمخ د ثابت سرعت د حرکت پر مهال، کله چې Δt صفر لوري ته تقرب وکړي، Δv پر v عمود دی.

مثال: د یوه جسم د دوه بعدي حرکت معادله په SI سیستم کې په لاندې ډول ده:

$$\begin{cases} x = 20 t^2 \\ y = -5 t^3 \end{cases}$$

د سرعت او تعجيل وکتورونه یې په $t = 1s$ کې پیدا کړئ. ایا دا دواړه وکتورونه هم لوري دي؟

حل: د سرعت وکتور د ټاکلو لپاره، په لومړي پړاو کې د V_x او V_y مرکبې په $t = 1s$ کې دارنگې په لاس راوړو:

$$v_x = \frac{dx}{dt} = 40t \xrightarrow{t=1s} v_x = 40 \text{ m/s}$$

$$v_y = \frac{dy}{dt} = -15t^2 \xrightarrow{t=1s} v_y = -15 \text{ m/s}$$

په پایله کې دلحظوي سرعت وکتور به په $t = 1s$ کې په دې ډول وي: $\vec{v} = 40 \vec{i} - 15 \vec{j}$

د تعجيل د وکتور د ټاکلو لپاره هم د تعجيل مرکبې یعنې، a_x او a_y دارنگه پیدا کوو:

$$a_y = \frac{dv_y}{dt} = -30t \qquad a_x = \frac{dv_x}{dt} = 40 \text{ m/s}^2$$

$$\xrightarrow{t=1s} a_y = -30.1 = -30 \frac{m}{s^2}$$

لکه څنگه چې وینو $a_y = -30 \text{ m/s}^2$ د $t = 1 \text{ s}$ زمان تابع دي او په $t = 1 \text{ s}$ کې برابر دي له:

$$\vec{a} = 40 \vec{i} - 30 \vec{j} \quad \text{کې په دې ډول وي:}$$

د \vec{a} او \vec{v} وکتورونو له مقایسي څخه د $t = 1 \text{ s}$ په زمان کې کولای شو دا پایله ترلاسه کړو چې دا دوه وکتورونه سره موازي نه دي.

3-3: غورځوونکي (پرتابي) حرکتونه

غورځوونکي (پرتابي) حرکتونه څه ډول حرکتونه دي؟ غورځوونکي حرکتونه په فضاء کې څه ډول مسیر وهي؟ یو غورځول شوي (وارشوي) جسم او هغه مسیر چې په هوا (فضا) کې یې وهي، د حرکت د مختلفو ډولونو یوه بیلگه ده، چې هر انسان د ماشو متوب له پیل څخه، په عمل کې ورسره سر اوکار لري. د غورځوونکي حرکت د دوه بعدي حرکت یو ډول دي. د دوه بعدي حرکتو د مطالعې او تحلیل لپاره په لومړي پړاو کې باید لاندیني درې فرضيې په نظر کې ونیسو:

1. جاذبه یي تعجیل (g)، د جسم د حرکت په سیمه (محدوده) کې ثابت او لوری یې مخ په بنکته دي.


2. د هوا د مقاومت له اغیزې څخه کولای شو، صرف نظر وکړو.

3. د ځمکې څر خیدل دې حرکت اغیزه نه لري.

یوه له اصطلاحاتو څخه چې په غورځوونکو حرکتونو کې ورسره ډېر مخامخ کېږو عبارت له غورځول شوي جسم څخه دي، غورځول شوي جسم هغه جسم دي چې په پیل کې په لومړني سرعت سره غورځول کېږي او یا د یوې ضربې له امله په یو لوري کې حرکت پیل کړي او بیا وروسته د جاذبې د قوې تر اغیز لاندې، تعجیلی حرکت (کم له کمه د وضعیه کمیتونو د یو محور په اوږدو کې) ولري. هغه مرمي چې له ټوپک څخه راوځي، یوه تیره چې په یوه زاویه غورځول کېږي، د اوبو بهیدل چې له یوه سوري څخه فواره جوړوي، دا ټول د غورځوونکي (پرتابي) حرکت بیلگې دي چې په فضا کې پارابول شکله مسیر وهي. وروسته به وگورو چې د دې مسئلې ثابتول چې د غورځول شوو حرکتو مسیر، پارابول دي د ریاضي له لارې اسانه دي.

افقي غورځول (ويشل)

څه فکر کوئ که چيرې يو جسم د يو برج له سره په افقي امتداد کې د v_0 په لومړني سرعت سره وغورځوو، څه پيښه به رامنځ ته شي؟ هغه مسير چې غورځول شوي جسم يې وهي، څرنگه مسير به وي؟ يو جسم د قايم مختصاتو (x, y) له مبدا څخه د v_0 له لومړني سرعت سره د X له محور سره په موازي ډول د لاندې شکل په څير غورځوو. ليدل کيږي چې غورځول شوی جسم خپل حرکت ته په افقي توگه دوام نه ورکوي بلکې ورو ورو په ښکته لور راکښل کيږي. يعنې غورځول شوي جسم شيبه په شيبه (لحظه په لحظه) د ځمکې



د جاذبې لخوا مخ په ښکته راکښل کيږي، بالاخره له ځمکې سره تصادم کوي. په دې ډول حرکت کې د غورځول شوي جسم سرعت د v_x او v_y دوو وکتورونو له ترکيب څخه ترمتالعي لاندې ونيسو. لکه څنگه چې غورځول شوی جسم منظم مستقيم الخط حرکت د X محور په اوږدو کې د v_0 په لومړني سرعت تر سره کوي او د Y د محور په اوږدو کې د ځمکې د جاذبې قوې تر اغيز لاندې وي، نو له دې امله د غورځول شوي جسم معادلې د X او Y محورونو په لورو کې عبارت دي له :

$$x = v_0 t \dots\dots (3-19)$$

$$y = \frac{1}{2} g t^2 \dots\dots (3-20)$$

که چيرې د t قيمت د (3-19) رابطې څخه پيدا کړو او د (3-20) په رابطه کې يې وضع کړو، وبه مو

$$y = \frac{1}{2} g \cdot \frac{x^2}{v_0^2} \dots\dots\dots (3-21)$$


څرنگه چې $\frac{g}{2v_0^2}$ يو ثابت کميت دی، هغه په C نښو، د (3-21) رابطه لاندې شکل نيسي:

$$y = c x^2 \dots\dots\dots (3-22)$$

د (3-22) له معادلې پايله ترلاسه کيږي چې په افقي توگه غورځول شوي جسم د حرکت مسير عبارت له يو پارابول څخه دي. د (3-20) له رابطې څخه څرگنديږي چې په افقي ويشتلو کې هغه وخت چې غورځول شوي جسم يې مخ په ښکته د Y د واټن په وهلو کې ترسره کوي، برابر دي له هغه وخت سره چې نو مورې جسم په ازاده توگه سقوط وکړي او همغه د Y واټن په عمودي توگه ووهي.

3-4: مایل غورځول (ويستل)

مایل غورځول (پرتاب) څه ډول غورځول دي؟ د افقي غورځونې او مایل غورځولو ترمنځ کوم توپير شته؟ د (3-3) په برخه کې، غورځول د افق په امتداد کې تریخت لاندې ونيول شول. د افقي غورځولو په حالت کې هغه زاویه چې د لومړني سرعت وکتورې د X محور له مثبت لوري سره وي یعنې، $\alpha = 0$ وه. خو د مایل غورځولو پر مهال د غورځولو زاویه د صفر خلاف وي. $\alpha \neq 0$



شکل (3-6)

په مایل غورځولو کې د v_0 وکتور د X او Y د دوو محورونو پرمخ په دوو مرکبو تجزیه کوو. د دې حرکت د دقیقې مطالعې لپاره دو ضعیه کمیټونو د مختصاتو سیستم د (3-7) شکل په څیر په نظر کې نیسو چې مبدا یې د غورځولو لومړني محل، د X محور یې په افقي لوري او د Y محور یې په قائم لوري او مخ په پورته وي. د محورونو په دې انتخاب کې، لکه څنګه چې تعجیل د Y د محور په لوري کې له $(-g)$ سره او د X د محور په لوري کې صفر دی، نو کولای شو

$$a_y = -g \dots \dots \dots (3-23)$$

$$a_x = 0 \dots \dots \dots (3-24)$$

ولیکو چې:

غورځول شوی جسم د $t = 0$ د زمان په مبدا کې د مختصاتوله مبدا (پیل) څخه د v_0 په لومړني سرعت نسبت افق ته په α زاوېې غورځول کېږي. په دې حالت کې د لومړني سرعت د X او Y مؤلفې عبارت دي له:

$$v_{0y} = v_0 \sin \alpha \dots \dots \dots (3-25)$$

$$v_{0x} = v_0 \cos \alpha \dots \dots \dots (3-26)$$

$a_x = 0$ دي، یعنې د X افقي لوري کې د $v_0 \cos \alpha$ له ثابت سرعت سره تر سره کېږي، نو لدې امله د غورځول شوي جسم د حرکت او سرعت معادلې به د X د محور په لوري په لاندې ډول وي:

$$x = (v_0 \cos \alpha) t \dots \dots \dots (3-27)$$

$$v_x = v_0 \cos \alpha = \text{const} t \dots \dots \dots (3-28)$$

او لکه څنګه چې وویل شول د Y په قائم لوري کې حرکت، د $(-g)$ له ثابت تعجیل سره دي. د اجسامو د ازاد سقوط له رابطو څخه په گټې اخستلو سره، د غورځول شوي جسم د حرکت معادلې به د Y په لوري هم په لاندې ډول وي.

$$y = -\frac{1}{2} g t^2 + (v_0 \sin \alpha) t \dots \dots \dots (3-29)$$

$$v_y = -g t + v_0 \sin \alpha \dots \dots \dots (3-30)$$

له (3-27) څخه تر (3-30) پورې څلور معادلې، د t په هره شیبه کې د X او Y محورونو په استقامت د غورځول شوي جسم د حرکت او سرعت معادلې دي. که چیرې د حرکت په معادلو کې د X او Y لپاره په دوه بعدی حرکتونو کې، زمان حذف شي، د حرکت مسیر معادله لاس ته راځي. له دې لارې څخه په گټې اخیستلو سره، د XOY د صفحه پر مخ د غورځونې د حرکت د مسیر معادله دارنگې په لاس راځي: د (3-27) له رابطې څخه اخلو او په (3-29) رابطه کې یې وضع کوو.

$$t = \frac{x}{v_0 \cos \alpha}$$

$$y = -\frac{1}{2} g \left(\frac{x}{v_0 \cos \alpha} \right)^2 + v_0 \sin \alpha \left(\frac{x}{v_0 \cos \alpha} \right)$$

$$y = tg\alpha \cdot x - \frac{g}{2v_0^2 \cos^2 \alpha} \cdot x^2 \quad \text{اویا} \quad y = -\frac{gx^2}{2v_0^2 \cos^2 \alpha} + x \tan \alpha \dots\dots\dots (3-31)$$

د (3-31) معادله رابښي چې د غورځونې حرکت مسیر، عبارت له پارابول څخه دی. (ولې؟) هغه افقي واټن چې غورځول شوی جسم یې وهي تر څو بیرته د غورځونې لومړنی ارتفاع $y = 0$ او یا ځمکې ته وگرځي، د غورځول کیدونکي جسم د (Range) په نامه یادوي او هغه د R په توري ښيي.

لومړنی ارتفاع ته د بیرته گرځیدو د نقطې مختصې، شکل ته په پام کولو سره، د $\begin{bmatrix} X = R \\ Y = 0 \end{bmatrix}$ په توگه دي.

د (3-31) په رابطه کې د دې قیمتونو په وضع کولو سره کولای شو ولیکو چې :

$$0 = \frac{-g(R)^2}{2v_0^2 \cos^2 \alpha} + (R) \tan \alpha \Rightarrow \frac{g(R)^2}{2v_0^2 \cos^2 \alpha} = R \tan \alpha$$

$$R = \frac{2v_0^2 \cdot \cos^2 \alpha}{g} \cdot \frac{\sin \alpha}{\cos \alpha}$$

$$R = \frac{v_0^2 \cdot 2 \sin \alpha \cdot \cos \alpha}{g}$$

$$\sin 2\alpha = 2 \sin \alpha \cos \alpha \quad \text{ځکه چې:}$$

$$R = \frac{v_0^2 \sin 2\alpha}{g} \dots\dots\dots (3-32)$$

نو:



بحث وکړئ:

د (3-31) رابطه د $f(x) = ax^2 + bx + c$ له معادلې سره پرتله کړئ او د حرکت د مسیر په اړه یې پخپلوکې بحث وکړئ او پایله یې ټولگي ته وړاندی کړئ.



فعالیت:

د ضرورت وړ مواد: نقاله، خط کش یا متر، دماشومانو د لوبوتو تومانچه، پلاستيکي گولپې او میز.
کړنلاره: زده کوونکي دې په درې ډلوو ویشل شي. لومړۍ ډله دې د (o) له نقطې څخه د 25° زاوې لاندې، دویمه ډله دې د (o) له نقطې څخه د 45° زاوې لاندې، دریمه ډله دې د (o) له نقطې څخه د 65° زاوې لاندې فیروکړي. کله چې مرمی پرخمکه ولگیده. د (o) د ویشلو نقطې او دلگیدو د نقطې (x_{\max}) ترمنځ واټن د خط کش یا متر په مرسته اندازه او نوبت کړئ. هره ډله دې د خپل کار پایلې یوله بله سره پرتله کړي اوعمومي پایله دې د ښوونکي په مخ کې ټولگي ته وړاندې کړي.



بحث وکړئ:

ویشتل کیدونکې جسم، تر څو درجو زاوې لاندې وغورځول شي، ترڅو اعظمي رنج (افقي واټن) ووهي؟ د اوج (تر ټولو لوړه) نقطه (اعظمي ارتفاع) د غورځولو په حرکت کې، تر ټولو لوړه نقطه ده چې غورځول شوي جسم ورته رسېږي. د (3-6) په شکل کې، د اوج د نقطې ارتفاع په H ښودل شوي، د y په لور د اوج په نقطه کې سرعت صفر دي، ولې؟ د (3-30) رابطې څخه لرو چې:

$$0 = -gt + v_0 \sin \alpha$$


$$t = \frac{v_0 \sin \alpha}{g} \dots\dots(3-33)$$

له دې فورمول څخه په کار اخیستلو سره کولای شو تر ټولو لوړه (اوج) نقطې ته د غورځول شوي جسم د رسیدو وخت لاس ته راوړو. په (3-29) معادله کې د نوموړي وخت t په ایښودلو سره د اوج د نقطې

$$H = -\frac{1}{2}g\left(\frac{v_0 \sin \alpha}{g}\right)^2 + (v_0 \sin \alpha)\left(\frac{v_0 \sin \alpha}{g}\right)$$

$$H = \frac{-v_0^2 \sin^2 \alpha + 2v_0^2 \sin^2 \alpha}{2g}$$

$$H = \frac{v_0^2 \sin^2 \alpha}{2g} \dots\dots(3-34)$$



مثال: د فوتبال یو لوبغاړي، یو توپ نسبت افق ته تر 37° زاویې لاندې په 10m/s لومړني سرعت شوتې کوي. له دې فرضولو سره چې توپ د XOY په صفحه کې حرکت وکړي او د هوا مقاومت کم وي:

a- د اوج نقطې ته د توپ د رسیدو زمان په لاس راوړئ.

b- پس له څومره مودې به توپ بیرته ځمکې ته راوگرځي؟ ($\sin 37^\circ = 0.6$)

حل: الف) د مسیر د اوج په نقطه کې لرو چې:

$$v_y = -gt + v_0 \sin \hat{\alpha}$$

$$0 = -9.8t + 10 \times 0.6 \Rightarrow t = \frac{6}{9.8} \cong 0.6\text{s}$$

ب: بیرته ځمکې ته راگرځیدل $y = 0$ دي، یعنې:

$$y = -\frac{1}{2}gt^2 + (v_0 \sin \alpha)t \quad -4.9t^2 + 6 = 0$$

$$0 = -4.9t^2 + (10 \times 0.6)t \quad 4.9t^2 = 6 \Rightarrow t_2 = \frac{6}{4.9}$$

$$t(-4.9t + 6) = 0 \Rightarrow t_1 = 0, \quad t_2 = 1.2244 \Rightarrow t_2 = 1.2\text{s}$$


چې په دې کې $t_1 = 0$ د توپ د غورځولو د وخت اړوند او $t = 1.2\text{s}$ پر ځمکې د پناهوسکې د لگیدو د وخت اړوند (د ټول حرکت زمان) دی.

تمرین: د غورځولو (ویشتلو) په حرکت کې

- د غورځول شوي جسم تر ټولو لرې واټن د _____ له رابطې څخه لاس ته راځي.
- د اوج نقطې ته د غورځول شوي جسم د رسیدو زمان د _____ له رابطې څخه لاس ته راځي.

3-5: دایروي حرکت

دایروي حرکت څه شی دی؟ دایروي حرکتونه په ورځني ژوندانه کې د کارولو کومې بیلگې لري؟ کله تاسو د ماشومانو د لوبو ټالونه او مچنوغزه لیدلي دي چې څه ډول حرکتونه تر سره کوي؟ په دایروي مسیر کې د یو جسم حرکت، په دوو بعدونو (مخونو) کې د حرکت یوه بله بیلگه ده. د دې حرکت ډېرې بیلگې هره ورځ گورو. د ځمکې پر شاوخوا د سپوږمۍ د حرکت مسیر، د هستې پر شاوخوا د الکترون حرکت او د ځینو سپوږمکیو حرکت د ځمکې پر شاوخوا د دایروي حرکت نسبي ډولونه دي. د کور په څپنو وسایلو لکه د جامو مینځلو په ماشین کې، له میوو څخه د اوبو ویستلو ماشین او ... جسمونه د هغو په منځ کې په دایروي مسیر حرکت کوي. په لاندې تصویرونو کې په دایروي مسیر کې د اجسامو د حرکت بیلگې گورئ.




ب

(3-8) شکلونه




الف



ج

زاويوي سرعت



شکل (3-9)

یوه ذره په نظر کې ونیسئ چې په یو دایروي مسیر کې د ساعت د ستنې په خلاف لوري کې د لاندې شکل په څیر حرکت کوي. په دې ځای کې له ذرې څخه موخه یو وړوکی جسم دی چې ابعاديې د دایرې د شعاع په پرتله ډېر کم دي.

د ذرې موقعیت د دایرې پرمخ هره گړۍ کولای شو، د θ له زاويې سره د Ox د محور په نسبت وښیو.

کله چې ذره د A په نقطه کې وي، موقعیت د θ_1 له زاويې سره او کله چې د B په نقطه کې وي، موقعیت د θ_2 په زاويې سره ښیو، او $\Delta\hat{\theta} = \hat{\theta}_2 - \hat{\theta}_1$ د ذرې د زاويه يي موقعیت تغیر (وهل شوي واټن) بولو. طبیعي ده چې په اړوند وخت باندې د زاويوي موقعیت تغیر د غورځولو څخه په دایروي حرکت کې د ذرې زاويوي منځنی سرعت لاسته راځي، یعنې:

$$\bar{\omega} = \frac{\Delta\theta}{\Delta t} \dots\dots\dots (3-35)$$

د زاويوي سرعت د اندازه کولو واحد، له رادیان پر ثانيې ($\frac{rad}{sec}$) څخه عبارت دي.



څېړنه وکړئ

دلمر پر شاوخوا دځمکې د حرکت په هکله په بیلابیلو ډلو کې څېړنه وکړئ او دلمر پر شاوخوا د ځمکې منځنی زاویه يي سرعت محاسبه کړئ.



پوښتنه

- a- له دایروي حرکت څخه په ورځني ژوندانه کې څه گټه اخیستل کېږي؟
- b- څو وسیلې چې منځني برخې یې (د منځ اجزاوې) د دایروي حرکت لرونکي وي، نومونه یې واخلئ.

لحظوي زاويوي سرعت

زاویه یي لحظوي سرعت په هغه ډول چې د لحظوي سرعت په هکله مو په (2-3) لوست کې ولوست، تعریفوو:

$$\omega = \lim_{\Delta t \rightarrow 0} \frac{\Delta \theta}{\Delta t} \dots\dots\dots (2-34)$$

$$\omega = \frac{d\theta}{dt} \dots\dots\dots (3-35) \quad \text{او یا:}$$

تمرین

دیوې ذرې زاویه یي موقعیت چې د دایروي مسیر پرمخ حرکت کوي د $\theta = 2t^2 + 6t$ رابطې سره ورکړل شوي. (t د ثانيي له مخې او θ د رادیان له مخې)
 الف: د متحرک زاویه یي منځني سرعت د $t_1 = 1s$ او $t_2 = 2s$ لحظو ترمنځ حساب کړئ.
 ب: د متحرک لحظوي سرعت د $t_3 = 3s$ په لحظه کې حساب کړئ.



بحث وکړئ

د منځني سرعت او لحظوي سرعت د رابطې د ښه درک لپاره، څو مثالونه طرحه کړئ او له خپلو ټولگيوالوسره بحث او خبرې پرې وکړئ او پایله د خپل ښوونکي ترمنځ په ټولگي کې بیان کړئ.

3-6: دایروي یو ډوله (متشابه) حرکت

کله چې پر دایروي مسیر د حرکت کونکي ذرې زاویويه سرعت ثابت باقي پاتې شي، وایوچې ذره یو ډوله دایروي حرکت لري. په دې ډول حرکت کې، منځني زاویوي سرعت په هره زماني وقفه کې، د ذرې د زاویوي لحظوي سرعت سره برابر دی.

$$\bar{\omega} = \omega = \frac{\theta - \theta_0}{t - 0}$$

$$\theta = \omega t + \theta_0 \dots\dots\dots (3-36) \quad \text{او یا:}$$

د یو ډوله دایروي حرکت د خپرلو لپاره، په لومړي پړاو کې باید لاندې کمیتونه تعریف کړو:

پریود: هغه زماني موده چې ذره د یو دایروي مسیر پرمخ یوه بشپړه دوره وهي، دپریود په نامه یادېږي. پریود د T په توري بڼې او د اندازه کولو واحدې ثانیه ده.

فریکونسي: په یوه ثانیه کې د ذرې د دورانونو شمیر ته فریکونسي وایي. فریکونسي د نیو (ν) په لاتین توري بڼې، د فریکونسي د اندازه کولو واحد $\frac{1}{s}$ او یا هرتز Hz دي.

$$T = \frac{1}{\nu} \dots\dots\dots (3 - 37)$$

څرنګه چې ذره په هره دوره کې 2π رادیان زاویه طي کوي، نو له دې امله زاویه یي سرعت یې برابر دی له:

$$\omega = \frac{\theta}{t} = \frac{2\pi}{T} = 2\pi\nu \dots\dots\dots (3 - 38)$$

فعالیت:



پخپلو ډلو کې پریود او فریکونسي سره پرتله کړئ او لاندې جدول بشپړ کړئ:

متحرک	پریود	فریکونسي
د هایډروجن د اټوم الکترون	10^{-17} ثانیه	$10^{17} Hz$ دوره په یوه ثانیه کې
د برینسا د تولید لپاره د اوبوتوربین	0.33 ثانیه	$3.03 Hz$
ځمکه د هغې د محور په شاوخوا	$86400s$	$1.157 \times 10^{-5} Hz$ دوره په یوه ثانیه کې
سپوږمۍ د ځمکې پر شاوخوا	$29.7 = 2566080s$ ورځ	$3.897 \times 10^{-7} Hz$
ځمکه د لمر په شاوخوا	$31536000s$	$3.17 \times 10^{-8} Hz$ دوره په یوه ورځ کې

په دایروي حرکت کې خطي سرعت

مخکې مو ولیدل چې د مکان وکتور کولای شي، د متحرک موقعیت په سطحه کې وټاکي، (2-3) شکل. که چیرې د یوې ذرې د مکان وکتور د t_1 په وخت کې r_1 او د t_2 په شیبه کې r_2 وي، د ذرې موقعیت به د $\Delta t = t_2 - t_1$ په زماني شیبه کې برابر له $\vec{r} = r_2 - r_1$ سره وي. ذره د Δt په وخت کې د Δs قوس وهي. که چیرې دا زماني شیبه ډېره کوچنۍ وي، د Δs قوس کوچني کیږي او کولای شو د Δs قوس اوږدوالی د هغه د مقابل وتر یعنی (Δr) له اوږدوالي سره تقریباً برابر ونیسو.

همدارنگه مخکې مو وليدل چې د متحرک منځني سرعت کولای شو له (3-32) ... $\vec{v} = \frac{\Delta \vec{r}}{\Delta t}$ رابطي څخه لاسته راوړو او د لحظوي سرعت کچه هم د لاندې رابطي په مرسته تعريفېږي:

$$\left| \vec{v} \right| = \lim_{\Delta t \rightarrow 0} \frac{\left| \Delta \vec{r} \right|}{\Delta t}$$

او له هغه ځايه چې د ليمت په حالت کې $\left| \Delta \vec{r} \right| = \Delta s$ ټاکل کيدای شي، نو لرو چې:

$$\left| \vec{v} \right| = \lim_{\Delta t \rightarrow 0} \frac{\Delta s}{\Delta t} = \frac{ds}{dt} \dots\dots\dots(3-39)$$

په رياضي کې مو لوستي دي چې د θ زاويه د راديان له مخې برابر ده، د هغې زاويې د مقابل قوس د طول له نسبت سره پر شعاع د دايرې باندې، يعنې:

$$s = r\theta \dots\dots\dots(3-40) \quad \theta = \frac{s}{r}$$

نو له دې امله د Δs د قيمت په وضع کولوسره د (3-39) رابطه کولای شو، په لاندې ډول وليکو:

$$\vec{v} = \lim_{\Delta t \rightarrow 0} r \frac{\Delta \theta}{\Delta t} \Rightarrow = \frac{d(r\Delta \theta)}{dt}$$

$$\vec{v} = r \frac{d\theta}{dt}$$

$$\vec{v} = r \cdot \omega \dots\dots\dots(3-41)$$



په دايروي حرکت کې له خطي سرعت څخه گټه اخېستونکي کوم خلک دي؟ او له هغه څخه په کومو برخو کې گټه اخلي؟
په دې هکله پخپلو ډلو کې بحث وکړئ او خپلو ټولگيو لوته راپور ورکړئ.

مثال: د ماشومانو د لوبو يو څرخ، خلک په يوه افقي سطحه او دايروي مسير کې گرځوي، داسې چې هرفرد دايروي يو ډوله حرکت لري. که چيرې دوران کونکي په هرو 10 ثانيو کې يو دور ووهي او د هر کس لپاره د څرخيدو شعاع 5 متره وي، دهر شخص زاويه يې او خطي سرعت په دې دوره کې حساب کړئ.

حل: د څرخيدو د دورې زمان $T = 10s$ دي، پس زاويه يې سرعت برابر دی له:

$$T = 10s \quad \omega = \frac{2\pi}{T} = \frac{2\pi}{10} = \frac{\pi}{5} \text{ rad/s}$$

$$r = 5m$$

$$\omega = ?$$

$$v = ?$$

او خطي سرعت به يې برابر وي له:

$$v = r\omega = 5 \cdot \frac{\pi}{5} = 3.14 \text{ m/s}$$



پوښتنې:

- 1 - د یوې دېوالي گړۍ د ساعت، دقیقو او ثانیو د عقربو اوږدوالي په ترتیب 8cm ، 10cm او 12cm دي د هرې عقربې د څوکې خطي سرعت محاسبه کړئ.
- 2 - یو متحرک پر دایروي شکل مسیر د 4 دقیقو په موده کې 600 دورې وهي. د متحرک زاویه یي سرعت، پریود او فریکونسي حساب کړئ.




فکرو کړئ:

د ځمکې د وضعې حرکت زاویه یي سرعت، د ځمکې په ټولو نقطو کې یوشان دی که نه؟ (ولې؟)

مثال: د فیض اباد ښار په 30° شمالي جغرافیه یي مدار کې واقع دي. د هغه تن زاویوي او خطي سرعتونه چې پدې ښار کې اوسېږي پیدا کړئ. د ځمکې شعاع $R_e = 6.4 \cdot 10^6 \text{ m}$ په نظر کې ونیسئ.

حل: دې ته په پام کولو سره چې د ځمکې په شاوخوا پخپله د ځمکې د څرخیدو یوه بشپړه دوره 24 ساعته ده، کولای شو، د ځمکې د مخ د هرې نقطې زاویه یي سرعت محاسبه کړو.



$$\omega = \frac{2\pi}{T}$$

$$T = 24 \cdot 60 \cdot 60 = 86400 \text{ s}$$

$$\omega = \frac{2\pi}{86400} = 7.27 \cdot 10^{-5} \text{ rad/s}$$

د فیض اباد واټن د ځمکې د څرخیدو له محور څخه (د 3-10 شکل ته په پام کولو سره برابر دي له:

$$r = R_e \cos 30^\circ \rightarrow \cos 30^\circ = \sqrt{\frac{3}{2}}$$

$$r = 6.4 \times 10^6 \times \frac{\sqrt{3}}{2} = 5.53 \times 10^6 \text{ m}$$


او د فیض اباد په ښار کې خطي سرعت برابر دی له:

$$v = r\omega = 5.53 \times 10^6 \times 7.27 \times 10^{-5} = 402.03 \text{ m/s}$$

3-7: په دایروي یو ډوله حرکت کې تعجیل

یو ذره په نظر کې ونیسئ چې دایروي یو ډوله حرکت لري (3-11-a). شکل. مخ کې مو ولیدل چې د سرعت وکتور په هره لحظه کې پرمسیر مماس دی. که چېرې د ذرې مکان د t_1 په لحظه کې، \vec{r}_1 او د t_2 په لحظه کې \vec{r}_2 وي، د متحرک د سرعت وکتورونه په دې نقطو کې په ترتیب پر \vec{r}_1 او \vec{r}_2 عمود دي. د $\Delta v = v_2 - v_1$ وکتور د (3-11-b) په شکل کې رسم شوی دی او کتل کیږي. سره له دې چې د سرعت د وکتور کچه ثابت ده، خو د سرعت د وکتور د لوري د تغیر له امله $\Delta v \neq 0$ دی.

په دې حالت کې د حرکت د تعجیل کچه کولای شوه له $\vec{a} = \frac{|\Delta v|}{\Delta t}$ رابطې څخه په لاس راوړو. کله چې Δt صفر لوري ته تقرب کوي، د حرکت تعجیل له لاندې رابطې څخه په لاس راځي.



شکل (3-11)

$$a = \frac{v^2}{r} \dots\dots\dots(3-42)$$

$$a = r\omega^2 \dots\dots\dots(3-43)$$

چې دې تعجیل ته مرکز ته د جذب تعجیل (Centripetal Acceleration) وایي چې د دې تعجیل لوری د شعاع په برید د مرکز په لوروي.

مثال: سپورمي تقریباً د 29.7 ورځو په موده کې، یو ځل په دایروي مسیر کې په یو ډوله (یونواخت) حرکت د ځمکې په شاوخوا ګرځي. د سپورمي مرکز ته د جذب تعجیل په لاس راوړئ. په داسې حال کې چې د ځمکې د مرکز او سپورمي ترمنځ فاصله $r = 3.84 \times 10^8 m$ وي.

حل: د $\omega = \frac{2\pi}{T}$ له رابطې څخه په گټې اخستلو سره، د سپورمي زاویه یي سرعت عبارت دي له:

$$\omega = \frac{2\pi}{T} = \frac{2 \times 3.14}{29.7 \times 24 \times 3600} = \frac{6.28 \text{ rad}}{2566080 \text{ s}} = 0.0000024473 = 2.44 \times 10^{-6} \frac{\text{rad}}{\text{s}}$$

په دې ډول د سپورمي مرکز ته د جذب چټکتیا مساوی ده له:

$$a = r\omega^2 = 3.84 \times 10^8 m \times (2.44 \times 10^{-6} \frac{\text{rad}}{\text{s}})^2 = 3.84 \times 10^8 m \times 5.9536 \times 10^{-12} \frac{\text{rad}}{\text{s}^2}$$

$$a = 22.861824 \times 10^{-4} \frac{m}{\text{s}^2} = 2.28 \times 10^{-3} \frac{m}{\text{s}^2}$$



فعالیت:

د خپلې ډلې له غړو سره یوه تیره په یوه کلک تار سره وتړئ او په یوه قایمه سطحه کې د خپل لاس پر شاوخوا وڅرخوئ او ځمکې ته یې د نه لوږدو په هکله بحث وکړئ او پایله یې پخپل ټولګي کې وړاندې کړئ. کله چې د m یوه کتله له ثابت سرعت سره د یوې دایرې په مخ حرکت کوي، تعجیل پیدا کوي چې لوری یې د دایرې مرکز ته متوجه وي.



پوښتنې:

- په پورتنی فعالیت کې، که چیرې د وزن له دروندوالي او د هوا له مقاومت څخه ورتیر شو څه پېښېږي؟
- د فعالیت د تر سره کولو پر مهال، که چیرې تار یو ناڅاپي وشلېږي، کومه پېښه به رامنځ ته شي؟
- د ځمکې کره په هرو 24 ساعته یوځل د خپل محور پر شاوخوا راڅرخي. خطي سرعت او مرکز ته جذبونکې شعاع د ځمکې د سطحې په کومو نقطو کې ډېره کچه لري؟ که چیرې د ځمکې د کرې شعاع 6400 km په پام کې ونیسو، د کرې خطي سرعت او مرکز ته د جذب تعجیل حساب کړئ.

د یو ډوله دایروي حرکت ډینامیک

په مخکېنۍ برخه کې مو وپلیدل چې په یو ډوله دایروي حرکت کې، د جسم تعجیل د دایرې د شعاع په لوري کې او لوری یې د مرکز خواته دي. د نیوټن د دویم قانون له مخې قوه او تعجیل هم لوري دي، له دې امله په یو نواخت دایروي حرکت کې، پر جسم دواړیدونکو قوو محصله د شعاع په استقامت او د مرکز په لور دی چې په دایروي حرکت کې پر جسم دغې واردې شوې قوې ته مرکز ته د جذب قوه (Centrifugal force) وایي. د نیوټن د دویم قانون رابطو ته په پام کولو سره، دغه قوه په یو نواخته دایروي حرکت کې، د خطي سرعت پر بنسټ لاندې بڼه نیسي.

$$F = \frac{mv^2}{r} \dots\dots\dots (3-44)$$

او د زاویه یي سرعت پر بنسټ $F = mr \omega^2 \dots\dots\dots (3-45)$ په دې رابطه کې، پر جسم دواړو شوو قوو کچه د دایرې د شعاع په لوري کې ده.




فعالیت:


مچنو غزه په خپل لاس کې ونیسئ او په کاسه کې یې یوه وړه تیره د 4 نه تر 8 گرامه په کتلې کېږدئ او د خپل لاس په شاوخوا (د ښوونځي په انګرې کې) دورې ورکړئ. بیا د دوران پر مهال د مچنو غزې یوسر خوشې کړئ او د خپلې ډلې له غړو سره ددې تیرې د تېښتې د لامل په هکله بحث وکړئ او پایله یې د ښوونکي تر مخ بیان کړئ.

مثال: یوه مری له 20g کتلې سره، په یوه تار تړو او د تار له بل سر سره یوه کوچنی کړی تړو. بیا کړی د (3-12-a) شکل په څیر له یوه لنډ میخ سره د یو میز د منځ په برخه کې نصبوو. (له میز سره د مهرې د اصطکاک له قوې تیر شوي یو). د مهرې واټن له میخ څخه 25cm دی. په یوې ضربې چې پر مری یې واردوو، هغه د دایروي مسیر پرمخ په حرکت راولو. پر مری وارد شوې قوې د یو شکل په رسمولو سره مشخص کړئ.

که چیرې مری په هره ثانيه کې یوه دوره ووهي، د تار د رابنکلو (کشش) قوه حساب کړئ.
حل: د (3-12-b) په شکل کې د وزن قوه او پراتکا باندې عمودي قوه په قایم لوري کې پر جسم اغیزه کوي چې د دې دوو قوو محصله صفر ده یعنې:



شکل (3-12)



$$N - mg = 0$$

$$N = mg$$

یوازې د تار د رابنکلو قوه پاتې کیږي چې په دې ځای کې همغه مرکزته د جذب قوه یعنې: $F = T = \frac{mv^2}{r}$
 $m = 20gr = 20 \times 10^{-3} kg$ ده.

$r = 25cm = 0.25m$ زاویه یي سرعت برابر دی له: $\omega = 2\pi v = 2\pi rad/s$

او خطي سرعت هم برابر دی له: $v = \frac{1rev}{s} = 1Hz$ $v = r\omega = 0.25 \cdot 2\pi = \frac{\pi}{2} = 1.57 m/s$

د تار د رابنکلو قوه برابره ده له: $T = m \frac{v^2}{r} = 20 \cdot 10^{-3} \cdot \frac{\pi^2}{4} \cdot \frac{1}{0.25} \cong 0.2 N$

پوښتنې:



1. په لاندې هره برخه کې د جذب قوه مشخصه کړئ.
2. د جامو په حرکت کې چې د جامو مینځلو په ماشین کې څرخي.
3. د هستې پر شاوخوا د الکترون د ګرځیدو په صورت کې.
3. د لمر پر شاوخوا د سیارو په ګرځیدو په صورت کې.

د دریم څپرکي لنډيز



- په دوه بعدي حرکت کې د جسم موقعیت په \vec{r} ښودل کېږي چې په لاندې توګه یې لیکلای شو:

$$\vec{r} = f(t)\vec{i} + g(t)\vec{j}$$

له رابطې څخه ښکاري چې د موقعیت وکتور د t د زمان یوه تابع ده.

- د جسم منځنی سرعت په دوه بعدي حرکت کې په لاندې ډول وي: $\vec{v} = (\bar{v}_x)\vec{i} + (\bar{v}_y)\vec{j}$

- لحظوي سرعت عبارت دي د منځني سرعت له لیمت څخه، کله چې Δt د صفر لورته تقرب وکړي، یا په بل عبارت، لحظه یي سرعت، د جسم د مکان د وکتور مشتق نسبت زمان ته دي.

$$\vec{v} = \lim_{\Delta t \rightarrow 0} (\vec{v}) = \lim_{\Delta t \rightarrow 0} \frac{\Delta \vec{r}}{\Delta t} \Rightarrow \vec{v} = \frac{d\vec{r}}{dt}$$

$$\vec{v} = (v_x)\vec{i} + (v_y)\vec{j}$$

- د منځني تعجیل وکتور د Δt په زماني انټروال کې په لاندې ډول تعریفوو:

$$\vec{a} = (\bar{a}_x)\vec{i} + (\bar{a}_y)\vec{j}$$

- د \bar{a} د منځني تعجیل وکتور له Δv سره هم لوري دی.

- لحظوي تعجیل د t_1 په لحظه کې کولای شو د منځني تعجیل د لیمت په توګه ولیکو.

$$\vec{a} = \lim_{\Delta t \rightarrow 0} (\vec{a}) = \lim_{\Delta t \rightarrow 0} \left(\frac{\Delta \vec{v}}{\Delta t} \right)$$

کله چې Δt د صفر په لور تقرب وکړي یعنې:

- لحظه یي تعجیل د مشتق له مفهوم څخه په ګټې اخیستلو سره هم لیکلای شو:

$$\vec{a} = \frac{d\vec{v}}{dt} \Rightarrow \vec{a} = (a_x)\vec{i} + (a_y)\vec{j}$$

- د غورځولو، په حرکتونو کې، د غورځیدونکي جسم د حرکت مسیر په فضا کې عبارت له یو پارابول څخه دی.

- په افقي غورځولو کې، د حرکت معادلې عبارت دي له:

$$x = v_0 t \quad \text{او} \quad y = \frac{1}{2} g t^2$$

- په مایل غورځولو کې، د تعجیل مرکبې په لاندې ډول دي. $a_x = 0$ او $a_y = -g$

- د x او y معادلې د t زمان د تابع په نامه، د غورځولو په حرکتونو کې عبارت دي له:

$$x = (v_0 \cos \hat{\alpha}) t \quad \text{او} \quad y = \frac{1}{2} g t^2 + (v_0 \sin \hat{\alpha}) t$$

- هغه افقي واټن چې غورځول شوی جسم یې د بیرته یا د دویم ځل لپاره د غورځولو لومړنۍ ارتفاع ته د ګرځیدو لپاره وهي، عبارت د غورځول شوي جسم له $Range$ څخه دی او دارنگه افاده کېږي:

$$R = \frac{v_0^2 \sin 2\hat{\alpha}}{g}$$

- د غورځونې په حرکت کې لوړه یا د اوج نقطه (اعظمي ارتفاع)، ترټولو هغه لوړه نقطه ده، چې

$$H = \frac{v_0^2 \sin^2 \hat{\alpha}}{2g}$$

غورځول کیدونکی جسم هغې ته رسېږي، د H په توري ښودل کېږي:

$$t = \frac{v_0 \sin \hat{\alpha}}{g}$$

- د اوج نقطې ته د غورځول شوي جسم د رسید و زمان عبارت دی له:

- په دایره یي حرکت کې د ذرې زاویه یي منځني سرعت د زاویه یي موقعیت د تغیر د نسبت په توګه د هغې پر زمان تعریفېږي.

$$\omega = \frac{\Delta\theta}{\Delta t}$$

- زاویوي لحظوي سرعت کولای شو، د لیمت او مشتق له مفهوم څخه په ګټې اخیستلو سره په لاندې ډول ولیکو:

$$\omega = \lim_{\Delta t \rightarrow 0} \frac{\Delta\theta}{\Delta t} \text{ اویا } \omega = \frac{d\theta}{dt}$$

- په دایره یي یو نواخته حرکت کې، د یوې ذرې زاویه یي سرعت چې پریو دایره یي مسیر حرکت کوي، ثابت پاتې کېږي.

- پریود عبارت له هغه وخت څخه دی چې یوه ذره د دایره یي مسیر پرمخ، یوه بشپړه دوره وهي او د T په توري ښودل کېږي.

- فریکونسي عبارت دی د ذرې د دورانونو له شمیر څخه چې په یوه ثانیه کې سرته رسېږي د نیو (ν) په لاتین توري ښودل کېږي او د اندازه کولو واحد یې $\frac{1}{s}$ او یا HZ (هرتز) دی.

- د پریود رابطه T اود (ν) فریکونسي په لاندې ډول دي:

$$T = \frac{1}{\nu}$$

د دریم څپرکي پوښتنې

1 - د یو جسم د حرکت معادله د SI په سیستم کې د $x = t^3 - 3t^2$ په بڼه دي، مطلوب دي:

a- له 1 څخه تر 2 ثانیو زماني انټروال کې د جسم د منځني سرعت کچه.

b- د $t = 4s$ په لحظه کې د متحرک د سرعت کچه.

c- د 2 څخه تر 5 ثانیو زماني انټروال کې د متحرک د منځني تعجیل کچه.

d- د $t = 4s$ په لحظه کې د متحرک د تعجیل کچه.

2 - یو موټر د سره څراغ په وړاندې ولاړ دی، د څراغ په شنه کیدو، موټر له $2m/s^2$ تعجیل سره په حرکت پیل کوي. په همدې (لحظه) کې، یوه لارې له $36km/h$ ثابت سرعت سره د هغه له څنگ څخه تیرېږي.

a- د $(x-t)$ او $(v-t)$ گرافونه د موټر او لارې لپاره رسم کړئ.

b- وروسته له څومره مودې څخه به موټر لارې ته ورسېږي؟

3 - د یو متحرک د موقعیت (مکان) وکتورونه د $t_1 = 5s$ او $t_2 = 25s$ په لحظو کې په ترتیب سره

$\vec{r}_1 = 2\vec{i} + 14\vec{j}$ او $\vec{r}_2 = 8\vec{i} + 6\vec{j}$ دی. د ذري د منځني سرعت کچه د t_1 او t_2 په دوو لحظو کې پیدا کړئ او د گراف په رسمولو، د \vec{v} لوری وښیئ.


4 - د یو جسم د حرکت معادله د دوولاندنیو رابطو په مرسته په SI کې ورکړل شوې ده.

$$x = 6t \quad \text{او} \quad y = 2t^2 + 1$$

a- د سرعت معادله یې ولیکئ او د سرعت کچه یې په $t = 2s$ کې لاس ته راوړئ.

b- د حرکت د مسیر معادله یې لاس ته راوړئ.

5 - گالیله پخپل یو کتاب کې لیکي «که د 45° درجو زاویې څخه په مساوی کچه زیاتو او یا کمو زاویو سره جسمونه په مایل ډول وغورځول شي، رنجونه یا فاصلې یې سره مساوی دي...» په لاندې شکل کې ددی وینا سموالی لیدل کیږي؟




6 - پریوه رود د یو پیل له پاسه له 20 متري ارتفاع څخه د اوبو پر سطحې یو جسم په افقي ډول په $30m/s$ سرعت غورځوو.

a- څومره موده وروسته به جسم د اوبو پرمخ ولگیږي؟

b- له اوبو سره د لگیدو د نقطې افقي واټن، د غورځولوتر نقطې پوري څومره دی؟

c- له اوبو سره د لگیدو د سرعت کچه، څومره ده؟

7 - په لاندې شکل کې، د توپ لومړنی سرعت داسې محاسبه کړئ چې توپ د ټوکرۍ په منځ کې ولوبږي. ($g = 10m/s^2$)



د نیوټن د حرکت قوانین



په دویم څپرکی کې له ځینو کمیتونو لکه موقعیت، د موقعیت بدلون، سرعت، تعجیل او ... سره اشنا شوو او د دې کمیتونو په تعریفولو سره مو حرکت توصیف کړ. ومولوستل چې شونې ده چې حرکت له ثابت سرعت سره تر سره شي، یا شونې ده چې د جسم حرکت تعجیلی وي او په پایله کې، سرعت بدلون وکړي. مگر د پوښتنو طرحه کولو او هغو ته د ځواب ورکولو څخه مو ډډه وکړه لکه: په کوم حالت کې یو جسم ساکن پاتې کیږي؟ څنگه کولای شو یو ساکن جسم په حرکت راولو؟ کوم لامل د جسم د سرعت د بدلون سبب گرځي؟ کوم عامل د حرکت د تغیر او په ټولو کې کوم لامل د جسم د وضعیت د بدلون سبب گرځي؟ او ... په دې څپرکی کې یادې شوې پوښتنې څېړو، د همدې موخې لپاره د نیوټن د حرکت قوانین تر مطالعې لاندې نیسو، وروسته بیا په ورځني ژوندانه کې د دې قوانینو د پلي کیدو (تطبیق) ساحې تر څیړنې لاندې نیسو. هیله کیږي چې تاسو به د دې څپرکی په پای کې د لاندې موضوعگانو په اړه معلومات په لاس راوړئ.

- د نیوټن درې گوني قوانین،
- د اصطکاک د قوې ډولونه او په ورځني ژوندانه کې یې کارونه،
- د نیوټن د جاذبې قانون،
- د لفت د حرکت څرنگوالي،
- د مصنوعي سپوږمکیو د حرکت دایروي مدار،

1-4: د نیوتن لومړی قانون

عطالت (انرشیا):

له پخوا څخه پوهیږو کله چې په یو ساکن موټر کې ناست یئ او موټر یو ناڅاپه په حرکت پیل کوي، د شا په لور دیکه کیرئ، که چیرې په یو روان موټر کې ناست اوسئ، په یو ناڅاپي دریدو سره به د مخ لور ته دیکه شی. ایا تراوسه موله ځانه پوښتلي چې د دې پېښې د رامنځ ته کیدو لامل څه دی؟

تاسو هغه مهال کولای شئ چې پوښتنې ته ځواب ورکړئ چې قبوله کړئ چې هر جسم د عطالت (انرشیا) لرونکی دی. عطالت له هغه مقاومت څخه عبارت دی چې یو جسم یې د هر حرکت په وړاندې د سکون د حالت په ګډون له ځانه ښيي، او یا په بل عبارت، هیڅ یو جسم دې ته مایل نه دی چې خپل د سکون او یا حرکت حالت ته بدلون ورکړي. که چیرې پر یوه جسم هیڅ بهرنی قوه اغیز ونه کړي، نوموړی جسم خپل حالت ساتي، یعنې که جسم د حرکت په حالت کې وي خپل مستقیم الخط منظم حرکت ته دوام ورکوي او که چیرې د سکون په حالت کې وي، د خپل سکون حالت ساتي. اوس د عطالت د مفهوم په پوهیدلو سره، د هغې پوښتنې څیرلوته مخه کوو، چې د دې لوست په پیل کې وشوه. کله چې یو شخص په داسې یو موټر کې، چې د حرکت په حال کې نه دی، ولاړ وي او موټر یو ناڅاپه په حرکت پیل وکړي، نو موټر یو شخص د شا په خوا لویږي، ځکه چې د نوموړي شخص پښې له موټر سره په حرکت پیل کوي، خو بدن یې چې پر موټر تکیه نلري، د عطالت د خاصیت له مخې غواړي، خپل د سکون حالت وساتي. د تعادل د حالت تر رامنځ ته کیدو وروسته یعنې هغه مهال چې موټر یو ډوله مستقیم الخط حرکت ځان ته غوره کړي، نور نو شخص په موټر کې د حرکت احساس نه کوي، ځکه چې مایل نه دی، یا نه غواړي چې خپل حرکت ودروي. که چیرې موټر یو ناڅاپه برک ونیسي، ویه لیدل شي چې شخص د مخ په لور غورځیږي او لامل یې دا دی چې د شخص پښې د موټر په تا بیعت ساکن او بدن یې د عطالت له خاصیت سره سم غواړي، خپل حرکت ته دوام ورکړي.

فعالیت:



اړین توکي: کاغذ (مقوا)، سکه، ښیښه یې لوبښی یا ګیلاس

کړنلاره: کاغذ پرښیښه یې لوبښی کیرئ او د کاغذ پر مخ سکه کیرئ، تردې وروسته لاندې پړاوونه تر سره کړئ:

1. کاغذ د هغه له مستوي سره موازي په ډېر سرعت را وکارئ.
2. کاغذ د هغه له مستوي سره موازي په لږ سرعت را وکارئ.

په دواړو پړاوونو کې هغه څه چې پښې شوی دی، نوټ کړئ او د ټولګي په بیلابیلو ډلو کې بحث وکړئ، پایله ټولګیوالو ته وړاندې کړئ.

اوس چي د عطالت (انرشيا) په مفهوم بڼه پوه شوو، د نيوتن د لومړي قانون په مطالعه پيل کوو:

نيوتن، انگليسي پوه او عالم د خپلو پخوانيو پوهانو له نظرونو څخه په گټې اخيستلو سره په دې بريالی شو چې د حرکت قوانين چې نن په خپله د هغه په نوم (د حرکت په هکله د نيوتن قوانين) يا ديري، پخپل کتاب کې بيان کړي. هغه لومړی قانون داسې بيان کړی دی:

«یو جسم خپل د سکون حالت او يا د مستقیم خط پرمخ خپل یو ډوله (یونواخت) حرکت ساتي، مگر دا چې ديوې قوې تر اغيز لاندې، د خپل حالت بدلون ته اړکړای شي».

له لومړي قانون څخه پایله ترلاسه کيږي چې که پر یوه جسم قوه واره نه شي، که چيرې ساکن وي، ساکن پاتې کيږي او که چيرې په حرکت کې وي، خپل حرکت ته په ثابت سرعت سره دوام ورکوي.

د هغه څه په پام کې نیولو سره چې تراوسه وویل شول، د نیوتن لومړي قانون ته، د عطالت (انرشيا) قانون هم وايي. خپلو شاوخوا جسمونو ته وگورئ، ایا کولای شئ داسې یو جسم پیدا کړئ چې قوه پرې واره نشي؟ ترڅو وکولای شئ، د نیوتن لومړی قانون په بشپړه توگه پلی کړو. لکه څرنګه چې په ټولو

جسمونو د وزن قوه واردېږي، په پایله کې نشو کولای داسې یو جسم پیدا کړو چې قوه پرې واره نشي. نن پوهان د نیوتن له لومړي قانون څخه د ځمکې بهر ته د سپورمکیو او فضايي بیړیو د لیرلو لپاره گټه اخلي. کله چې بیړۍ په پوره اندازه له ځمکې څخه لیرې، په ارام (گل) ماشین او په ثابت سرعت سره خپل حرکت ته دوام ورکوي. (ولې؟)

2-4: د نیوتن دویم قانون

د نیوتن په لومړي قانون کې مو لوستل چې جسم خپل د سکون حالت ساتي، په هغه صورت کې چې کومه قوه پرې عمل ونه کړي او یا برعکس، که چيرې جسم په حرکت کې وي او قوه پرې عمل ونه کړي، جسم خپل د ثابت حرکت حالت د مستقیم خط پرمخ ساتي.

مگر پر جسم د واره قوې، کتلې او د حرکت د تعجیل ترمنځ کومه رابطه شتون لري؟

موږ په ورځني ژوندانه کې گورو چې د یو غټ جسم د حرکت لپاره نسبت یو وړوکی جسم ته، ډېرې قوې ته اړتیا ده. همدارنګه پوهیږو چې په همدې عین قوې کولای شو وړوکی جسم ته دلوی جسم پرتله ډېر چټک حرکت ورکړو. له دې ځای څخه پایله تر لاسه کيږي چې د جسمونو د تعجیل، کتلې او هغه قوې ترمنځ چې پر جسمونو تطبیق کيږي، اړیکه شته. پر جسم باندې د واره قوې، کتلې او د جسم د حرکت د تعجیل ترمنځ اړیکه، د نیوتن د دویم قانون موضوع ده. د نیوتن دویم قانون دا بیانوي چې «که پر یو جسم قوې واردې شي، جسم داسې تعجیل اخلي چې پر جسم د واردو شوو قوو له محصلې سره مستقیم نسبت لري، له هغې سره هم لوري دي او د جسم له کتلې سره معکوس نسبت لري».

که چيرې د جسم کتله m او پرې واره قوه \vec{F} وي، د نیوتن دویم قانون د لاندې رابطې له مخې بیانېږي:

$$\vec{F} = m \cdot \vec{a} \quad \text{او یا} \quad \vec{a} = \frac{\vec{F}}{m}$$

د قوې د اندازه کولو واحد، نیوتن (N) دی، چې د پورته رابطې له مخې تعریفیږي. که چیرې په دې رابطه کې، کتله د کیلوگرام Kg پرنسټ او تعجیل د متر پر ثانیه مربع (m/s^2) پرنسټ وي، قوه د $kg \cdot m/s^2$ پرنسټ حسابیږي چې دا د نیوتن (N) په نامه یادوو. له دې امله «یونیوتن»، د هغې قوې کچه ده چې که پریوه جسم چې $1kg$ کتله لري وارده شي، هغې ته د یو متر في ثانیه مربع برابر تعجیل ورکوي».

مثال: یو جسم چې $20kg$ کتله لري، له $1.5m/s^2$ تعجیل سره په حرکت کې دی. پر جسم د وارده قوو محصله څو نیوتن ده؟

حل:

$$\vec{a} = \frac{\vec{F}}{m} \Rightarrow 1.5 = \frac{F}{20} \Rightarrow F = 1.5 \times 20 = 30 \text{ N}$$

مثال: د $m_1 = 5 \text{ kg}$ او $m_2 = 12 \text{ kg}$ پر هرې کتلې باندې 15 N قوه واردوو، د هرې کتلې تعجیل حساب کړئ.

حل:


$$\vec{a} = \frac{\vec{F}}{m}$$

$$a_1 = \frac{15}{5} = 3 \text{ m/s}^2 \text{ او } a_2 = \frac{15}{12} = 1.25 \text{ m/s}^2$$



پوښتنه:

څومره قوه په کارده یو موټر د 1500 kg کتلې په لرلو سره چې له 100 km/h سرعت سره په حرکت کې دی، د 55 m واټن له وهلو څخه وروسته ودروي؟




3-4: د نیوتن دریم قانون

د نیوتن لومړي قانون د جسم وضعیت د قوې د نه شتون پر مهال او د نیوتن دویم قانون، د جسم وضعیت هغه مهال چې د قوې تراغیز لاندې وي، بیانوي. خو دا قوانین دا نه روښانه کوي چې پر جسم وارده قوه له کومه ځایه پرهغې واردیږي؟ د نیوتن دریم قانون همدا مسئله څیړي چې پر جسم وارده شوې قوه له کوم ځایه واردیږي. که چیرې خپلو ورځنیو کړنو ته څیر سره شو. و به لیدل شي چې یو جسم تل پر بل جسم قوه واردوي.

(4-1) شکل، څټک یوه قوه پرمیخ واردوي اومیخ هم د څټک د قوې په خلاف لوري، پرخټک قوه واردوي.

د فوتبال لوبغاړی په خپله پښه توپ وهي. یعنې د پښې په مرسته پر توپ قوه واردوي. کله چې یو شخص یو جسم د ځمکې پر مخ راکاږي، پر هغه قوه واردوي او یا هغه خټک چې پر میخ وهل کیږي، پر میخ قوه واردوي، د نیوتن د دریم قانون په بیانولو سره، دا څرگندوي چې قوه پر یوه جسم تل د بل جسم لخوا واردېږي او پردې سر بیره دا څرگنده وي چې د قوې واردول، یوازینیز عمل نه بلکې دا پخپله یو دوه اړخیزه (دوه لوري) عمل دي.





(4-2) شکل، که چیرې ستاسو لاس د میز پر ځنډې قوه ورده کړي، میز هم په هماغه کچه خو ستاسو د لاس دلوری خلاف قوه واردوي.

د نیوتن دریم قانون بیانوي چې «کله چې یو جسم پر بل جسم قوه واردوي، دویم جسم هم پر لومړني جسم برابره (مساوي) قوه، خو هغه ته په مخالف لوري واردوي» که چیرې هغه قوه چې لومړنی جسم یې پر دویم جسم واردوي، د (عمل) قوه وبولو، د دویم جسم قوه چې پر لومړي جسم واردېږي د (عکس العمل) قوه ده.

په (4-3) شکل کې د $\vec{F}_{1,2}$ (هغه قوه چې لومړنی جسم یې پر دویم جسم واردوي) د عمل قوه اود $\vec{F}_{2,1}$ (هغه قوه چې دویم جسم یې پر لومړني جسم واردوي) د هغې د عکس العمل قو

(ده):

$$\vec{F}_{1,2} = -\vec{F}_{2,1} \Rightarrow F_{1,2} = F_{2,1}$$



(4-3) شکل

د عمل او عکس العمل قوو د پیژندلو لپاره پام وکړئ: دا قوې تل یو له بل سره په یوه کچه او اندازه یو د بل په خلاف لوروکې وي.



شکل (4-4)

نور هم وپوهیږئ:


د نیوتن له دریم قانون څخه په عمل کې د کار اخیستلو یو مهم ځای د ځمکې له سطحې څخه فضا ته د هوایي بیړیو (سفنو) توغول یا ویشتل دي. فضايي بیړۍ د هغه گاز په مرسته چې له ماشین څخه یې خارجېږي، په عمودي توګه د ځمکې پر سطحه قوه واردوي او د نیوتن د دریم قانون له مخې، د بیړۍ له ماشین څخه خارج شوی گاز هم په همغه کچه قوه خو په خلاف لوري (په پورته لوري) پر فضايي بیړۍ واردوي



بحث وکړئ:

د ټولګي په بیلابیلو ډلو کې په دې هکله چې «کوم دلیل د دی لامل ګرځي چې موټر د مخ لورته حرکت وکړي» بحث وکړئ او د خپلو بحثونو پایله ټولګیوالو ته وړاندې کړئ.

مثال: د (4-5) شکل په څیر دیو طناب یو سر په دیوال کې کلک کړئ او بل سر یې د خپل ځان په لور راکارئ. که چیرې طناب له دیوال څخه جلا نه شي، د عمل او عکس العمل قوې (دلاس او طناب) او (دیوال او طناب) ترمنځ مشخصې کړئ.




شکل (4-5) د

حل:

د شکل په مختلفو برخو کې، قوې د لاس، طناب او دیوال ترمنځ ښودل شوي دي. په دې شکلونو کې مولا 1 جسم، طناب 2 جسم او دیوال 3 جسم په نومونو نومولې:

$$\vec{F}_{1,2} = -\vec{F}_{2,1} \quad \text{عمل و عکس العمل} \Rightarrow F_{1,2} = F_{2,1}$$


$$\vec{F}_{2,3} = -\vec{F}_{3,2} \quad \text{عمل و عکس العمل} \Rightarrow F_{2,3} = F_{3,2}$$



شکل (4-6)



فعالیت:



شکل (4-7)

یو جسم د فنر په یوه سر وصل کړئ او فنر له بل سر څخه وڅړوئ، که چیرې سیستم (جسم - فنر) د سکون په حال کې وي:


a- پر جسم واردې شوې قوې مشخصې کړئ.

b- د دې قوو عکس العمل مشخص کړئ او څرگنده کړئ چې هره یوه په کوم جسم واردېږي؟

د اتکا عمودي قوه

یو جسم په نظر کې ونیسئ چې د (4-8) شکل په څیر د میز پراخې سطحې د سکون په حالت کې وي، په دې وضعیت کې کومې قوې پر جسم واردېږي؟

که چیرې د جسم کتله له m سره برابره وي. د جسم د وزن قوه $w = mg$ د ځمکې له خوا پر جسم واردېږي او هغه مخ بښکنه راکاږي، نو ولې مخ بښکنه حرکت نه کوي؟ (4-8) شکل




لکه څنګه چې جسم ساکن دی، د حرکت تعجیل یې صفر دی یعنې ($a = 0$). د نیوټن له دویم قانون څخه پایله ترلاسه کېږي چې پر جسم د وارد شوو قوو محصله صفر ده ($F = ma = 0$) په پایله کې، باید د جسم له وزن سره مساوي یوه قوه، خو په خلاف لوري کې پرې عمل وکړي، تر څو د وزن د قوې په خنثي کولو سره د جسم له تعجیل اخیستلو څخه مخنیوي وکړي. په (4-9) شکل کې پر جسم واردې شوې قوې ښودل شوي دي. د N قوه چې د میز لخوا پر جسم واردېږي د «اتکا عمودي قوه» بولو. چې د نیوټن له دویم قانون څخه په گټې اخیستلو سره، کولای شولیکو:

$$F = ma = 0$$

$$N - W = 0$$

$$N = W$$



شکل (4-9)


اوس فرض کړئ چې د (4-10) شکل په څیر، یوه قوه F په کچه په عمودي ډول او مخ په بښکنه پر جسم واردوو. ایا میز د اتکا عمودي قوه چې پر جسم واردوي، تغیر کوي؟

پر جسم واردې شوې قوې مو په (4-11) شکل کې ښودلې ده، لکه څنګه چې د جسم تعجیل صفر دی ($a = 0$)، په پایله کې د نیوټن د دویم قانون پر بنسټ کولای شو ولیکو:


$$F = ma = 0$$

$$N - F - W = 0$$

$$N = F + W$$



شکل (4-10)



شکل (4-11)

نو له دې امله د اتکاء عمودي قوه، د (F) په کچه زیاته شوې ده.

فعالیت:



د یوې فنري تلې پرمخ ودرېږئ او هغه عدد چې تله یې په لاندې حالتونو کې راښيي ولولئ

a- د تلې پرمخ ساکن ولاړئ؟

b- په داسې حال کې چې د تلې پرمخ ولاړئ، پخپل لاس باندې پر هغه میز چې ستاسو تر څنګ دی تکیه وکړئ.

4-4: د نیوټن د قوانینو پلي (تطبيق) کول




په تصویر کې یوتن چې په رسی کې څرېدلی دی. ښایي هیڅکله د نیوټن د قوانینو په هکله فکر ونه کړي، خو نوموړي قوانین پرې په هره ګرۍ کې چې هغه د خپل ځان د تعادل ساتلو لپاره کوښښونه کوي، دخیل او اغیز کوي. هغه پر هغه قوو چې په رسی باندې د هغه د وزن په وړاندې د مقاومت کولو لپاره عمل کوي او همدارنګه پر هغه قوو چې د څرخونو له امله مطلوبه لوروته موجه شوي دي، باوري دی هغه کولی شي خپل ذهن ته د اصطکاک د ذاتي قوې چې د هغه د لاسونو او رسی ترمنځ عمل کوي، پراختیا (انکشاف) ورکړي.

مور له ټولو پېښو سره په ورځني ژوندانه کې، که چيرې پوهيرو يا نه پوهيرو د نيوتن د قوانينو تابع يو. تاسو نشئ کولای ددې قوانينو له اصولو څخه په سرغړونې د خپل بدن غړوته حرکت ورکړئ، يو موټر وچلوئ او يا يو توپ پورته واچوئ او... لنډه دا چې ټول قوانين زموږ دهستی لپاره د همدې درې بنسټيزو بيانونو چې د نيوتن د درې قوانينو څرگندونکي اود مادې او دهغې د حرکت اړوند دي، محصور شوي دي. د نيوتن قوانين په حيرانوونکي ډول په کهکشانونو، سيارو او ان له يوې ونې څخه ديوې منې په لويدلو چې په ظاهره کې يوه ډېره ساده او طبيعي پېښه گڼل کيږي، په داسې حال کې چې دا قوانين زموږ د ورځني ژوندانه په ټولو پېښو کې د تطبيق وړ او د حرکت د لاملونو مطالعه کول، د هسټي د عالم ډير مغلق اسرار مور ته راپېژني.


نن ورځ مور تراوسه د نيوتن قوانين د فزيک په ټولو برخو کې، بنسټيز او اړين گڼو. غوره ده چې ووايو دا قوانين کولای شي د حرکت د علم د تحليل او توضيح لپاره، د سمبست ډېر غوره مهر ولگوي خو نه ډېر بشپړ. که څه هم د شلمې پېړۍ په لومړيو کې فزيک پوهانو کشف کړه چې د نيوتن قوانين يوازې دهغو جسمونو لپاره چې سرعت يې د نور له سرعت څخه لږ او يا د نور سرعت ته نږدې وي او همدارنگه د هغو جسمونو لپاره چې کتلې يې د اندازې له مخې لويې او يا له اتومونو سره برابري وي، د تطبيق وړ دي. خو د انسانانو په ورځنيو تجربو کې تراوسه هم د نيوتن قوانين د تطبيق ډېره ستره او پراخه ونډه لري. د نيوتن د حرکت قوانين پر ډيرو او بيلا بيلو سيستمونو لکه چې په پخوانيو بحثونو کې مومطالعه کړل، تطبيق کيدای شي، په دې بحث کې به د نوو قوو ډولونه په نوو سيستمونو کې چې د نيوتن قوانين کولای شي، په مختلفو مسيرونو د حرکت په حال کې جسمونو باندې د تطبيق وړ وي، مطالعه کړئ. هغه څه چې وويل شول، په نړۍ کې د نيوتن د قوانينو د تطبيق د بي شيمره مواردو ډيرې محدودې بيلگې وې.

د جسمونو په انتقالي تعادل کې د نيوتن د قانون تطبيق


کله چې وايو چې جسم په انتقالي تعادل کې دی، د دې معنا ورکوي چې پر هغه جسم دواړه قوو محصله صفر ده، يعنې $\sum \vec{F} = 0$. د نيوتن د دويم قانون له مخې پورتنی بيان له دې سره معادل دی چې ووايو د جسم تعجيل صفر دي. په دوه بعدي سيستمونو کې انتقالي تعادل په دوو بعدونو کې په مستقل ډول تطبيق کيږي. يعنې $\sum F_x = 0$ او $\sum F_y = 0$ لکه څنگه چې پوهيږئ، هغه اجسام چې دوه ډوله حرکتونه (خطي او دوراني) لري، په هغو کې دوراني تعادل په هماغه کچه مهم دی چې انتقالي تعادل پکې د اهميت وړ گڼل کيږي. اوس کله چې له تعادل څخه نوم اخلو، زموږ موخه انتقالي تعادل دی. لاندې شکلونه د انتقالي تعادل مختلفې بيلگې را ښيي.




(a)




(b)




شکل (4-12)




(c)



(d)



په (4-13) شکل کې د نیوټن د قانون تطبیق د انتقالي تعادل بحث د یوې مایلې سطحې پرمخ د یوې عمومي بیلگې په توګه مطالعه کوو. په دې شکل کې لیدل کیږي چې دوه بلوک د یو تار په مرسته سره وصل شوي او د تار یو سر له دیوال سره تړل شوی دی.



شکل (4-13)

اوس په دې شکل کې د نیوټن له دویم قانون څخه په ګټې اخیستلو او د انتقالي تعادل د شرط له مخې، که چیرې د لاندني بلوک کتله 1.0Kg او د پورتنی بلوک کتله 2.0Kg او د میلان سطحې ورکړل شوي زاویه 31° وي، د تار د رابنګلو (کشش) قوه په لاندې وضعیتونو کې پیدا کړئ.

- a- د هغه تار رابنګل چې له دواړو بلوکونو سره وصل دی.
- b- د هغه تار رابنګل چې له دیوال سره تړلي دی.

په دایره یي حرکت کې د نیوټن د دویم قانون پلي کول

د نیوټن د دویم قانون پر بنسټ، که چیرې پر یو متحرک جسم کومه قوه عمل و نه کړي، جسم په ثابت سرعت او لوري خپل حرکت ته دوام ورکوي، یعنې د یو جسم د سرعت او حرکت د لوري د بدلون لپاره یوې قوې ته اړتیا ده. د بیلگې په توګه که چیرې یو موټر د یو دایروي مسیر پرمخ له ثابت سرعت سره چلوی، د موټر د حرکت لوري په دومداره توګه په هره ګړۍ کې بدلون کوي. د دې لوري د بدلون لپاره یوه قوه باید پر موټر عمل وکړي، موږ غواړو هغه دوه شپونه د هغې قوې په هکله چې د دایروي حرکت لامل کیږي، مطالعه کړو.

یو د دې قوې لوری او بل یې مقدار. لومړی راځی چې د دې قوې لوری مطالعه کړو. فرض کوو یو پنډوسکی (توپ) چې د (4-14) شکل په څیر له یوه تار سره تړل شوی دی زموږ د سر له پاسه په دایره یې حرکت څرخيږي. کله چې تاسو توپ ته دوره ورکوئ، د رابنکلو یوه قوه په تار کې محسوسوئ چې ستاسو لاس بهر لوري ته راکاږي. په څرگند ډول د تار په بل سر کې چې له توپ سره وصل دی، د رابنکلو دا قوه مخالف لوري یعنی د دایرې د مرکز په لور عمل کوي چې په لنډه توگه داسې ویلې شو:




شکل (4-14)

(ددې لپاره چې یو جسم وکولای شي، په ثابت سرعت د یوې دایرې پرمخ حرکت وکړي، یوه قوه چې لوری یې د دایرې د مرکز په لور وي، باید پرې عمل وکړي، ترڅو نوموړی جسم د دایرې د مرکز په لور راوکاږي).

لکه څنگه چې توپ د دایرې مرکز لوري ته راکښل کیږي، په لومړيو کې دا نا آشنا او غیر عادي معلومیږي. چې څرنگه یو توپ چې په ثابت سرعت حرکت کوي، د تعجیل لرونکی دی. ځواب دا دی چې تعجیل هغه مهال منځ ته راځي چې سرعت او یا د حرکت لوري بدلون ومومي.

په دایروي حرکت کې د حرکت لوري هره گړۍ بدلون مومي. د مرکز په لور د تعجیل پایله د تعجیل الی مرکز (د مرکز لور متمایل تعجیل) (Centripetal acceleration) په نامه یادوي چې له دې وروسته هغه په a_{cp} بڼیو. راځی چې د \vec{a}_{cp} کچه د هغه جسم لپاره چې د v په ثابت سرعت د یوې دایرې پر مخ I^2 په شعاع راڅرخي، محاسبه کړو.



شکل (4-15)

یوه ذره د یوې دایرې پر مسیر چې مرکزي (O) دی، په حرکت کې دی. ذره ثابت ده، خو سرعت یې په ثابت ډول د بدلون په حال کې دی.

د (15-4) شکل یو دایره یی مسیر د دایرې له O مرکز سره د وضعیه کمیټونو په مبدا کې ښيي. پر دایرې باندي د P په نقطه کې د تعجیل د حسابولو لپاره لومړې منځنی تعجیل \vec{a}_{av} د 1 نقطې څخه تر 2

$$\vec{a}_{av} = \frac{\overline{\Delta v}}{\Delta t} = \frac{\vec{v}_2 - \vec{v}_1}{\Delta t} \quad \text{نقطې پورې په دې ډول لاسته راوړو.}$$

لحظه یی تعجیل د P په نقطه کې عبارت دی د $\frac{\overline{\Delta v}}{\Delta t}$ له لیټ څخه، کله چې 1 او 2 نقطې یو له بل سره ډیرې نژدې شي. یو ځل بیا پورتنی شکل ته وگورئ، لیدل کیږي چې \vec{v}_1 د θ زاوې د افقي خط له پاسه او \vec{v}_2 د همدې θ زاوې د افقي خط لاندې واقع دي. دواړه \vec{v}_1 او \vec{v}_2 د هغه کچې لرونکي دي چې په لاندې توگه دواړه وکتورونه کولای شو ولیکو:

$$\vec{V}_1 = (v \cos \hat{\theta})x + (v \sin \theta)y$$

$$\vec{V}_2 = (v \cos \hat{\theta})x + (-v \sin \theta)y$$

د پورتنیو اړیکو د پایلې له تفریق څخه \vec{a}_{av} دا ډول لاس ته راوړو:

$$\vec{a}_{av} = \frac{\vec{v}_1 - \vec{v}_2}{\Delta t} = \frac{-2v \sin \hat{\theta}}{\Delta t} y$$

په یاد ولرئ چې د \vec{a}_{av} لوري د P په نقطه کې د دایرې د مرکز په لوري دی. د محاسبې د بشپړولو لپاره Δt (هغه زمان چې جسم د 1 نقطې څخه 2 نقطې ته ځي) ته اړتیا لرو.

لکه څنگه چې د جسم سرعت، v او $d = r(2\hat{\theta})$ ده، وهل شوې فاصله د 1 له نقطې څخه تر 2 نقطې پورې دی په نوموړې رابطه کې θ په رادیان اندازه کیږي، په پورتنۍ رابطه کې د d په وضع کولو سره، د Δt قیمت دا رنگه په لاس راوړو:

$$\Delta t = \frac{d}{v} = \frac{2r\hat{\theta}}{v}$$

د Δt او \vec{a}_{av} قیمتونو د پرتله کولو څخه چې پورته حاصل شوی، لرو:

$$\vec{a}_{av} = \frac{-2v \sin \hat{\theta}}{(2r\hat{\theta}/v)} y = -\frac{v^2}{r} \left(\frac{\sin \hat{\theta}}{\hat{\theta}} \right) y$$

د P په نقطه کې د \vec{a} د پیدا کولو لپاره راځئ چې 1 او 2 نقطې د P نقطې ته تردې حده نژدې کړو چې صفر ته تقرب وکړي. (تاسو پوهیږئ کله چې θ زاویه صفر ته تقرب وکړي، نو په هغه صورت کې

$$\lim_{\hat{\theta} \rightarrow 0} \frac{\sin \hat{\theta}}{\hat{\theta}} = 1 \quad \text{نسبت د 1 په لور تقرب کوي) یعنې:}$$

بلاخره لحظه یی تعجیل د P په نقطه کې عبارت دي له: $\vec{a} = -\frac{V^2}{r} y = -a_{cp} y$

لکه څنگه چې وویل شول، د تعجیل لوری د دایرې د مرکز په لوري دی او لیدل کیږي چې مقدار یې $a_{cp} = \frac{V^2}{r}$ دی. اوس پورتنۍ پایلې دا ډوله خلاصه کوو:

کله چې یو جسم د (v) په سرعت په دایره یې مسیر د (r) په شعاع حرکت کوي، الې مرکز تعجیل یې عبارت له $a_{cp} = \frac{V^2}{r}$ څخه دی. یوه قوه باید پر جسم عمل وکړي تر څو نوموړي جسم ته دایره یې حرکت ورکړي. د m په کتلې د یوه جسم لپاره، د محصله عاملې قوې کچه د لاندې رابطې له مخې

$$F_{cp} = ma_{cp} = m \frac{V^2}{r}$$

د دې قوې لوری د دایرې د مرکز په لور مواجه دی. باید پوه شو چې الې مرکز قوه F_{cp} کولای شي، په یو شمیر ډیرو لارو منځ ته راشي. د بیلگې په توگه F_{cp} شونې ده چې په پورته توگه د یو تار رابنګل وي، بڼایي د اصطکاک له امله د سرک او موټر د ټایرونو ترمنځ رامنځ ته شي (کله چې موټر په یو سرک کې دوره وهي) F_{cp} کیداشي د جاذبې داسې قوه وي چې د مصنوعي سپورمې د څرخیدو او یا د ځمکې په شاوخوا د سپورمې د دوران لامل وي. نو F_{cp} له هغې قوې څخه عبارت دی چې باید شتون ولري تر څو د دایره یې حرکت سبب وگرځي.

4-5: د اصطکاک قوه

په پخوانیو ټولګیو کې د اصطکاک سره په لنډ ډول اشنا شوی. ورځنۍ تجربې ښيي چې که چیرې یوه گلوله د افقي سطحې پرمخ په حرکت راشي، نوموړې گلوله د یو څه واټن له وهلو څخه وروسته ودرېږي، په داسې حال کې چې د نیوتن د لومړي قانون پر بنسټ دغه گلوله باید خپل مستقیم الخط منظم حرکت ته د تل لپاره دوام ورکړي. اوکه چیرې یوه رقاصه په اهتزاز راوستل شي، کتل کیږي چې د زمان په تیریدو د رقاصي واټن له عمودي خط څخه ورو ورو کمېږي او په پایله کې رقاصه درېږي.


اما د میخانیکي انرژي د تحفظ د قانون له مخې، د پتانسیل انرژي د بدلیدو دلیل په حرکي انرژي باندې او د هغې برعکس، باید د نوموړې رقاصي اهتزاز له عمودي خط څخه په عین واټن په متناوبه توگه د تل لپاره تکرار شي او کموالی په دې واټن کې هیڅکله ونه کتل شي. په افقي سطحې باندې د گلولې له ساکن کیدو او له عمودي خط څخه د رقاصي د واټن د کمیدو څخه پایله ترلاسه کیږي چې حتما د هغو د حرکت د لوري په خلاف یوې قوې عمل کړی دی چې دې قوې ته د اصطکاک قوه وایي.

د اصطکاک قوه هغه مهال منځ ته راځي، چې یو جامد جسم پر بل جامد جسم، د مایع او یا گاز په منځ کې حرکت وکړي. د اصطکاک قوه په دوو حالتونو کې څیږو.


1. جسم نسبت هغې سطحې ته چې پرې ایښی دی، رابنګل کیږي، خو ساکن پاته کیږي په دې حالت کې، د اصطکاک قوه د ستاتیکي (سکون) اصطکاک قوې په نامه یادوي.

2. جسم نسبت هغه سطحې ته چې ورباندې دی، په حرکت کې وي، په دې حالت کې د اصطکاک قوه ډینامیکي (حرکي) اصطکاک قوه نوموي. په لاندې ډول هر یو تر مطالعي لاندې نیسو:


1 - **د سکون (ستاتیکي) اصطکاک قوه:** د جامداتو ترمنځ اصطکاک چې یوله بل سره په تماس کې دي، د دې له امله منځ ته راځي چې د اجسامو د تماس سطحه هیڅکله اواره او مسطحه نه وي. له دې امله کله چې یو جامد جسم د بل جامد جسم پرمخ رابنګل کیږي، په دې حالت کې د نوموړو اجسامو سطحې یو د بل له پاسه اصطکاک تولیدوي.




(a)



(b)



(c)



(d)

(4-16) شکلونه

اوس فرض کړئ یو جسم د (a) د شکل په څیر، د یوې افقي سطحې پرمخ د سکون په حالت کې دي. په جسم د \vec{F} قوه واردوو.

په پیل کې د دې قوې کچه کوچنۍ او له \vec{F} سره برابره نیسو. هغسې چې جسم ساکن پاته شي. د (b) شکل، څرنگه چې جسم ساکن دی، د نیوتن د دویم قانون له مخې باید پر جسم دواړه قوو محصله صفر وي. نو له دې کبله باید د \vec{f}_s په څیر افقي قوه پر جسم وارده شوي وي. تر څو د \vec{F}_1 قوې د اغیز په خنثي کولو سره، د جسم د حرکت د تعجیل نیولو مخه نیول شوې وي.

د \vec{f}_s قوه د اتکاء سطحه پر جسم واردوي. دې قوې ته، «د ستاتیکي اصطکاک قوه» وایو.

$$a = \frac{F}{m}$$

$$a = 0$$

$$F_1 - f_s = 0 \Rightarrow f_s = F_1$$


که په همدې ترتیب سره د \vec{F}_1 قوې کچه ور زیاته شي او د \vec{F}_2 کچې ته یې ورسوو. په دې حالت کې، که چیرې جسم همدارنگه ساکن پاته شي، د پورتنی ورته استدلال له مخې دې پایلې ته رسیږو چې د اصطکاک ستاتیکي قوه هم زیات شوې او له \vec{F}_2 سره برابره شوې ده، له دې امله د \vec{F} د قوې په زیاتولو سره د ستاتیکي اصطکاک قوه هم زیاتېږي.

که چیرې په همدې ترتیب د \vec{F}_2 قوې کچه ورزیاته کړو او په \vec{F}_3 یې وښیو، جسم د حرکت په بهیر کې واقع کیږي. دا په دې معنا دي چې که چیرې د \vec{F}_3 کچه د \vec{F}_s د قوې له کچې څخه لږ څه زیاته شي، جسم ساکن نه پاته کیږي او په حرکت پیل کوي. په دې حالت کې د اصطکاک قوې ته «د حرکت په حال د اصطکاک قوه» ویل کیږي او په $f_{s \max}$ ښودل کیږي. د نیوټن له دویم قانون څخه پایله ترلاسه کیږي چې په وروستي حالت کې $f_{s \max} = F_3$ دي او همدارنگه د اصطکاک کچه د حرکت پرمهال کولای شو، له لاندې رابطې څخه لاس ته راوړو: (a) $f_{s \max} = \mu_s \cdot N$. . .

په دې رابطه کې N د اتکاء عمودي قوه ده، μ_s د ستاتیکي اصطکاک ضریب نومېږي چې د هغو سطحو چې یو له بله سره په تماس کې دي، د هغو د نوعیت او طبیعت تابع دي. μ_s پرته له واحد یو فزیکي کمیت دی. ولې؟

یادونه: د a رابطه یوازې په هغه حالت کې سمه ده چې جسم د حرکت په حال کې وي. له دې کبله د ستاتیکي اصطکاک قوه تل « $\mu_s N$ » له کچې څخه کوچنۍ او زیات حد (Maximum) یې د $\mu_s N$ برابر دی، یعنې: $f_s \leq \mu_s \cdot N$ دی.

مثال: یو جسم له 10kg کتلې سره د افقي سطحې پرمخ د $\mu_s = 0.4$ ستاتیکي اصطکاک له ضریب سره په 25 نیوټن قوې سره راکاږو، خو په خوځولې قادر نه یو. د اصطکاک قوه به د نیوټن په حساب څومره وي؟



$$\left. \begin{array}{l} m = 10\text{kg} \\ \mu_s = 0.4 \\ F = 25\text{N} \\ V = 0 \\ f_s = ? \end{array} \right\}$$


حل: څرنگه چې د F قوې په واردولو سره، جسم حرکت نه کوي او ساکن پاته کیږي، په دې معنی چې د جسم د ستاتیکي اصطکاک قوې مقدار ددې وارده قوې له مقدار څخه زیات دی. یعنې:

$$F_s = \mu_s \cdot N = \mu_s \cdot m \cdot g = 0.4 \times 10\text{kg} \times 10 \frac{\text{m}}{\text{s}^2} = 40\text{N} > F$$



پوښتنه:


په شکل کې یو جسم له 2kg کتلې سره د افقي سطحې پرمخ قرار لري او د F_1 او F_2 قوې چې د هرې یوې کچه 5 نیوټن ده، پر جسم عمل کوي، جسم د یو ډوله (یونواخت) حرکت په حال کې دی. د جسم او افقي سطحې ترمنځ د ستاتیکي اصطکاک ضریب پیدا کړئ.



2- **د حرکي (ډینامیکي) اصطکاک قوه:** فرض کړئ چې یو صندوق د یوې افقي سطحې پرمخ راکاږئ. که چیرې صندوق نور نه راکاږئ، گورئ به چې سرعت یې ورو، ورو کمېږي او خو شپې وروسته درېږي. که چیرې موټر چې د افقي سطحې پرمخ د حرکت په حال کې دی، برک نیسي، له لږې مودې وروسته موټر درېږي. دې ته په پام کولو سره چې قوه، د سرعت د بدلون لامل دی، باید یوه قوه د جسم د حرکت په خلاف لوري، په جسم وارده شوې وي. دا قوه د اصطکاک له حرکت (ډینامیکي) قوې څخه عبارت ده. کله چې یو جامد جسم د بل جامد جسم پرمخ حرکت وکړي، د هر جسم د تماس له سطحې سره موازي یوه قوه، د یو جسم څخه پر بل جسم واردېږي چې د اصطکاک ډینامیکي (حرکي) قوه نومېږي. په دې ځای کې هم د پورته رابطې په څیر لاندې معادله صدق کوي:

$$F_k = \mu_k \cdot N$$

μ_k د ډینامیکي (حرکي) اصطکاک له ضریب څخه عبارت دی.



شکل (4-19)

بحث وکړئ:

د ټولګي په بیلابیلو ډلو کې «د سناتیکي اصطکاک او حرکي اصطکاک قوو ترمنځ توپیر» په هکله پخپلو کې بحث وکړئ او پایله یې ټولګیوالته واورئ.

مثال: یو جسم په 12 kg کتلې سره د یو تناب په مرسته چې ورسره وصل شوی دی، د افقي سطحې پرمخ راکاږو، که چیرې د تناب لوری افقي او د دواړو جسمونو د تماس د سطحې ترمنځ د حرکي اصطکاک ضریب مساوي له 0.25 سره وي. پر جسم وارده شوې د حرکي اصطکاک قوه څو نیوتنه ده؟ ($g = 10\text{ m/s}^2$ سره فرض کړئ).

حل: پر جسم واردې شوې قوې په لاندې شکل کې ښودل شوي دي. څرنگه چې جسم د افقي سطحې په امتداد حرکت کوي، د نیوتن له دویم قانون څخه پایله ترلاسه کېږي، چې پر جسم دواړه قوو محصله په عمودي لوري کې صفر دی:

$$N - W = 0$$


$$N = W = mg$$

$$N = 120\text{ (N)}$$

$$f_k = \mu_k \cdot N$$

$$f_k = 0.25 \times 120$$

$$f_k = 30\text{ (N)}$$



شکل (4-20)

مثال: په مخکیني مثال کې، که چیرې تناب په $F = 36 N$ قوې سره کش کړو، د حرکت تعجیل به څومره وي؟


حل: د تعجیل د محاسبې لپاره د نیوټن له دویم قانون څخه گټه اخلو. پر جسم د واردو شوو قوو محصله برابره ده له:

$$F - F_K = m \cdot a$$

$$\Rightarrow a = \frac{F - F_k}{m} = \frac{36 - 30}{12}$$

$$a = \frac{6}{12} = \frac{1}{2} \frac{m}{s^2} = 0.5 \frac{m}{s^2}$$

تمرین:


په مخامخ شکل کې، جسم له $4 m/s^2$ تعجیل سره د حرکت په حال کې دی. که چیرې د جسم کتله $20 kg$ وي، د حرکي اصطکاک ضریب یې پیدا کړئ. 

4-6: د نیوټن د جاذبې قانون

ایا تر اوسه موله خپله ځانه پوښتلي چې ولې کله چې یو جسم پورته خواته غورځوو، پس له یوې مودې څخه بیرته ښکته لوبړي؟ او یا ولې اوبه په ویا لوکې مخ ښکته حرکت کوي؟ له پخوا زمانو څخه، بشر پوهیده چې ځمکه، خپل نژدې جسمونه د ځان په لور راکاږي، دې قوې ته د جاذبې قوه وايي. نیوټن انګلیسي پوه (عالم) د جاذبې د قانون په بیانولو سره وښودله چې قوه، د دواړو جسمونو ترمنځ شتون لري. د نیوټن د جاذبې د قانون له مخې دواړه کتلې، په یوه وخت یوبل جذبوي. نیوټن د جاذبې قانون په لاندې توګه بیان کړ: «د دوو کتلو ترمنځ د جاذبې قوه د دواړو کتلو د ضرب له حاصل سره مستقیم نسبت او د هغو ترمنځ د واټن له مربع سره معکوس نسبت لري» که چیرې د m_1 او m_2 دوو کتلو ترمنځ واټن له لاندې رابطې سره سم له r سره برابر وي، د جاذبې قوې (F) کچه د دوو کتلو ترمنځ له لاندې رابطې څخه په لاس راځي.

$$\vec{F}_{1,2} = -\vec{F}_{2,1} \text{ (عمل او غیرگون (عکس العمل))} \Rightarrow F_{1,2} = F_{2,1} = F$$

$$F = G \frac{m_1 \cdot m_2}{r^2} \dots \dots (1)$$



شکل (4-21)

په دې رابطه کې G د جاذبې نړيوال ثابت نومېږي، په SI سيستم کې د کتلې داندازه کولو واحد، کيلوگرام (Kg)، د قوې د اندازه کولو واحد، نيوتن (N). د فاصلې د اندازه کولو واحد، متر (m) دی، نو

$$G = 6.67 \times 10^{-11} \frac{N \cdot m^2}{kg^2}$$

مثال: دوه جسمونه له $5kg$ او $12kg$ کتلو سره په يو متري واټن کې يوله بله واقع دي، د هغو ترمنځ د جاذبې قوه محاسبه کړئ.

حل: $F = G \frac{m_1 \cdot m_2}{r^2} \Rightarrow F = 6.67 \times 10^{-11} \times \frac{5 \times 12}{1^2} \Rightarrow F = 4 \times 10^{-9} N$

لکه څنگه چې پورتنی مثال راښيي، د جاذبې قوه د دوو جسمونو ترمنځ له وړوکتلو سره، د صرف نظر وړ ده.



پوښتنه:

د ځمکې کتله تقريباً $6 \times 10^{24} kg$ او د ځمکې شعاع تقريباً $6.4 \times 10^6 m$ دي، د ځمکې د جاذبې قوه چې پر تاسو واردېږي، څو نيوتنه ده؟ (ددې قوې د محاسبې لپاره، د ځمکې کتله د ځمکې پر مرکز متمرکز فرض کړئ.)

د وزن قوه - د جاذبې تعجيل

په دويم څپرکي کې، د اجسامو د ازاد سقوط په بحث کې، پوه شوی چې د ازاد سقوط په حرکت کې تعجيل، د ټولو جسمونو لپاره يو شان اوله g سره برابر دی، هغه قوه چې د دې تعجيل د منځ ته راتلو لامل کېږي، د نيوتن له دويم قانون څخه يې په دې توگه محاسبه کوو.

$$F = ma, a = g \Rightarrow F = mg \dots (2)$$

له بلې خوا پوهېږو چې د وزن قوه، د جسم د سقوط سبب گرځي. که چيرې د وزن قوه په W وښيو، (2) رابطه ته په پام کولو به ولرو: $F = W \Rightarrow w = mg \dots (3)$

د وزن قوه عبارت له جاذبوي قوې څخه ده چې ځمکه يې پر جسم واردوي. که چيرې د ځمکې کتله او شعاع په ترتيب سره په M_e او R_e وښيو، د (1) رابطه څخه په گټې اخېستلو کولای شو، د جسم وزن، يعنې پر جسم د ځمکې د جاذبې قوه دا ډول حساب کړو.

$$W = F \Rightarrow W = G \frac{m \cdot M_e}{R_e^2} \dots (4)$$

د (3) او (4) روا بطو له پر تله کولو دا پایله لاس ته راځي:

$$m \cdot g = G \frac{m \cdot M_e}{R_e^2} \Rightarrow g = G \frac{M_e}{R_e^2} \dots (5)$$

نوت: خو مره چې د ځمکې له سطحې څخه لرې شو، د g کچه کميږي. که چيرې د ځمکې له

سطحې څخه د h په کيفي ارتفاع کې، g او g' سره برابر فرض کړو، نو و به لرو: $g' = G \frac{M_e}{(R_e + h)^2}$



څيړنه وکړئ:

څيړنه وکړئ چې د جاذبې نړيوال ضريب G د لومړي ځل لپاره د چا لخوا محاسبه شو، د هغه د کار طريقې په لنډه توگه ټولگي ته رپورټ ورکړئ.



پوښتنه:

دې ته په پام کولو سره چې د g منځنۍ کچه د ځمکې په سطحه کې د 9.8 m/s^2 په شاوخوا او د ځمکې شعاع $6.4 \times 10^6 \text{ m}$ دي. د ځمکې کتله محاسبه کړئ.



شکل (4-22)

پراشوت

د پراشوت حرکت د مطالعه کولو لپاره پکار دي چې د يو جسم ازاد سقوط چې د سقوط پر مهال يې تعجيل د ځمکې په فضا کې د هوا مقاومت دشتون له امله په تغيير کې دي، مطالعه کړو.

يو هوا باز له پراشوت څخه په دې موخه گټه اخلي چې د هوا د مقاومت يوه ستره قوه يې گټلې وي ترڅو وکولای شي، د خپل وزن له قوې سره موازنه منځ ته راوړي او هغه پورته خواته راوکاږي. (د رابنکلو د دې قوې کچه حتي که پراشوت خلاص هم نه وي، د صرف نظر وړ نه ده، په دې ډول حالت کې به، هوا باز له ډېر سرعت سره سقوط وکړي). پورته خواته د مقاومت د رابنکلو قوه چې پر يوه جسم د سقوط په حال کې په هوا کې واردېږي (له دې وروسته به دا قوه په F_d وښيو)، د جسم د سرعت له زياتيدوسره په اتوماتيک ډول زياتيږي او کچه يې د جسم د سرعت له مربع سره

$$F_d = bV^2 \text{ يعنې: متناسبه ده}$$

b قيمت ثابت دی، د جسم د اندازې او شکل سره اړه لري او د مقاومت د قوې لوری د حرکت د لوري مخالف وي. څرنگه چې د سرعت له زياتيدو سره، د مقاومت قوه زياتيږي، نوکله چې د رابنکلو د مقاومت قوه، د جسم له وزن سره د مقدار له پلوه مساوي شي، په دې حالت کې به خامخا سقوط کوونکي جسم د تعادل په وضعيت کې واقع شي. هغه سرعت چې د مقاومت د قوې کچه په کې د جسم له وزن سره مساوي کيږي، د جسم د حدي سرعت په نامه ياديږي. کله چې د جسم سرعت حدي سرعت ته نژدې کيږي، تعجيل کوچنی او ترټولو کميږي. کله چې جسم حدي سرعت ته رسيږي، تعجيل يې صفر کيږي.

که حدي سرعت په V_t وښیو، لکه څنګه چې د مقاومت د قوې کچه په دې سرعت کې د جسم له وزن سره مساوي ده، نو له دې کبله کولای شو ولیکو: $F_d = mg = bV_t^2 \Rightarrow b = mg/V_t^2$

نو له دې امله د د هر اختیاري سرعت لپاره لیکلای شو: $F_d = mg \frac{V^2}{V_t^2}$

د جسم حدي سرعت د هغه د کچې شکل اوکتلې سره اړه لري. لاندې جدول د څو جسمونو حدي سرعتونه د بیلګې په ډول ښيي.

جسم	حدي سرعت (m/s)
د چرګ بڼکه	0.5
د واورې دانه	1
د باران څاخکي	7
هوا باز(له واز پراشوت سره)	5-9
الوتونکي عقاب	50-60
هوا باز (له الوتونکي پراشوت سره)	80
مرمی	100

مثال: دوه هوا بازان چې یو ډول پراشوتونه لري او کتلې یې (د پراشوتونو په ګډون) 62.0Kg او 82.0Kg دي. کوم هوا باز حدي زیات سرعت لري او د حدي سرعتونو نسبت یې څو دي؟

د مثال حل لارښوونې:

څرنګه چې پراشوتونه یو ډول دي، نو هیله دا ده چې په یو ټاکلي سرعت باید د مقاومت رابڼکونکي قوې کچه پر دواړو پراشوتونو یو ډول عمل وکړي.

هغه هوا باز چې وزن یې زیات دی، د دې لپاره چې د مقاومت قوه یې د هغه له وزن سره برابره وي، باید ژر سقوط وکړي. له دې امله د 82.0Kg هوا باز باید ډېر حدي سرعت ولري. د حدي سرعتونو نسبت د ټاکلو لپاره، په پیل کې بیامومو چې څرنګه حدي سرعتونه د کتلې مربوط کیږي، وروسته به په دې سرعتونو کار وکړو.

حل: د V_t په حدي سرعت کې د مقاومت قوه باید د جسم له وزن سره مساوي وي یعنې:

$$mg = F_d = bV_t^2$$

خرنگه چې پراشوتو نه یو ډول دي، گورو به چې د b ثابت قیمت د دواړو پراشوتونو لپاره مساوي وي، له دې امله $V_1 \propto \sqrt{m}$ ، نو دروند هوا باز حدي ډېر سرعت لري او هغه د دې لپاره چې د مقاومت قوه له خپل وزن سره په توازن کې راوړي، باید چټک حرکت وکړي. نو د حدي سرعتونو نسبت به یې په دې ډول وي:

$$\frac{V_{t2}}{V_{t1}} = \sqrt{\frac{m_2}{m_1}} = \sqrt{\frac{82,0Kg}{62,0Kg}} = 1,15$$

د $82,0Kg$ وزن لرونکي هوا باز حدي سرعت د کم وزنه هوا باز له $1,15$ چنده حدي سرعت سره برابري یعنی 15% یې چټک حرکت کړیدی.

مباحثه: د $82,0Kg$ هوا باز 32% دروند دی، ځکه: $\frac{82,0Kg}{62,0Kg} = 1,32$ خو حدي سرعت فقط 15% ډېر دی او لامل یې دا دی چې د مقاومت قوه د سرعت له مربع سره مستقیماً متناسبه ده یعنی همدا 15% ډېر سرعت، د مقاومت قوه 32% زیاتوي، یعنی: $(1,15)^2 = 1,32$

تمرین

یو پیلوټ خپل ځان له پراشوت سره د ځمکې د سطحې له یوه لوړوالي څخه له خپلې الوتکې غورځوي. که چیرې د پیلوټ مجموعې کتله له پراشوت سره $112Kg$ وي، د هوا د مقاومت قوه هغه مهال چې پیلوټ حدي سرعت ته رسیږي، څومره ده؟

مثال - د باسکټبال یو توپ له یولوړ تعمیر څخه را خوشې کیږي.

a- د توپ لومړنی تعجیل د سقوط په موده کې څومره دی؟

b- د توپ تعجیل په هغه وخت کې چې توپ خپل حدي سرعت ته رسیږي حساب کړئ.

c- د توپ تعجیل په هغه وخت کې چې سرعت یې د حدي سرعت نیمایي ته رسیږي پیدا کړئ.

د مثال د حل لپاره لارښوونه:

د γ مثبت محور انتخابوو تر څو د معمول په شان یې نقطې په پورته لور پرمخ په نښه کړو. خرنگه چې توپ د سکون له حالت څخه غورځول کیږي، نو له دې امله هغه یوازینی قوه چې د غورځولو په لومړۍ شیبه کې پرې عمل کوي، د ځمکې د جاذبې قوه ده په دې شیبه کې چې سرعت صفر دی، د هوا د مقاومت قوه هم صفر ده. کله چې توپ په حرکت کې دی، د مقاومت قوه پر جسم په وارده منتهجه قوه کې ونډه لري.

حل:

a. خرنگه چې د مقاومت قوه صفر ده. لومړنی تعجیل د ازاد سقوط له تعجیل سره مساوي دی،
یعنې: $(a = g)$

b. کله چې توپ خپل حدي سرعت ته رسیږي، د مقاومت د قوې کچه مساوي د توپ له وزن سره وي، خو په مخالف لوري کې عمل کوي او خرنگه چې په دې حالت کې پر توپ منتهجه قوه صفر ده. نو تعجیل په حدي سرعت کې صفر وي، یعنې: $a = 0$

C. کله چې توپ په نیم حدي سرعت کې د غورځیدو په حال دی، د مقاومت قوه مهمه ده، خو دا قوه د توپ له وزن څخه کمه ده. محصله قوه په ښکته لور او د دې له مخې تعجیل هم (خومره چې په کمه کچه) مخ په ښکته عمل کوي. پوهیږو چې د مقاومت قوه په هر سرعت کې د لاندې رابطې په مرسته ټاکل کیږي.

$$F_d = mg \frac{V^2}{V_t^2}$$

او همدارنگه پوهیږو چې دا قوه د وزن د لوري خلاف په پورته لوري عمل کوي، نو منتهجه عمودي قوه په دې ډول لیکو:

$$\sum F_y = F_d - mg = mg \frac{V^2}{V_t^2} - mg = mg \left(\frac{V^2}{V_t^2} - 1 \right)$$

د نیوتن د دویم قانون په تطبیقولو سره لرو:

$$\sum F_y = ma_y$$

ترلاسه شوی تعجیل د قیمت د لاسته راوړلو لپاره کولای شو چې ولیکو:

$$ma_y = mg \left(\frac{V^2}{V_t^2} - 1 \right) \Rightarrow a_y = g \left(\frac{V^2}{V_t^2} - 1 \right)$$

په هغه وخت کې چې سرعت له نیم حدي سرعت سره مساوي دی، یعنې:

$$V = \frac{1}{2} V_t \Rightarrow \frac{V^2}{V_t^2} = \frac{1}{4}$$

$$a_y = g \left(\frac{1}{4} - 1 \right) = -3/4 \times g$$

نود توپ تعجیل $\vec{a} = -3/4 \vec{g}$ او د \vec{a} او \vec{g} دواړه لوري مخ په ښکته دي.

مباحثه: څنگه کولای شو، پوه شو چې د هوا مقاومت د صرف نظر وړ دی؟ که چیرې موږ د جسم په حدي سرعت په اټکلي ډول پوه شو، په هغه وخت کې به پوه شو چې خومره د جسم سرعت د هغه د حدي سرعت په پرتله لږ وي، په هماغه کچه د هوا مقاومت تر ډېره د صرف نظر وړ وي.

فعالیت:


یو لور یا یو اوچت محل ته وخیژئ، او یا پر یوې زینې پورته شئ اوله هغه ځایه یو ټوکړی شکله کاغذ لکه د کیچ کاغذې جامگي او یوه پنځه افغانیگی سکه په یوه وخت خوشې کړئ. د هوا مقاومت د سکې په وړاندې د صرف نظر وړ دی، خو دا چې له ډیرې لوړې ارتفاع څخه خوشې شي. په داسې حال کې چې د هوا مقاومت د کاغذې ټوکړی په وړاندې ډېر د پام وړ دی او ټوکړی تقریباً یو نا ځایه خپل حدي سرعت ته رسیږي. خو کاغذې ټوکړی (له دوونه تر څلورو دانو) سره یوځای کړئ او هغوی له لومړني ټوکړی سره یوځای خوشې کړئ. څه به وگورئ؟ آیا د کاغذې ټوکړو حدي سرعت زیات دی؟ ولې؟



اوس يوه ټوکړې کاغذ کلوله کړې او بيا هغه په يو وخت له سکې سره خوشې کړې. و به گورئ په داسې حال کې چې د هوا مقاومت اوس بدلون موندلی، خو اوس هم د پاملرنې وړ دی. ولې؟
 په دې هکله به ډلوکې بحث وکړئ او لاندې شکل ته چې يو ستروبو سکويک تصوير دی او د دوو جسمونو سقوط په هوا کې له ډېر توپيري حدي سرعتونو سره بنسټي، وگورئ، او په مرسته يې د هغه فعاليت په هکله چې ترسره کړې مودې، په ډلوکې بحث او مناقشه وکړئ (تصويرونه په زماني وقفو 1, 15, 5 کې عکاسي شوي دي)
 شکل (4-23)

4-7: لفت

لغت څه شی دی؟ ايا تراوسه موله ځانه پوښتنه کړې ده چې لغت د فزيک له نظره څنگه کار کوي؟ کله چې د لغت د ننه ياست او لغت د V په ثابت سرعت پورته او يا ښکته حرکت کوي، څه پيښيږي؟ او که چيرې لغت د a په ثابت تعجيل په حرکت پيل وکړي، څه پيښيږي؟ او..... دا ټولې هغه پوښتنې دي چې تاسو به د دې لوست په پای کې هغو ته د ځواب ورکولو وړتيا ترلاسه کړئ.



پورته پوښتنوته د ځواب ورکولو لپاره، لاندې مثال ته پام وکړئ:
 فرض کړئ چې يوتن د m له کتلې سره د لغت د ننه پر يوه فري تله ولاړ دی. پرفري تلې د واردې قوې کچه په لاندې دريو حالتونو کې تر مطالعي لاندې نيسو:

شکل (4-24)

1 - که چيرې لغت ساکن وي: په دې حالت کې څرنگه چې لغت ساکن دی، په پايله کې د حرکت تعجيل به صفر وي. پر شخص واردې قوې په (4-24) شکل کې ښودل شوي دي، نو د نيوتن ددويم قانون له مخې ليکلاي شو:

$$a = 0$$

$$F = N - W = 0$$

$$N = W = mg \dots \dots \dots (1)$$

په دې حالت کې داسې پايله ترلاسه کولای شو چې: کله چې يوتن د لغت د ننه دی اود لغت تعجيل صفر دی، فري تله يوازې د جسم د وزن قوه يعنې $W = mg$ رابښي.

2 - لفت د a په ثابت تعجیل پورته لوري ته په حرکت پیل کوي: په دې حالت د حرکت تعجیل د a په اندازه مخ په پورته دی او د نیوتن دویم قانون ته په پام کولو سره کولای شو ولیکو چې:

$$F = ma$$

$$N - W = ma$$

$$N - mg = ma$$

$$N = ma + mg$$

$$N = m(a + g) \dots (2)$$

3 - لفت د a ثابت تعجیل په لرلو ښکته لور په حرکت پیل کوي: په دې حالت کې هم، د حرکت تعجیل د a په کچه مخ په ښکته دی (د حرکت مخ ښکته لوري مثبت په نظر کې نیسو) او د نیوتن دویم قانون ته په پام کولو سره کولای شو ولیکو چې:

$$F = ma$$

$$W - N = ma$$

$$mg - N = ma$$

$$N = mg - ma$$

$$N = m(g - a) \dots (3)$$

نوت: پورتنیو درو حالتونو ته په پام کولو سره کولای شو، پایله ترلاسه کړو: «کله چې لفت ساکن دی او یا له ثابت سرعت سره حرکت کوي، هغه عدد چې فنري تله یې ښيي، د شخص له ریښتني وزن سره برابر دی، یعنې: ($N = W$). کله چې لفت له ثابت تعجیل سره مخ پورته حرکت کوي، هغه عدد چې فنري تله یې ښيي، د شخص له واقعي وزن څخه ډېر دی، یعنې ($N > W$)، کله چې لفت د مثبت تعجیل په لرلو سره مخ په ښکته حرکت کوي، هغه عدد چې فنري تله یې ښيي د شخص له ریښتني وزن څخه کم دی، یعنې: ($N < W$)»

مثال: یوتن له 70 kg کتلې سره د لفت د ننه ولاړدی، هغه عمودي قوه چې د لفت قاعده یې پر شخص واردوي، په لاندې حالاتو کې محاسبه کړئ.

a- لفت ساکن دي

b- لفت په ثابت سرعت مخ پورته حرکت کوي.

c- لفت په 2 m/s^2 ثابت تعجیل پورته خواته په حرکت پیل کوي، ($g = 10 \text{ m/s}^2$ دې فرض شي)

حل: a) څرنګه چې لفت ساکن دی، د حرکت تعجیل صفر دی او په پایله کې:

$$a = 0$$

$$F = N - W = mg$$

$$N = W = mg$$

$$N = 70 \times 10 = 700 \text{ N}$$

(b) په دې حالت کې چې لفت له ثابت سرعت سره مخ پورته خواته په حرکت کې دی، په پایله کې د حرکت تعجیل صفر دی او د a د محاسبې په څیر پایله تر لاسه کېږي چې $N = 700 N$ دي.

(c) په دې حالت کې د حرکت تعجیل $12m/s^2$ او مخ په پورته خواته دي او د نیوتن دویم قانون ته په پام کولو وړو چې:

$$F = m.a$$

$$N - W = ma$$

$$N - 700 = 70 \times 2$$

$$N = 840 N$$



پوښتنه:

یو تن په لفت کې د یوې فنري تلې د پاسه ولاړ دی. د نوموړي شخص کتله $50 kg$ ده، په لاندې حالتونو کې فنري تله کوم عدد ښيي:

a- لفت له $2m/s^2$ تعجیل سره مخ پورته خواته حرکت کوي.

b- لفت له $2m/s^2$ تعجیل سره مخ ښکته خواته حرکت کوي.

c- لفت په ثابت سرعت حرکت کوي.

د مصنوعي سپوږمکیو د حرکت دایروي مدارونه

لکه څنګه چې پوهیږو، مصنوعي سپوږمۍ د ځمکې په شاوخوا کې تقریباً د یوه دایره یي مسیر پرمخ حرکت کوي. اوس فرض کړئ چې یو سړی د مصنوعي سپوږمۍ په منځ کې دی ستاسوله نظره نوموړي سړی خپل حرکت نسبت ځمکې ته څنګه ویني؟ کومې قوې په مصنوعي سپوږمۍ عمل کوي؟




هغه سړی چې په مصنوعي سپوږمۍ کې دی، گوري چې مصنوعي سپوږمۍ تل له ځمکې څخه همدا یوواتن لري (د دایروي مسیر له امله یې). یا په بل عبارت دغه سړی گوري چې مصنوعي سپوږمۍ نسبت ځمکې ته ساکنه ده.

شکل (4-25)


نوله دې امله نوموړي سرې دې پایلې ته رسیږي چې هیڅ یوه قوه پر مصنوعي سپوږمۍ عمل نه کوي. خو هغه څه ته په پاملرنې چې د دایروي حرکتونو په هکله مو ولوستل، کولای شو وایو چې په مصنوعي سپوږمۍ دوی قوې عمل کوي. یوه د جاذبې قوه mg او بله له مرکز څخه د تیښتي قوه $mR\omega^2$ ، چې دواړه قوې یوه له بلې څخه په مخالفو لورو کې دي. څرنګه چې مصنوعي سپوږمۍ د هغه سرې له نظره چې په مصنوعي سپوږمۍ کې دي، ساکنه ده، نوله دې امله ویلای شو چې دوی پورتنۍ قوې یوه له بلې سره د توازن په حال کې دي. او یا په بل عبارت، دا دوی قوې یوه له بلې سره مساوي دي. یعنې:

$$m \cdot g = mR\omega^2 \dots \dots (1)$$

$$g = R\omega^2$$



شکل (4-26)



شکل (4-27)

څرنګه چې $\omega = \frac{V}{R}$ دی او V د مصنوعي سپوږمۍ خطي سرعت دی، نو ددې قیمت په وضع کولو سره لرو چې:

$$g = \frac{V^2}{R} \dots \dots (2)$$

له دې څخه پایله ترلاسه کېږي چې هغه سرې او نور شيان د مصنوعي سپوږمۍ په منځ کې د حرکت پرمهال بې وزنه کېږي. ځکه د (1) معادلې په اساس د مصنوعي سپوږمۍ وزن مساوي دی، له مرکز څخه تیښتي قوې سره او د هغو محصله صفر ده.



د څلورم څپرکي لنډيز

- د نیوټن د حرکت قوانین، په کلاسیک فزیک کې د حرکت پېژندنې ډیر مهم قوانین دي.
- د نیوټن لومړی قانون (د عطلت یا انرشیا قانون) بیا نوي چې: یو جسم د سکون او یا د مستقیم خط پرمخ خپل یو ډوله (یونواخت) حرکت ساتي، خو کله چې د یوې قوې تراغیزې لاندې، د خپل حالت تغیر ته اړ کړای شي.
- مصنوعي سپوږمکۍ چې د بشر لخوا هواته توغول کېږي، دهغوی د حرکتونو د محاسبې لپاره د نیوټن له دریم، قانون څخه گټه اخیستل کېږي.

- د نیوټن دویم قانون بیانوي چې: که چیرې پر یوه جسم قوې واردې شي، جسم داسې تعجیل اخلي چې پر جسم د وارده قوو له محصلې سره مستقیم نسبت او ورسره عین لوري لري او د جسم له کتلې سره معکوس نسبت لري چې په لاندې ډول بیانېږي.

$$\vec{a} = \frac{\vec{F}}{m} \quad \text{یا} \quad \vec{F} = m\vec{a}$$

- د نیوټن دریم قانون بیانوي چې: هر کله چې یو جسم پر بل جسم قوه وارده کړي، دویم جسم هم په لومړي جسم برابره قوه په مخالف لوري واردوي، چې په لاندې توگه لیکل کېږي.

$$\vec{F}_{1,2} = -\vec{F}_{2,1} \dots\dots\dots \text{له وکتوري پلوه}$$

$$F_{1,2} = F_{2,1} \dots\dots\dots \text{له سکالري پلوه}$$

- د اتکاء عمودي قوه، یو له هغو قوو څخه ده چې ځانگړی قانون ورته نشته، یعنې داسې رابطه نه شته چې په مرسته یې وکولای شو، د دې قوو کچه محاسبه کړو، لکه څنگه چې موولوستل، د دې قوو کچه د نیوټن د دویم قانون په مرسته محاسبه کوو.

- د ستاتیکی اصطکاک قوه: جسم نسبت هغې سطحې ته چې پرې ایښي، راکښل کېږي خو، ساکن باقی پاتې کېږي، په دې حالت کې، د اصطکاک قوې ته دستاتیکی اصطکاک قوه وایي. د ستاتیکی

$$F_{S \max} = \mu_s \cdot N \quad \text{له مخې لاس ته راځي:}$$

- کله چې جسم پر یوې سطحې قرار لري حرکت کوي، په دې حالت کې د اصطکاک قوې ته د

$$f_k = \mu_k \cdot N \quad \text{حرکي (دینامیکي) اصطکاک قوه وایي چې په لاندې ډول لیکل کېږي:}$$

μ_s او μ_k په ترتیب سره د ستاتیکی او دینامیکي اصطکاک له ضریبونو څخه عبارت دي چې د اندازه کولو واحدونه نلري.

که چیرې دوی کتلې m_1 او m_2 وي او د دوی ترمنځ واټن r وي. د دوو کتلو ترمنځ د F جاذبوي قوې کچه له لاندې رابطې څخه په لاس راځي: $F = G \frac{m_1 \cdot m_2}{r^2}$ پورتنۍ رابطه د نیوټن د جاذبې له قانون څخه عبارت ده چې د m_1 او m_2 دوو کتلو له حاصل ضرب سره مستقیمه رابطه او د دې دوو کتلو ترمنځ د واټن له مربع سره معکوسه رابطه لري:

- د وزن قوه عبارت له جاذبوي قوې څخه ده چې ځمکه یې پر جسم واردوي.

- د ځمکې د جاذبې د قوې کچه چې پر جسم واردیږي، له لاندې رابطې څخه لاس ته راځي:

$$W = G \frac{m \cdot M_e}{R_e^2}$$

- د ځمکې د جاذبې د تعجیل (g) مقدار د $g = G \frac{M_e}{R_e^2}$ له پورتنۍ رابطې څخه لاسته راځي.
 - که چیرې جسم د ځمکې له سطحې څخه د h په ارتفاع کې وي، په پایله کې پورتنۍ رابطه په لاندې شکل لیکل کیږي:



$$g' = G \frac{M_e}{(R_e + h)^2}$$

- کله چې لفت په ثابت سرعت حرکت کوي، $N = W$ که چیرې لفت له ثابت تعجیل سره مخ په پورته حرکت وکړي، هغه مهال $N > W$ څخه، او که چیرې لفت له ثابت تعجیل سره مخ په ښکته حرکت وکړي، په پایله کې $N < W$ څخه وي.


- پر مصنوعي سپوږمکیو دوی قوې عمل کوي، یوه یې د جاذبې قوه (مرکز ته د جذب قوه) او دویمه یې له مرکز څخه د تینې قوه.

د څلورم څپرکي پوښتنې

1. د نیوټن د حرکت قوانین کوم شیان بیا نوي؟
2. د نیوټن لومړي قانون تعريف کړئ او له دې قانون څخه څه پایله تر لاسه کولی شو؟
3. عطالت یا انرشیا تعريف کړئ.
4. د نیوټن دویم قانون بیان کړئ او د کمیټونو اړیکه یې د اندازه کولو له واحدونو سره ذکر کړئ.
5. د نیوټن دریم قانون تعريف کړئ.
6. یو موټر ولې په یو افقي سرک چې سطحه یې کنگل ده، نشي کولای د سرک له گولایي څخه تابعیت وکړي او د مستقیم خط په امتداد له سرک څخه منحرف کیږي؟
7. د نیوټن له لومړي قانون څخه درې مثالونه بیان کړئ.
8. پر یو جسم چې 2Kg کتله لري، 20 نیوټنه قوه واردیږي:
- a- د جسم د حرکت تعجیل محاسبه کړئ.
- b- که چیرې قوه، 30 نیوټنه شي، د حرکت په تعجیل کې څه ډول تغیر رامنځ ته کیږي؟
9. دوه جسمونه له m_1 او m_2 کتلو سره چې پر یوې افقي سطحې د سکون په حالت کې دي، د یو ډول قوو تر اغیز لاندې په حرکت پیل کوي. که چیرې د t زمان له تیریدو څخه وروسته یې سرعت په ترتیب سره v_1 او v_2 شي، د $\frac{v_2}{v_1}$ نسبت محاسبه کړئ.
10. یو جسم د سقوط په حال کې دی (د هوا له مقاومت څخه تیر شئ) کومې قوې پرې واردیږي؟ د دې قوو عکس العمل مشخص کړئ.
11. د نیوټن د جاذبې قانون بیان کړئ او رابطه یې ولیکئ.
12. دوه جسمونه له 2Kg او 5Kg کتلو سره یو له بل څخه په $\sqrt{6.67}$ متري واټن کې قرار لري، د هغو ترمنځ جاذبوي قوه حساب کړئ.
13. په لاندې شکلونو کې د اتکاء عمودي قوه حساب کړئ ($g = 10\text{m/s}^2$ دې فرض شي)



14. له شکل سره سم، یو جسم له تناب سره تړلی او هغه مو په عمودي استقامت کې ساتلی دی.
- a- که چیرې د ستگاه له 2m/s^2 تعجیل سره مخ پورته حرکت وکړي، د تناب د رابنکلو (کشش) قوه معلومه کړئ.
- b- که چیرې د ستگاه له 2m/s^2 تعجیل سره مخ په لاندې حرکت وکړي، د تناب د رابنکلو قوه به څو نیوټنه وي؟



c- که چیرې د ستگاه په ثابت سرعت حرکت وکړي، د تناب د رابنکلو قوه به څومره وي؟

15. د اصطکاک قوې د ډولونو نومونه واخلئ او څرگنده کړئ، چې دا قوې څه وخت څرگندېږي.

16. یو جسم له 20Kg کتلې سره د یوې افقي سطحې پرمخ چې ستاتیکي ضریب یې $\mu_s = 0.5$ دی ایښی او هغه د (F) قوې سره راکاږو، خو په ښور ولوبې قادر نه یو. د F قوه به د نیوټن پر حساب څومره وي؟

17. یو جسم د یوه فنر له څوکي سره په یو لفت کې څړول شوی دی، د جسم کتله 5Kg او د فنر ثابت 1000N/m دي. د فنر د اوږدوالي بدلون په لاندې حالتونو کې حساب کړئ:

a- لفت له 3m/s^2 تعجیل سره مخ پورته په حرکت پیل کوي.

b- لفت له 3m/s^2 تعجیل سره مخ ښکته په حرکت پیل کوي.

c- لفت له ثابت سرعت سره حرکت کوي.

18. غواړو یو جسم ته چې 10Kg کتله لري، 3m/s^2 تعجیل ورکړو، د هغې قوې کچه چې باید پرې وارده یې کړو، په لاندې حالتونو کې حساب کړئ:


a- جسم د افقي سطحې پرمخ پرته له اصطکاک څخه حرکت کوي.

b- جسم پرافقي سطحه له 0.1 حرکتی اصطکاک ضریب سره، په حرکت کې دی.

c- جسم په قایم مسیر کې مخ پورته حرکت کوي.

d- جسم په قایم مسیر کې مخ ښکته حرکت کوي.

19. د m_1 او m_2 دوه جسمونه د یوې اوازې اوصفا افقي سطحې پرمخ قرار لري، د m_1 کتلې کچه 10Kg او د m_2 کتلې کچه 5Kg ده، د F افقي قوه چې کچه یې 30N ده، د شکل په څیر، په m_1 واردېږي، هغه په حرکت راولي، پیدا کړئ چې د m_2 کتلې لخوا څومره قوه په m_1 کتلې باندې واردېږي؟ د دواړو کتلې مشترک شتاب حساب کړئ.



20. د ځمکې د کُرې کتله $6 \times 10^{24} \text{kg}$ او د سپوږمۍ د کُرې کتله تقریباً $7.4 \times 10^{22} \text{kg}$ او د ځمکې د کُرې د مرکز واټن د سپوږمۍ د کُرې له مرکز څخه تقریباً $4 \times 10^5 \text{km}$ دی.

a- د جاذبې قوه چې ځمکه یې پرسپوږمۍ واردوي، محاسبه کړئ او ووايئ چې دا قوه سپوږمۍ ته څومره تعجیل ورکوي؟

b- د سپوږمۍ د جاذبې قوه پر ځمکې څومره ده؟ دا قوه ځمکې ته په کومه کچه تعجیل ورکوي.

کار، میخانیکي انرژي او طاقت



ورزش کوونکي دبیس بال په توپ د یوې قوې په تطبیقولو سره، په یو لور او چټک سرعت سره تعجیل اخیستلو ته چمتو کوي. هغه د یوې داسې قوې په تطبیقولو سره چې پرمټ به یې ښايي توپ ته په مترونو د موقعیت تغیر ورکړي، یو داسې کار به ترسره کړي چې مجموعه به یې له $(\frac{1}{2}mv^2)$ حرکي انرژي سره مساوي چې د توپ د سرعت ورکولو لپاره اړینه ده، وي. همدې لاسته راغلي پایلې ته د (کار- انرژي) قانون وايي.

تر اوسه پورې مور د یو جسم انتقالی حرکت د نیوټن د درو قوانینوله نظره مطالعه کړې، د پورتنیو قوانینو پر بنسټ، قوې د حرکت ټاکوونکي کمیت په توګه مرکزي رول لوباوه. په دې خپرکی او تردې وروستي خپرکی کې به، مور له مختلفو تحلیلونو سره د انرژي او مومنت کمیتونو له نظره د اجسامو د انتقالی حرکت په هکله بحث وکړو.

د انرژي او مومنت بنسټیز اهمیت د هغو د تحفظ په ځانګړتیا کې دی. یعنې هغوی په عمومي حالتونو کې ثابت پاته کېږي. د تحفظي مقادیر و شتون نه یوازې دا چې مور ته د نړۍ په طبیعت کې د ژور لیدلو قدرت راکوي، بلکې د عملي مسایلو حل ته د رسیدو بله لار مور ته راښيي. د انرژي او مومنت د تحفظ قوانین په ځانګړي ډول د اجسامو له مختلفو سیستمونو سره چې له بېلابېلو قوو سره سرواکار لري او د هغو اړوندو مسایلو حل چې ډېر ګران اویا ناشونی ښکاري، ډېر اهمیت وړ دی. دا قوانین په پراخ طیف کې، پدیدې او پېښې د اتوم او هستوي ذرو د نړۍ د پدیدو په ګډون چې نور پکې د نیوټن قوانین عملي ندي، د تطبیق وړ دي. په دې خپرکي کې به تاسو د دوو ډېرو مهمو مفاهیمو یعنې کار او انرژي د بېلابېلو ډولونو په هکله چې له میخانیک سره تړاو لري معلومات ترلاسه کړئ. دغه دوه کمیتونه سکالري دي او څرنګه چې د جهت لرونکي نه دي، مطالعه یې نسبت وکتوري مقدارونو ته آسانه ده. حرکي انرژي چې له حرکت سره اړیکې لري او ذخیره وي انرژي چې د یو جسم له موقعیت سره تړاو لري، د انرژي دوه ډولونه دي چې په دې خپرکي کې به یې مطالعه کړئ. کار، انرژي او طاقت یو له بل سره اړیکې لري. د ماشینونو ډولونه چې په ورځني ژوندانه کې ورسره سرواکار لرو، معمولاً د هغې کاري کچې له مخې چې د هغو په مرسته ترسره کېدای شي او هغه طاقت چې تولیدوي یې تشریح کېدای شي، چې ددې خپرکي په پای کې به د نوموړو مفاهیمو په هکله اړین معلومات او بلدتیا ترلاسه کړئ.

هغه کار چې د ثابتې قوې په مټ ترسره کېږي

د کار مفهوم څه شی دی؟ هغه کار چې د یوې ثابتې قوې پرمټ ترسره کېږي، څه ډول دی؟ څنگه کولای شو کار د فزیک له مخې وڅیړو؟ د اووم ټولګي په فزیک کې تریبې اندازې د کار له مفهوم سره بلد شوی، د هغه څه څخه د یادولو لپاره چې د اووم ټولګي په فزیک کې مو مطالعه کړل، لاندې فعالیت ترسره کړئ.

فعالیت:



هغه شمېر کارونه چې په خپل چاپیریال کې یې ونیئ او یا له هغو سره مخامخ کېږئ ویې لیکئ او خپل ټولګي ته یې وړاندې کړئ. ددې کارونو په ترسره کولو کې کومې ځانګړنې او ګډ عناصر شته؟ دا پوښتنه په بېلابېلو ډلو کې تر بحث لاندې ونیسئ او بیا یې ټولګي ته وړاندې کړئ.

پورتني ذکر شوي فعالیت ته په پام کولو سره، په کارونو کې چې ترسره کېږي، دوه ګډ عنصرونه شتون لري.


1. پر اجسامو قوه واردېږي.
2. پر اجسامو د قوې دا عمال له امله، هغوی د حالت او موقعیت له تغیر سره مخامخ کېږي.



شکل (5-1)

لکه څنگه چې په (1-5) شکل کې یې ونیئ. یو سړی پر جسم قوه واردوي او په پایله کې د جسم د مکان د تغیر سبب ګرځي. هغه څه ته په پاملرنې چې وویل شول. کولای شو ووايو چې د جسم د مکان د تغیر په لور د قوې مرکبې او د جسم په واسطه د وهل شوې فاصلې د ضرب حاصل پر متحرک جسم د عاملي قوې له کار څخه عبارت دی.

یعنې که چېرې د (2-5) شکل په څیر، پر جسم د \vec{F} په کچه قوه ورده شي، هغه د d په اندازه له ځایه بیخایه کړي، د تعریف له مخې د F ثابتې قوې کار عبارت دی له: (1) $W_f = F \cdot d \dots\dots\dots$



شکل (5-2)

د کار د اندازه کولو واحد د SI په سیستم کې عبارت له $N \cdot m$ څخه دی چې ژول نومېږي او د J په نښې ښودل کېږي، یعنې

$$1N \cdot m = 1J \dots\dots\dots (2)$$

د CGS په سیستم کې، د کار د اندازه کولو واحد له ارگ (erg) څخه عبارت دی چې په لاندې توګه وړاندې کېږي:

$$1erg = 1dyne \cdot 1cm \dots\dots\dots (3)$$

په انګلیسي سیستم کې کار په فوت پونډ ($foot - pound$) سره اندازه کېږي چې په دې ډول وړاندې کېږي: $1J = 10^7 erg = 0.7376 Lb \cdot ft \dots\dots\dots (4)$



پوښتنه: د ټولګي په مختلفو ډلو کې (4) رابطه د ډلو د غړو په مرسته ثابته کړئ.

کار له یو سکالري کمیت څخه عبارت دی. مثلاً که چېرې په (5-2) شکل کې کار د ځای او موقعیت له څو پرله پسې (متوالي) بدلون سره ترسره کړو، ټول کار کولای شو د ترسره شویو کارونو له جبري جمعې څخه د ځایونو په هر بدلون کې لاس ته راوړو.

مثال: یو تن $70N$ افقي قوه پر یوه جسم وارد وي او هغه د $10m$ په اندازه بې ځایه کوي، هغه تن څومره کار کړی دی؟

حل: له (1) رابطې څخه لرو چې:

$$w = F \cdot d$$

$$w = (70N)(10m) = 700J$$




پوښتنه: که چېرې یو تن له $30N$ سره برابره قوه پر یوه جسم ورده کړي او هغه د $0.5m$ په اندازه

پورته بوځي، نوموړي تن څومره کار ترسره کړی دی؟

شکل ته په پام کولو سره که چېرې د F د وارده قوې او د d ځای د بدلون ترمنځ د θ زاویه شتون ولري. کار څرنگه تعریفولای شو؟ ددې موخې لپاره په لاندې ډول عمل کوو: فرض کړي چې پر جسم وارده قوه د (5-3) شکل په څیر د ځای د بدلون له وکتور سره د θ زاویه جوړوي. په دې حالت کې د F ثابتې قوې کار په لاندې ډول وړاندې

$$w_f = F \cdot d \cos\theta \dots\dots\dots (5) \text{ او یا } w_f = F_1 \times d = F \cos\theta \cdot d$$



شکل (5-3)

نوت: که چېرې په (5) رابطه کې، $\hat{\theta} = 0$ شي، په پایله کې به (1) رابطه په لاس راشي.

مثال: 10N قوه په یوه جسم د 60° زاویې لاندې واردوو د (F) قوې کار د ځای په شپږ متري بدلون کې حساب کړئ:

$$W_f = F \cdot d \cos \hat{\theta}$$

حل: د (5) رابطې له مخې لرو چې:

$$W_f = (10N) (6m) \cos 60^\circ = 10 \cdot 6 \cdot \frac{1}{2} = \frac{60}{2} = 30 J$$


قوه کولای شي چې پریو جسم عمل وکړي، خو هیڅ کار ترسره نشي. د مثال په ډول، تاسو د بڼوونځي خپل بکس په لاس کې ونیسئ او ودرېږئ، په دې حالت کې کار نه ترسره کوئ ولې؟

مثال: یو تن له $F_p = 100N$ ثابتې قوې سره، 50Kg جسم د 40m په اندازه بې ځایه کوي. که چېرې د قوې وکتور او د ځای بدلون وکتور ترمنځ زاویه 37° وي او د اصطکاک قوه 50N وي.

a. د هرې قوې کار چې پر جسم عمل کوي، لاس ته راوړئ.

b. پر جسم د ترسره شوي کار مجموعه حساب کړئ.

حل: شکل ته په پام کولو سره لرو چې:



شکل (5-4)

(a) د W او F_N قوو په واسطه ترسره شوي کار له صفر سره مساوي دي، ځکه چې:

$$W_g = m \cdot g \cdot d \cos 90^\circ = mgd \times 0 = 0$$

$$W_N = F_N \cdot d \cdot \cos 90^\circ = F_N d \times 0 = 0$$

هغه کار چې د F_p قوې په مرسته ترسره کېږي، مساوي دی له:

$$W_p = F_p d \cos \hat{\theta} = (100N) (40m) \cos 37^\circ = 3200 J$$

$$= 100N \times 40m \times 0.8 = 3200 J$$

هغه کار چې د اصطکاک له قوې سره ترسره کېږي:

$$W_{fr} = F_{fr} \cdot d \cos 180^\circ = (50N) (40m) (-1) = -2000 J$$

(b) د ترسره شوي کار مجموعه (W_{net}) عبارت ده له: $W_{net} = W_g + W_N + W_p + W_{fr}$


$$W_{net} = 0 + 0 + 3200 J - 2000 J = 1200 J$$

مثال: یو جسم د m له کتلې سره د (5-5) شکل سره سم د h په اندازه پورته وړو، د وزن د قوې کار خو مره دی؟

حل: په دې حالت کې د وزن او د ځای بدلون وکتور ترمنځ زاویه 180° ده.


$$W_{mg} = m \cdot g \cdot h \cdot \cos 180^\circ = mgh (-1) \quad \text{په پایله کې:}$$

$$\Rightarrow W_{mg} = -mgh$$



تمرین: په شکل کې د F ثابته قوه په (افقي امتداد کې په یو جسم د m په کتله واردېږي او هغه د یوې سطحې پرمخ له μ_k حرکتی اصطکاک له ضریب سره بیخایه کوي مطلوب دی.

- (a) د F قوې کار (b) د اصطکاک قوې کار (c) د عکس العمل قوې کار
(d) د وزن قوې کار (e) د قوو د محصلې کار



5-2: کار او حرکتی انرژي

د پخوانیو معلوماتو له مخې پوهېږو چې د یو جسم حرکتی انرژي د m کتلې او v سرعت سره له $K_E = \frac{1}{2}mv^2$ رابطې سره بنودل کېږي.

کله چې یو توپ لومړی په عمودي ډول هوا ته غورځوو، د توپ سرعت په تدریجي توګه کمېږي. په دې معنا دی چې د توپ حرکتی انرژي د پورته تلو پر مهال کمېږي، ددې پر خلاف که چېرې توپ د سکون له حالت څخه له یو لوړ ځایه راخوشي کړو، په پایله کې د توپ حرکتی انرژي د ښکته راتلو پر مهال زیاتېږي.


موږ په ورځني ژوندانه کې په خپل چاپیریال او شاوخوا کې د اجسامو د انرژي د بدلون شاهدان یو، یو موټر چې برک شویږي، حرکتی انرژي یې کمېږي او....

فعالیت:



نورې بېلګې چې د حرکتی انرژي د بدلون په هکله په خپل چاپیریال کې وینئ، وې لیکئ او ټولګي ته یې وړاندې کړئ.

د کار او حرکتی انرژي د رابطې د بنې خپرې لپاره، یو جسم د m په کتله (5-6) شکل سره سم په نظر کې ونیسئ. چې د وارده قوو محصله پرې ثابت او له \vec{F} سره برابره ده او جسم ددې قوې تر اغېز لاندې د d په اندازې پر یوه افقي سطحه د مکان تغییر کوي.



شکل (5-6)

لکه څنګه چې پوهېږو د F د قوې کار له لاندې رابطې سره حسابېږي. $W = F \cdot d$ له بلې خوا د نیوټن له دوهم قانون څخه په گټې اخیستلو کولای شو ولیکو چې، $F = m \cdot a$ د F د قوې د اعمال له امله، د جسم سرعت د v_1 له کچې څخه په (1) نقطه کې د v_2 په کچه په (2) نقطه کې تغییر کوي او دا چې له پخوا څخه پوهېږو:

$$a = \frac{v_2^2 - v_1^2}{2d} \text{ اویا } v_2^2 - v_1^2 = 2ad \dots (1)$$

د $w = F \cdot d$ په رابطه کې ددې رابطې په ایښودلو سره لرو چې:

$$W = F \cdot d = m \cdot a \cdot d = m \left(\frac{v_2^2 - v_1^2}{2d} \right) d = m \left(\frac{v_2^2 - v_1^2}{2} \right)$$

$$\Rightarrow W = \frac{1}{2} m v_2^2 - \frac{1}{2} m v_1^2 \dots (2)$$

ددې رابطې د بنې اړخ لومړی حد، د جسم حرکتی انرژي په (2) نقطه کې، او دوهم حد یې د جسم حرکتی انرژي په (1) نقطه کې دي.

په پایله کې که چېرې دوې حرکتی انرژي په ترتیب سره په K_1 او K_2 وښو لاندې رابطه په لاس راځي:

$$W = \Delta k \dots (3) \text{ اویا: } W = k_2 - k_1$$

(3) رابطه د کار او انرژي قضیې په نامه یادېږي، ددې قضیې له «د مکان په یوه تغییر کې پر یوه جسم د وارده قوو د محصلې کار، په همغه د مکان تغییر کې د حرکتی انرژي د تغییر سره برابر دی. ددې قضیې پر بنسټ که چېرې د محصله ثابتو قوو کار وي، $k_2 < k_1$ دی او حرکتی انرژي کمېږي، او همدارنګه که چېرې د محصلو قوو کار صفر وي، $k_2 = k_1$ دی او د جسم حرکتی انرژي تغییر نه کوي.



مفھومي پوښتنه: د اجسامو په حرکي انرژي کې

- a. که چېرې د جسم کتله دوه برابره شي، حرکي انرژي به په څومره کچه تغیر وکړي؟
 b. که چېرې د جسم سرعت دوه برابره شي، د جسم حرکي انرژي به په څومره کچه تغیر وکړي؟ (به ټولگي کې پرې بحث وکړئ)

مثال: یو جسم له 1Kg کتلې سره له 10m لوړوالي څخه خوشې کوو، د کار او انرژي له قضیې څخه په گټې اخیستلو، وټاکئ، کله چې جسم ځمکې ته رسېږي، حرکي انرژي یې څومره ده؟
 ($g = 10m/s^2$ فرض شي).

حل: په دې مثال کې پر جسم یوازینی وارده قوه، د وزن قوه ده او ددې قوو کار برابر دی له:

$$W = F \cdot d \cdot \cos\theta = m \cdot g \cdot h \cos 0^\circ = (1kg)(10m/s^2)(10m)(1) = 100 J$$

دا چې د جسم لومړنۍ حرکي انرژي صفر ده، نو کولای شو ولیکو:

$$W = k_2 - k_1 \quad 100 = k_2 - 0 \Rightarrow k_2 = 100 J$$

مثال: یو موټر په 1500kg کتلې او 72 Km/h سرعت په حرکت کې دی، که چېرې ډریور برک ونیسي، موټر له یو څه واټن څخه وروسته درېږي. د اصطکاک د قوې اویا په موټر باندې د برک قوې کار پیدا کړئ.

حل: د موټر سرعت له برک کولو څخه تر مخه برابر دی له:

$$V_1 = \frac{72 \cdot 1000}{3600} = 20m/s$$

او حرکي انرژي یې مخکې له برک کولو څخه مساوي دي له:

$$k_1 = \frac{1}{2} m v_1^2 = \frac{1}{2} (1500kg) (20m/s)^2 = 300000 J$$

دا چې موټر له برک کولو څخه وروسته درېږي $k_2 = 0$ دی. له بلې خوا د اصطکاک قوه، د اتکا عمودي قوه او د وزن قوه، هغه قوې دي چې پر جسم اغېز کوي او په پایله کې:

$$W_{net} = W_f + W_N + W_{mg}$$

خو د اتکا د عمودي قوې کار او د وزن قوه له صفر سره برابر ده (ولي؟) په پایله کې:

$$W_{net} = W_f = k_2 - k_1 = 0 - 300000 = -300000 J$$


تمرین: یو موټر چې له یو تن کتلې او له 36Km/h سرعت سره په حرکت کې دی. د موټر ډریور ناڅاپه برک کوي. که چېرې د سرک او د موټر د ټایرونو ترمنځ د اصطکاک ضریب 0.5 وي، موټر به د څومره واټن له وهلو وروسته ودرېږي؟ ($g = 10m/s^2$ فرض شي).

تمرین: یو جسم د h له لوړوالي څخه خوشې کوو، د کار او انرژي له قضیې څخه په گټې اخیستلو سره یې سرعتد لوړوالي په $3/4 h$ برخه کې پیدا کړئ. (د هوا له مقاومت څخه تیر شي).

تمرین: څومره کار په کار دی، تر څو یو موټر له 1000Kg کتلې سره د 20m/s سرعت په لرلو سره 30m/s ته ورسېږي.

کار او د پوتنشیل انرژي

په پخواني لوست کې مو د کار او حرکتې انرژي په هکله موضوعات زده کړل او د کار او حرکتې انرژي ترمنځ رابطه مو په لاس راوړه. اوس ددې پوښتنې څيړنې ته مخه کوو چې دکار او پوتنشیل انرژي ترمنځ رابطه څنگه ده؟ لکه څنگه چې پوهېږو د پوتنشیل جاذبوي انرژي هغه انرژي ده چې یو جسم یې د ځمکې له سطحې څخه د خپلې د خپل لوروالي له امله لري. یعنې که چېرې یو جسم د (7-5) شکل په څیر د ځمکې له سطحې څخه د h په لوروالي کې واقع وي، د پوتنشیل جاذبوي انرژي لرونکی دی. د ځمکې له سطحې څخه د جسم د پورته کولو لپاره باید کار ترسره کړو. نو ددې کار ترسره کیدو له امله جسم د پوتنشیل جاذبوي انرژي لاس ته راوړې ده، نو ویلی شو چې د پوتنشیل د انرژي په توګه ترسره شوی کار په جسم کې ذخیره کېږي.




په دې لوست کې به b انرژي په کمي ډول تعریف او له کار سره به یې رابطه لاس ته راوړو.

(7-5) شکل ته په پام کولو سره هغه کار چې د F قوې په مرسته ترسره کېږي، ترڅو د m کتله د h تر لوروالي پورته شي، عبارت دې له:

$$W_p = F \cdot d \cos\theta = m \cdot g \cdot h \cos 0^\circ = mgh_2 - mgh_1$$

په پایله کې کولای شو ولیکو چې: $W_p = mgh_2 - mgh_1 = \Delta p$

یعنې هغه کار چې د F قوې لخوا د m د کتلې د پورته کولو لپاره د h_1 له لوروالي څخه د h_2 ارتفاع ته مصرفېږي، په هغې کې د پوتنشیل د انرژي له تفاضل څخه عبارت دی، یعنې: $u = W_p = \Delta p$. پورتنيو ټکو ته په کتو کولای شو، د پوتنشیل جاذبوي انرژي په لاندې توګه تعریف کړو:



د یو جسم د پوتنشیل جاذبوي انرژي د ځمکې په نسبت په یوه نقطه کې له هغه کار سره برابره ده چې مورېي ترسره کوو، ترڅو جسم په ثابت سرعت د ځمکې له سطحې څخه تریادې شوې نقطې پورې ولیږدوو.



د ټولګي په بېلابېلو ډلو کې (8-5) شکل ته په پام کولو، د جاذبې قوه لاس ته راوړئ. په ډلو کې بحث وکړئ او پایله یې ټولګي ته وړاندې کړئ.




فعالیت:

د ټولګي په بېلابېلو ډلو کې لاندې جدول د یادو شوو لوړوالو لپاره، بشپړ کړئ. او پایله یې ټولګي ته وړاندې کړئ.

ارتفاع	حرکي انرژي	د پوتانسيل انرژي	د حرکي او پوتانسيل انرژيو مجموع
h			
$\frac{1}{2} \times h$			
$\frac{1}{4} \times h$			
0			

نوټ: د یادولو وړ ده، چې که چېرې له ثابت سرعت سره شرط د پوتانسيل د انرژي په تعريف کې نه وای ذکر شوی، د بېلګې په توګه د جسم سرعت زیاتیده او د کار یوه کچه د جسم د حرکي انرژي د زیاتیدو لپاره مصرفیده.

مثال: (5-9) شکل بڼیې چې یو متحرک له 1000kg کتلې سره له 1 نقطې څخه په حرکت پیل کوي او د 2، 3 له نقطو څخه تیرېږي.



شکل (5-9)


a. د پوتنسیل جاذبوي انرژي په 1 او 2 نقطو کې لاس ته راوړئ.

b. د 2 او 3 نقطو ترمنځ د پوتنسیل د انرژي توپیر حساب کړئ

5-3: هغه کار چې د فنر لخوا پر کتلې ترسره کېږي

څنګه کولای شو هغه کار چې د یو فنر لخوا پر یوې کتلې ترسره کېږي، اندازه کړو.

ددې موضوع د څیړلو لپاره، یو فنر د لاندې شکل په څیر په نظر کې ونیسئ.



شکل (5-10)

که چېرې فنر د غړو د قوې په مرسته د d_x په اندازه راکارو، په دې حالت کې د غړو قوې د $(dw = F \cdot d_x)$ کار ترسره کړي دی. که چېرې د خپل لاس په مرسته په فنر د F قوه وارده کړو او فنر د X په اندازه راکارو او یایې کښېکارو، ددې قوې کچه د فنر د X له واټن سره مستقیمه رابطه لري، نو له دې امله:

$$F_p \propto X \Rightarrow F_p = KX \dots\dots(1)$$

په دې رابطه کې k د فنر ثابت ضریب دی، رابنګل شوی او کسپکاربل شوی فنر هم یوه قوه د F_p قوې پرمخالفې لوري په لاس واردوي. ولي؟ (بیان یې کړئ)

نو کولای شوو لیکو چې: $F_s = -kx$ (2) (د فنر ارتجاعی قوه)

په دې رابطه کې د منفي نښه نښې چې F_s د X د لوري په خلاف عمل کوي او د F_p او F_s دوې قوې، یو دبل په خلاف لوري کې دي. لکه څنګه چې پوهېږو (2) رابطه د هوک قانون څرګندوي او په پایله کې لیکلای شو:

$$F_p = -F_s (3)$$

هغه کار چې د $F_p = kx$ - د قوې پرمټ ترسره کېږي، عبارت دی له: $dw = -F_p \cdot dx$

$$\Rightarrow dw = kx \cdot dx$$


څرنګه چې F_p د $X_1 = 0$ له موقعیت څخه تر هر وروستنې X موقعیت پورې خطي تحول لري، نو ځکه متوسطه قوه (\bar{F}) عبارت له $\bar{F} = \frac{1}{2}(0 + kX) = \frac{1}{2}kX$ څخه او مجموعي سرته رسیدلي کار ($W = \bar{F}X = \frac{1}{2}kX \times X = \frac{1}{2}kX^2$) وي، چې دا کار د فنر د پوتانشیلي انرژي په نوم هم یادېږي.

مثال: د یو فنر ثابت ضریب 405 N/m دی، څومره کچه کار په کار دی، ترڅو فنر 3 cm اوږد شي؟

$$w = \frac{1}{2} (405 \text{ N/m}) (0.03 \text{ m})^2 = 0.182 \text{ J}$$

هغه کار چې د ګاز په مرسته له ثابت فشار سره پر پستون ترسره کېږي

هغه کار چې د ګاز لخوا پر پستون ترسره کېږي، د څیرلو لپاره یې یو ګاز د (الف، 11-5) شکل په څیر د یو پستون په منځ کې چې د تودوخې له سرچینې سره په تماس کې دی، په نظر کې ونیسئ. ګاز په پیل کې د P په فشار او V_1 حجم کې د تعادل په حالت کې دي. (فرض کړئ چې د پستون او استوانې ترمنځ اصطکاک د صرف نظر وړ وي) په دې صورت کې د ګاز فشار د چاپیریال له فشار سره برابر دی، ولې؟ د سرچینې او سیستم ترمنځ د تودوخې د توپیر له کبله د تودوخې کچه ګاز ته لېږدول کېږي چې په پایله کې ګاز لږ منبسط کېږي او پستون یوڅه ښی لور یا د شا پلو ته لېږدوي.




که چپرې په همدې ترتیب د گاز تودوخې ورکولو ته ورو ورو دوام ورکړو. گاز په ځنډ سره منبسط کېږي او پستون ډېر ورو ښي لورته حرکت کوي. په دې حالت کې به د پستون تعجیل ډېر کوچنی وي. په پایله کې هغه قوه چې گاز یې پر پستون واردوي، باید له هغه قوې سره چې چاپیریال یې په پستون واردوي، برابره وي. نو له دې امله ویلی شو چې د تودوخې ورکولو په بهیر کې د گاز فشار د محیط له فشار سره یو شان دی، یعنې ددې عمل پر مهال د گاز فشار ثابت پاته کېږي. د حجم او فشار گراف $(p-v)$ په دې عملیه کې د (ب، 5-11) په شکل کې ښودل شوی دی.

په دې عمل کې هم حرارت او هم کار سره مبادله کېږي، لومړی کار محاسبه کوو. که چپرې د گاز فشار P وي، گاز د عملیې پر مهال د $F = P \cdot A$ قوه په پستون واردوي، چې په هغې کې A د پستون سر له مساحت څخه عبارت دي. که چپرې د پستون د ځای بدلون له d سره برابر وي. Wd کار چې سیستم یې د چاپیریال پرمخ ترسره کوي، له لاندې رابطې څخه لاس ته راځي: $W = F \cdot d = (P \cdot A) d$ خو Ad د استوانې له حجم څخه عبارت دي چې برابر دي له: $W = P\Delta V$(4) د حجمونو توپیر په پایله کې: (4) رابطه له هغه کار څخه عبارت دی چې پستون یې د چاپیریال پرمخ ترسره کوي.

5-4: تحفظي او غیر تحفظي قوې


تحفظي او غیر تحفظي قوې څنګه قوې دي؟ ددې دوو قوو ترمنځ کوم توپیر شتون لري؟ لکه څنګه چې پوهېږو که یو جسم د h_1 له ارتفاع څخه د h_2 ارتفاع ته پورته کړو. باید انرژي مصرف کړو او کار ترسره کړو. په دې حالت کې ترسره شوی کار د لارې له مسیر سره تړاو نه لري، بلکې یوازې د پیل او پای له نقطې سره تړاو لري. دې ډول قوو ته تحفظي قوې وايي. د ځمکې د جاذبې قوه د تحفظي قوو یوه ښه بېلګه ده. په هغه صورت کې چې د F قوې پرمخ ترسره شوي کار د لارې له مسیر سره تړاو لري. په دې صورت کې دې ډول قوو ته، غیر تحفظي قوې وايي. ددې ډول قوو ښه بېلګه له اصطکاک قوې څخه عبارت ده. په هماغه ډول چې په (5-12) شکل کې وینئ، کله چې یو جسم ته له یوې نقطې څخه بلې نقطې ته حرکت ورکول کېږي، هغه کار چې ترسره شو، د جسم پرمخ له وهل شوي مسیر سره تړاو لري. لکه چې په شکل کې لیدل کېږي چې جسم له 1 موقعیت څخه تر 2 موقعیت پورې د دوو مسیرونو له لارې حرکت کولای شي.

شکل (5-12)



1 مستقیم مسیر 2 منحنی مسیر، که چیرې جسم له 1 موقعیت څخه تر 2 موقعیت پورې له منحنی مسیر څخه حرکت وکړي، د اصطکاک د قوې کار د هغه د اصطکاک قوې له کار څخه زیات دی چې هماغه جسم له مستقیم مسیر څخه حرکت کوي.

5-5: د میخانیکي انرژي ساتنه (تحفظ)




شکل (5-13)

د میخانیکي انرژي تحفظ څه شی دی؟ کله چې یو جسم د m له کتلې سره د h له ارتفاع څخه خوشې کوو، د جسم د پوتنسیل انرژي او حرکتی انرژي به تغیر وکړي؟ ولې؟ د حرکتی او پوتنسیل انرژي ترمنځ کوم ډول رابطه شته؟ په هغه صورت کې چې یوازې تحفظي قوې پر جسم عمل وکړي، موږ یوې اسانې او ښکلې پایلې ته رسېږو.

ددې پایلې د توضیح او پورتنیو پوښتنو ته د ځواب ورکولو لپاره هغه جسم چې د m کتله لري، په نظر کې ونیسئ، چې د ځمکې له سطحې څخه د Y له لوړوالي څخه خوشې شوی دی. په مخامخ شکل کې لیدل کېږي، چې د سقوط پر پایله کې د جسم حرکتی او پوتنسیل انرژي د لاندې شکل د گراف له مخې تغیر کوي.

لکه څنګه چې لیدل کېږي، د سقوط پر مهال، د جسم د پوتنسیل انرژي کمېږي او حرکتی انرژي یې زیاتېږي. خو ددې دوو انرژي گانو مجموعه د حرکت پر مهال په هره لحظه کې ثابت پاته کېږي.



شکل (5-14)

د پورته مفاهیمو په پوهیدو سره، اوس یو نوې کمیت چې میخانیکي انرژي (E) نومېږي، څیړو چې د حرکتی او پوتنسیل انرژي له مجموعې څخه عبارت ده، او په هغه ډول چې په پورته مثال کې مو لیدل، ددې کمیت کچه د جسم د آزاد سقوط پر مهال تل ثابت پاته کېږي، یعنې د پوتنسیل انرژي له زیاتیدو سره، د حرکتی انرژي کچه کمېږي او برعکس، یعنې: $K_E + P_E = const = M_E$ که څه هم په پورته مثال کې د میخانیکي انرژي تحفظ ښودل شوی دی، خو کولای شو وښیو چې له یو شمېر قوو که د فزیک رانکللو، برېښنايي قوې او ... سره هم میخانیکي انرژي ثابت پاتې کېږي. له پورتنۍ معادلې څخه پایله ترلاسه کېږي چې په یوه سیستم کې چې بهرنۍ قوې پرې عمل ونه کړي، د پوتنسیل او حرکتی انرژي مجموعه ثابت وي چې دا قانون د میخانیکي انرژي د تحفظ د قانون په نامه یادېږي.

مثال: یو جسم له 0.5Kg کتلې سره د 2m له ارتفاع څخه د 10m/s له سرعت سره مخ پورته غورځوو. دا جسم تر ډېره حده تر کومې ارتفاع پورې پورته ځي؟
 $g = 10\text{m/s}^2$ فرض کېږي او د هوا له مقاومت څخه دې صرف نظر وشي.

حل: د جسم حركي انرژي د غورځولو په نقطه کې برابر ده له: $K_1 = \frac{1}{2} mV_1^2 = \frac{1}{2} (0.5) (10)^2 = 25 J$
 او د پوتنشيال انرژي يې په همدې نقطه کې برابر ده له: $P_{E_1} = u_1 = mgh_1 = 0.5 \times 10 \times 2 = 10 J$
 همدارنگه د جسم حركي انرژي تر ټولو په لوړه نقطه کې $K_2 = 0$ او د پوتنشيال جاذبوي انرژي يې په دې نقطه کې برابر ده له: $P_{E_2} = u_2 = mgh_2 = 0.5 \times 10 \times h_2 = 5h_2$
 د ميخانيکي انرژي د تحفظ پر بنسټ ليکلای شو چې:
 $U_1 + K_1 = U_2 + K_2$
 $10 + 25 = 5h_2 + 0$
 $\Rightarrow 35 = 5h_2 \Leftrightarrow h_2 = 7m$

د غير تحفظي قوو پرمټ ترسره شوی کار

په تيرو لوستونو کې له تحفظي او غير تحفظي قوو سره آشنا شوی او همدارنگه د تحفظي قوو پرمټ له ترسره شوي کار سره هم بلد شوی. اما تر اوسه مو له خپله څخه پوښتنه کړې ده چې د غير تحفظي قوو کار څنگه دی؟

ايا هغه کار چې د تحفظي او غير تحفظي قوو پرمټ ترسره کېږي، يو شان دی؟ ولي؟
مثال: مخکينيو زده کړو ته په پاملرنې، د غير تحفظي قوو يو مثال راوړئ او په هکله يې بحث وکړئ.
حل: د غير تحفظي قوو پرمټ ترسره شوي کار د لارې له مسير سره تړاو لري، ددې ډول قوو بڼه بېلگه د اصطکاک له قوې څخه عبارت ده. مثلاً که چيرې تاسو د يو جسم چې د ځمکې پرمخ ايښی دی، ځای بدل کړئ، (په منحنی ډول، په مستقيم، په منگسر يا زيگزاکی ډول) په دې ډول هر يوه د ځای بدلون کې کار د اصطکاک د قوو پرمټ ترسره شوي او يو له بله توپير لري.



د ټولگي په مختلفو ډلو کې په دې هکله چې ولې د پوتنسيال انرژي د تحفظي قوو لپاره تعريف کيدای شي، بحث وکړئ او پايله يې ټولگي ته وړاندې کړئ.

اوس د کار او انرژۍ له قضيې څخه په گټې اخېستلو ($W_{net} = \Delta k$) د غير تحفظي قوو پرمټ د ترسره شوي کار په اړه دقيقې څيړنې پيل کوو، چې د پوتنسيال انرژي هم رانغاړي.
 فرض کړئ چې په يوه جسم څو قوې عمل کوي او جسم ددې قوو تر اغېزې لاندې د مکان تغيير کوي، او فرض کړئ چې ددې قوو يو شمېر تحفظي او نورې يې غير تحفظي قوې دي. په دې حالت کې ددې دوو ډولو قوو پرمټ ټول ترسره شوی کار کولای شو داسې وليکو:

$$W_{net} = W_c + W_{Nc} \dots \dots \dots (1)$$

W_c هغه کار دی چې د تحفظي او W_{Nc} هغه کار دی چې د غير تحفظي قوو پرمټ ترسره کېږي. اوس د کار او انرژۍ له قضيې څخه په گټه اخېستلو داسې ليکلای شو:

$$W_{net} = \Delta k$$

$$\rightarrow W_c + W_{Nc} = \Delta k \quad , \quad \Delta k = k_2 - k_1$$

$$\rightarrow W_{Nc} = \Delta k - W_c \dots \dots \dots (2)$$

هغه کار چې د تحفظي قوو پرمټ ترسره کېږي، کولای شو چې د پوتانسيل د انرژۍ په بڼه يې وليکو، لکه څنگه چې له پخوانيو لوستونو څخه مو زده کړي: (3) $W_c = -\Delta u$

اوس له (3) رابطې څخه (2) رابطې ته د W_c په تعويضولو سره ليکلای شو چې:

$$W_{Nc} = \Delta k - (-\Delta u)$$

$$\rightarrow (W_{Nc} = \Delta k + \Delta u).....(4)$$

(4) رابطه د غير تحفظي قوو پرمټ د ترسره شوي کار لپاره يوه کلي رابطه ده.

5-6: طاقت (توان)

توان څه شی دی؟ توان، کار او زمان يو له بله سره څه ډول رابطه لري؟

د اووم ټولگي په فزيک کې مو د توان په هکله معلومات لاس ته راوړل، همدارنگه په پخوانيو لوستونو کې مو د ترسره شوي کار په هکله بحث وکړ. خو د هغه زمان په هکله چې دا کار پکې ترسره کېږي، خبرې نه دي شوي. کار کيدای شي پخ (وړو) او يا ډېر چټک ترسره شي، يو جسم کولای شو په 10 يا 15 ثانيو کې يوې ټاکلي ارتفاع ته پورته کړو. په دواړو حالتونو کې ترسره شوی کار يو ډول دی، خو په اول حالت کې کار ډېر چټک ترسره شوی دی. د کار د ترسره کولو د وخت په نظر کې نيولو لپاره، يو مناسب کميت د توان په نامه تعريفوو. په همغه ډول چې د اووم ټولگي په فزيک کې مو هم ولوستل، د W کار چې د t په زمانه کې ترسره کېږي، د P د توان پرمټ ترسره شوي کار د زمان په واحد کې

$$P = \frac{W}{t} \dots \dots \text{تعريفېږي (يعنې):}$$

په SI سيستم کې د توان د اندازه کولو واحد ژول پر ثانيه (J/s) دی. چې د جيمز واټ د علمي کارونو په وياړ په واټ (W) نومول کېږي او همدارنگه د قوې او سرعت له جنسه توان (P) له لاندې رابطې

$$P = \frac{W}{t} = \frac{F \cdot d}{t} = F \cdot v \quad \text{څخه هم لاسته راځي:}$$

فعاليت:



د ټولگي په بېلابېلو ډلو کې د کار، زمان او توان ترمنځ اړيکو په هکله مخامخ جدول ډک او پايله يې ټولگي ته وړاندې کړئ.

$W(J)$	$t(s)$	$P = \frac{W}{t}$ (watt)
10	2	?
10	1	?
20	$\frac{1}{2}$?
80	$\frac{1}{4}$?

مثال: يو غر مزلی (کوهنوردی) له 60 kg کتلې سره د 4 ثانيو په موده کې 4.5 m ارتفاع وهي. د غر مزلي توان لاس ته راوړئ، ($g = 9.8 \text{ m/s}^2$ فرض کړشي).

حل: لومړی د غر مزلي لخوا ترسره شوی کار لاس ته راوړو:

$$w = m \cdot g \cdot h = (60 \text{ kg}) (9.8 \text{ m/s}^2) (4.5 \text{ m}) = 2646 \text{ J}$$

$$P = \frac{w}{t} = \frac{mgh}{t} = \frac{2646 \text{ J}}{4 \text{ s}} = 661.5 \text{ w}$$

د موټر، برېښنايي جارو، لفت او نورو په څیر هره وسیله چې کار ترسره کوي، انرژي مصرفوي. له دې وسیلو څخه د گټې اخیستلو لپاره باید هغو ته انرژي ورکړو، دې انرژي ته وروډي یا مصرفي انرژي وايي. څرنګه چې ددې انرژۍ یو برخه د اصطکاک له امله او یا د وسیلې د اجزاوو د حرکت ورکولو لپاره مصرفېږي. نو له دې امله د وسیلې کار یا ګټوره خروجي انرژي د هغې له وروډي انرژي سره برابر نه ده. په پایله کې د وروډي انرژۍ یوازې یو څه کچه د گټې اخیستلو وړ ده. دغه کچه معمولا د فیصدي په ډول بیانېږي او د بیرته ورکړې یا اغېزمنتیا (موثریت) په نامه یادېږي.

$$100 \times \frac{\text{خروجي کار}}{\text{ورودی کار}} = \text{اغېزمنتیا (موثریت)}$$



د پنځم څپرکي لنډيز

- د جسم د مکان تغیر په لور د قوې مرکبې او د جسم په واسطه د وهل شوې فاصلې د ضرب حاصل پر متحرک جسم د عاملي قوې له کار څخه عبارت دی. یعنې: $W = F \cdot d$
- که چېرې یوه قوه د (θ) تریوې ټاکلې زاوې لاندې پر جسم وارده شي او جسم د d په اندازه بې ځایه کړي، د F د قوې پرمټ ترسره شوي کار به عبارت وي له: $w = (F \cos \theta) d = Fd \cos \theta$
- د F د قوې پرمټ ترسره شوی کار به منفي وي، په هغه صورت کې چې: $\theta > 90^\circ$ وي.
- په هغه وخت کې چې پر جسم له یوې څخه زیاتې قوې عمل وکړي، مجموعې کار د ټولو هغو کارونو د جمعې له حاصل څخه عبارت دی چ د هرې قوې په واسطه په جلا جلا توګه ترسره کېږي، یعنې:

$$W_{total} = W_1 + W_2 + W_3 + \dots$$

او یا مجموعي کار کولای شو، په لاندې توګه ولیکو:

$$W_{total} = (F_{total} \cos \theta) d = F_{total} d \cos \theta$$

- د کار د اندازه کولو واحد د (SI) په سیستم کې له ژول (J) څخه عبارت دی، $1 \text{ J} = 1 \text{ N} \cdot \text{m}$
- هغه کار چې د بیلابیلو قوو په واسطه ترسره کېږي د X محور پرمخ د قوې او تغیر مکان د منحنی ترمخ مساحت دی.
- د یو فنر پرمټ ترسره شوی کار چې د X په اندازه کښېکاږل شوی او یا رابنګل شوی عبارت دی له:

$$W = \frac{1}{2} kx^2$$

- که چیرې د F قوې پرمټ ترسره شوی کار د لارې پر مسیر پورې تړاو ونه لري، بلکې یوازې د پیل او پای له نقطې سره اړیکې ولري، دې ډول قووته، تحفظي قوې وایي او برعکس په هغه وخت کې چې ترسره شوي کار له مسیر سره تړاو ولري، دې ډول قوو ته غیرتحفظي قوې وایي.

- د 1 او 2 موقعیتونو یا دوو نقطو ترمنځ مجموعي کار د حرکي انرژي له تفاضل څخه عبارت دی، یعنی:

$$W_{total} = \Delta k = \frac{1}{2} m V_2^2 - \frac{1}{2} m V_1^2$$

نوت: حرکي انرژي تل یا مثبت وي او یا صفر.

- د انرژي د تحفظ قانون بیانوي چې: انرژي کولای شي، له یوه حالت څخه بل حالت ته واوړي (بدله شي)، خو مجموعي انرژي تل ثابته پاتې کېږي. $K + U = \text{const} = E$

- هغه کار چې د گاز پرمټ پر پستون ترسره کېږي عبارت دی له: $W = p(V_2 - V_1) = p\Delta V$

- طاقت عبارت دی له ترسره شوي کار څخه، د هغه کار د ترسره کولو لپاره د مصرف شوي زمان په کچه باندي او یا په بل عبارت د وخت په یوه واحد کې تر سره شوی کار د طاقت څخه عبارت دی.

یعنې:

$$p = \frac{w}{t}$$

$$P = \frac{F \cdot d}{t} = F \cdot V \quad \text{او همدارنگه کولای شو طاقت داسې ولیکو:}$$

- په SI سیستم کې د طاقت د اندازه کولو واحد له واپ (W) څخه عبارت دی.


$$1 W = 1 \frac{J}{s}$$

$$736 W = 1 hp$$

د پنځم څپرکي پوښتنې

1 کار تعریف کړئ، د اندازه کولو واحد يې د SI په سیستم کې ووايئ او ددې کمیت (وکتوري يا سکالري) ډول مشخص کړئ.


2 پر يو جسم د $F = 100 \text{ N}$ قوه واردېږي او هغې ته په افقي لوري د 20 m په اندازه د مکان تغیر ورکوي. ددې قوو په مرسته ترسره شوی کار په لاندې حالتونو کې لاس ته راوړئ:



a. قوه په افقي توګه پر جسم واردېږي.

b. قوه د افق په نسبت تر $\theta = 60^\circ$ زاوې لاندې پر جسم واردېږي.

3 پر يوه جسم له $m = 3 \text{ kg}$ کتلې سره، د F قوه د لاندې شکل په څير واردېږي، او هغه په قايم (عمودي) لوري پورته وړي، د هوا له مقاومت څخه په صرف نظر کولو:



a. د جسم د حرکت تعجيل لاس ته راوړئ.

b. د F قوې کار د جسم په 10 m اوچتولو په صورت کې حساب کړئ.

c. د W وزن د قوې کار د جسم په پورته کولو کې وټاکئ.

d. د محصله قوې کار مشخص کړئ.

4 يو جسم د m له کتلې سره، د ځمکې له سطحې څخه مخ پورته په قايمه توګه غورځول کېږي او h تر ارتفاع پورې پورته ځي. د وزن د قوې کار په دې ارتفاع (عمودي واټن) کې پيدا کړئ.

5 بيان کړئ چې لاندې دوو حالتونو څخه په کوم يو حالت کې، کار له صفر سره مساوي دی؟ ولې؟

a. که چېرې يو تن يو جسم په لاس کې ونيسي (په داسې حال کې چې شخص ستومانه کېږي).

b. که چېرې يو تن يو جسم په لاس کې وساتي او هغه ته په ثابت سرعت په افقي استقامت کې د موقعیت تغیر ورکړي.

6 له شکل سره سم پر يوه جسم له $m = 10 \text{ kg}$ کتلې سره د $F = 200 \text{ N}$ افقي قوه واردېږي، او جسم ته د 20 m په اندازه په افقي لوري د موقعیت تغیر ورکوي. (د حرکي اصطکاک قوه 20 N ده):



a. په يوه رسم کې پر جسم باندې ټولې وارده قوې وښيئ.

b. د هرې قوې کار په جلا ډول حساب کړئ.

c. د ټولو کارونو الجبري جمع لاس ته راوړئ.

7 د يوې قوې پرمټ د ترسره شوي کار نښه (علامه) په بېلابېلو زاويو کې وڅيړئ.

8 حرکي انرژي تعريف او رابطه يې ثبوت کړئ.

9) د کار او انرژي قضیه بیان او رابطه یې ولیکئ.

10) د کار او انرژي قضیې ته په پاملرنې بیان کړئ.


a. کله د جسم حرکي انرژي زیاتېږي؟

b. کله د جسم حرکي انرژي کمېږي؟

c. کله د جسم حرکي انرژي تغیر نه کوي؟

11) یو جسم له 20Kg کتلې سره د ځمکې له سطحې څخه له 45m لوړوالي خوشې کوو، د هوا له مقاومت څخه په صرف نظر کولو او د کار او انرژي له قضیې څخه په گټې اخیستلو، د جسم حرکي انرژي او سرعت یې ځمکې ته د رسیدو په لحظه کې حساب کړي.

12) په مخامخ شکل کې پر جسم د واردو شوو قوو د محصلې د کار نښه د حرکت په هره مرحله کې د دلیل له ذکر کولو سره مشخصه کړئ.




13) د پوتنسیل انرژي تعریف او د درې ډولو نومونه یې واخلئ.

14) د پوتنسیل جاذبوي انرژي تعریف او رابطه یې ولیکئ.

15) د فنر د پوتنسیل انرژي له کومې لارې رامنځ ته شوې او پکې ذخیره شوې ده؟

16) د میخانیکي انرژۍ د تحفظ قانون بیان کړئ.

17) یو جسم د (A) له نقطې څخه له لومړني سرعت پرته د یوې سطحې پرمخ چې اصطکاک نلري خوشي کېږي، د میخانیکي انرژۍ د تحفظ له قانون څخه په گټې اخیستلو سره د B او C په نقطو کې د جسم سرعت پیدا کړئ.



18) یو جسم له 2Kg کتلې او ثابت سرعت سره د 1m په واټن د 0.2 ثانیې په موده کې پورته ورو، دا کار په څومره طاقت ترسره کېږي؟

19) وروډي یا مصرفي انرژي څه شی دی؟ بیان یې کړئ.

20) اغېزمنتیا (مؤثریت) تعریف او رابطه یې ولیکئ.



په دې څپرکي کې د ميخانیک علم د لاپراختيا لپاره، د ضربې (Impulse) او مومنتم (Momentum) په نومونو د دوو نوو کمیتونو په پېژندلو سره به خپل بحث ته دوام ورکړو.

کله چې یوه قوه پر یوه جسم په یوه ټاکلي وخت کې عمل کوي، نوموړې قوه په جسم کې د سرعت یو بدلون رامنځته کوي. ددې قوې امپولس (د ثابتې قوې لپاره) د قوې او هغه زمان چې قوه په کې عمل کوي د ضرب حاصل څخه عبارت دی او یا په بل عبارت کولای شو ووايو چې د (قوې - زمان)، (د هغه زمان لپاره چې قوه د بدلون په درشل کې ده) د منحنی لاندې مساحت له امپولس څخه دی. همدا ډول د جسم په سرعت کې بدلون هم د هغه قوې د امپولس په توگه تعريف شوی دی چې پر جسم عمل کوي. او همدارنگه د جسم د کتلې او سرعت حاصل ضرب يې د مومنتم په نامه چې یو مهم فزیکي کمیت دی او د M په توري ښودل کېږي، یادېږي.

امپولس او مومنتم دواړه فزیکي وکتوري کمیتونه دي، په دې څپرکي کې، به موږ دوه مهم اصلونه مطالعه کړو. یو د امپولس - مومنتم اصل او دویم د خطي مومنتم د تحفظ اصل. ددې څپرکي د محتویاتو په اړیه کولو کې اړینه ده، پوه شو چې دواړه ذکر شوي اصلونه (چې کله ناکله د قوانینو او یا بنسټيزو قواعدو په نامه یاد شوي)، په حقیقت کې د نیوټن د قوانینو د بحث دوام دی چې په تیر څپرکي کې مو مطالعه کړل. په دې معنا چې دا دوه اساسي قاعدې، د نیوټن د قوانینو پراختیا ده چې په واقعیت کې د امپولس او مومنتم فزیکي مقدارونو په پېژندلو سره بشپړې شوې دي.

په دې څپرکي کې به لاندې مطلبونه ددې بحث په باب مطالعه وکړو:

- د یو جسم موقعیت او سرعت کیدای شي د یوې قوې په تطبیق بدلون ومومي.
- د هغې قوې چې د جسم پر ټاکلي کتلې عمل کوي، او د نوموړي جسم د سرعت د درجې د بدلون ترمنځ د رابطې بیانول (د نیوټن دوهم قانون).
- د یوې قوې د امپولس او مومنتم تعريفول.
- د مومنتم د تحفظ شرحه د دوو جسمو په تصادم کې چې د یو مستقیم خط پرمخ حرکت کوي.
- د خطي مومنتم د تحفظ طبیعت مثالونو بیانول.
- د ارتجاعی او غیرارتجاعی ټکرونو (تصادمونو) د مفاهیمو تعريف او توضیح کول.

مستقیم الخط حرکت او امپولس (ضربه)

(6-1) امپولس (ضربه)

ایا تراوسه مو له ځان څخه پوښتنه کړې ده، چې ضربه څه شی دی؟ کله چې پر یوه جسم ضربه وارد وي، څه پېښېږي؟ د تعریف له مخې ضربه یا امپولس د F قوې او t زمان د ضرب له حاصل څخه عبارت

$$I = F \cdot t$$

ده، یعنی:

لکه څنګه چې له پورتنۍ رابطې څخه لیدل کېږي. امپولس د I په توري ښيي چې له قوې او زمان سره مستقیمې اړیکې لري. امپولس او مومنتم د اندازه کولو د یو ډول واحد لرونکي دي. ولې؟

په ډېرو حالتونو کې په یو نقطه یې جسم د قوې د اغېز زمان هومره لنډوي چې مور اړکېږو، د مشتق او انتیګرال له مفاهیمو څخه ګټه پورته کړو، چې تاسو به یې د دولسم ټولګي په ریاضي کې زده کړئ. اوس فرضوو چې د F قوه د Δt په زمانه کې پر یوه جسم عمل کوي. په دې صورت کې د F قوې ضربه د

$$\Delta I = F \cdot \Delta t$$

په Δt داسې ښیو:

په ورځني ژوندانه کې ګورو چې مور د یو جسم د موقعیت او یا سرعت د بدلولو لپاره، باید پر نوموړي جسم قوه ورده کړو. په پخوانیو بحثونو کې د نیوټن د حرکت د قوانینو په پیل کې د قوې او د هغې د اغېزو او همدارنګه د قوې د واحدونو (داین او نیوټن) د تعریف په هکله مو معلومات ترلاسه کړل. په (6-1) شکل کې جسم د m له کتلې سره د X_1 په موقعیت او V_1 په سرعت په t_1 زمانه کې د X محور پرمخ د F ثابتې قوې پرمخ په حرکت کې دی. مور دا ډول حرکت پخوا لوستي و، خود پخوانیو معلوماتو د تکرار او پراختیا لپاره بیاله هغې څخه یادونه کوو. د کار د اسانتیا لپاره خپل مطالعات د X پر محور په حرکت او یا له هغه سره موازي محدود ساتو. د t_2 په زمان کې جسم د X_2 په موقعیت کې د V_2 سرعت لرونکی دی. نو کولای شو ولیکو:

$$\Delta x = (x_2 - x_1) \text{ m}$$

په موقعیت کې تغیر

$$\Delta v = (V_2 - V_1) \text{ m/s}$$

په سرعت کې تغیر

$$\Delta t = (t_2 - t_1) \text{ s}$$

زمانې واټن

د حرکت تعجیل د Δt په زمانې واټن کې د a له ثابت تعجیل سره په دې ډول افاده کېږي.

$$a = \frac{\Delta v}{\Delta t} \text{ m/s}^2$$

د نیوټن په دوهم قانون کې تعجیل همغه د قوې او کتلې نسبت تعریف شوی دی، چې عبارت دی له:

$$a = \frac{F}{m}$$

په پورتنۍ رابطه کې د د تعجیل له قیمتونو څخه کولای شو لاندې تناسب ولیکو:


$$\frac{F}{m} = \frac{\Delta v}{\Delta t}$$

$$F \Delta t = m \Delta v$$

اویا

وروستې افاده په دې څپرکي کې زموږ د بحث کلي بنسټ جوړوي او لکه څنګه چې ددې څپرکي په مقدمه کې ذکر شول، اوس ګولای امپولس شو، په لاندې ډول تعريف کړو:

د یوې ثابتې قوې امپولس د نوموړې قوې او زماني واټن له حاصل ضرب څخه عبارت دي، چې قوه



په کې عمل کوي. $\Delta t = t_2 - t_1$


$\Delta v = v_2 - v_1$

$\Delta x = x_2 - x_1$

(6-1) شکل، د یوې قوې د تطبیق

په پایله کې د یو جسم د سرعت او موقعیت تغیر

فعالیت:




د (سرعت- زمان) گراف د (6-1) شکل د جسم لپاره په (6-2a) شکل کې بنودل شوی دی. باید پام وکړو چې د (سرعت - زمان) منحنی میل عبارت له ثابت تعجیل او ددې منحنی او د زمان محور ترمنځ مساحت د Δx له تغیر مکان څخه عبارت دي. په دې فعالیت کې زده کوونکي په خپلو اړندو ډلو کې د بنسټونکي په مرسته د (6-2a) شکل په تفصیلاتو او خصوصیاتو بحث وکړي او پایلې یې خپلو ټولګیوالوته واوروي.

فعالیت:




زده کوونکي په بېلابېلو ډلو کې د (سرعت - زمان) د گراف په مرسته چې د یوې فضايي بیړۍ (سفينې) د حرکت لپاره په (6-2b) شکل کې بنودل شوی دی. لاندې پوښتنو ته ځواب برابر کړئ او د ټولګي په وړاندې یې بیان کړئ:

1. بیړۍ په لومړیو 100 ثانیو تعجیلي حرکت کې څومره واټن وهي؟ هغه په شکل کې وښیئ.
2. د بیړۍ سرعت د $t = 150s$ په زمان کې څومره دي؟
3. د بیړۍ تعجیل حساب کړي.



د فضايي بیړۍ د (سرعت - زمان) گراف

تمرینونه:



لاندې پوښتنو ته ځوابونه ووايئ.

1. د $3,7N$ يوه ثابته قوه په $100s$ زماني واټن کې عمل کوي. ددې

قوې امپولس حساب کړئ.

2. په مخامخ شکل کې د $F_t = 2,2N$ قوه ورکړي شوې ده،

ددې قوې امپولس له $t = 0$ څخه تر $t = 30s$ زماني انټروال

کې پيدا کړئ.

3. په ورکړل شوي پورته شکل کې $F_0 = 55 \text{ dyne}$ ، $t_1 = 10s$ او $t_2 = 18s$ دي، ددې قوې امپولس وټاکئ.

4. د $F_1 = 5N$ ثابته قوه د ($t = 1s$ څخه تر $t = 3s$) زماني انټروال کې او د $F_2 = 2N$ دويمه ثابته

قوه د ($t = 5s$ څخه تر $t = 10s$) زماني انټروال کې عمل کوي. ددې دوو قوو امپولسو نه حساب او

سره پرتله کړئ.

2-6: مومنتم

مومنتم څه شی دی؟ د يوې لارې- موټر او يو گړندي ورکوتبي موټر ترمنځ د حرکت په حال کې د مومنتم

له نظره څه توپير شتون لري؟

د نيوتن د حرکت دويم قانون د مومنتم له نقطې نظره څنگه کولای شو، تعريف کړو؟ اويا په ساده توگه،

د مومنتم او د نيوتن د حرکت د دويم قانون ترمنځ کومې اړيکې شته؟



دوو توپونو ته چې دواړه يو شان کتلې لري، يوه بله سره تصادم ورکړئ، څه به پيښ شي. په غور سره ددې مسئلې په هکله د

ټولگي په بېلابېلو ډلو کې بحث وکړئ او پايله يې ټولگي ته وړاندې کړئ.

په پخواني بحث کې مو د نيوتن د قانون په مرسته پيدا کړل چې: $F\Delta t = m\Delta v$ او د معادلې د کيڼ

اړخ مقدار مو د امپولس په نامه ياد کړ. اوس خپل پام د معادلې ښي اړخ ته راگرځوو. پوهېږو چې

$\Delta v = v_2 - v_1$ لکه څنگه چې v_1 د جسم لومړنۍ سرعت د t_1 په زمانه او v_2 دويم سرعت د t_2 په


زمان کې دي. نو کولای شو وليکو: $m\Delta v = mv_2 - mv_1$


د معادلې د ښي اړخ دواړه مقدارونه د جسم د کتلې او سرعت حاصل ضرب افاده کوي. دغه حاصل


ضرب د فزيکي مهمو کميتونو څخه دی، چې د مومنتم په نامه ياد شوی دی.


د تعريف پر بنسټ د m يوه کتله چې د v په سرعت په حرکت کې ده، د P مومنتم لرونکي دي چې د $\vec{P} = m\vec{v}$ له مخې افاده کېږي. د مومنتم واحدونه په SI او CGS سيستمونو کې عبارت دي له $kg\ m/s$ او $gr\ cm/s$ او بعدي (ډايمنشن) معادله يې له $\left[\frac{M \cdot L}{T} = M \cdot L \cdot T^{-1}\right]$ څخه عبارت دي. همدارنگه بايد ووايو چې د امپولس او مومنتم ابعاد او واحدونه دواړه يو ډول دي. د مومنتم مثالونه په (6-3) شکل کې ورکړل شوي دي. په دې شکل کې هر يو له مومنتمونو حساب شوي چې په څرگنده توگه ليدل کېږي. ددې لپاره چې د مومنتم په مفهوم ښه پوه شئ، کوبنس وکړئ په ځير سره د شکل پر مهمو برخو له خپلو ټولگيو الو سره بحث وکړئ.


(a) پروتون $P = 5.0 \times 10^{-22} kg \frac{m}{s}$
 $V = 3 \times 10^5 m/s$
 $m = 1.67 \times 10^{-27} kg$


(b) مرمی $P = 1 kg\ m/s$

 $V = 1 \times 10^3 m/s$
 $m = 1 \times 10^{-3} kg$

(c) لاری $P = 2 \times 10^5 kg \cdot \frac{m}{s}$

 $V = 20 m/s$
 $m = 1 \times 10^4 kg$

(d) بوونگ $P = 9 \times 10^7 kg \frac{m}{s}$

 $V = 3 \times 10^2 m/s$
 $m = 3 \times 10^5 kg$

(e) فضايي بېړۍ (سفينه) اپولو $P = 5 \times 10^7 kg\ m/s$

 $V = 3 \times 10^4 m/s$
 $m = 5 \times 10^3 kg$


(f) ځمکه $P = 18 \times 10^{28} = 1.8 \times 10^{29} = 2 \times 10^{29} kg \frac{m}{s}$

 $V = 1 \times 10^4 m/s$
 $m = 6 \times 10^{24} kg$

(g) ستوری $P = 3 \times 10^{34} kg\ m/s$

 $m = 3 \times 10^{30} kg$

شکل (6-3)
 په مختلفو اجسامو کې د مومنتم مطالعه

مثالونه

1 - ديو اوبن کتله د هغه له بار سره 500Kg ده او په 2m/s حرکت کوي، مومنتم يې حساب کړئ.



شکل (6-4)
د مومنتم وکتوري خاصيت ښوونه


حل: $P = mV = 5 \times 10^2 \text{ kg} \times 2 \text{ m/s} = 10^3 \text{ kg m/s}$
له (6-4) شکل سره سم څرنګه چې سرعت يو وکتوري مقدار او کتله يو سکالر دی، نو له دې امله مومنتم وکتوري مقدار دی. په شکل کې د m کتله د V سرعت لرونکې ده او مومنتم په $P = mv$ ارایه شوی دی.

لکه څنګه چې د وضعيه کمیتونو په هر سیستم کې ورکړ شوي دي، يو وکتور د وضعيه کمیتونو د محورونو پرمخ د هغه په اجزاوو تجزيه کېدای شي، ددې له مخې د P مومنتم وکتور هم د محورونو پرمخ تجزيه کېدای شي، چې په (6-5) شکل کې ښودل شوی دی. باید په یاد ولرو که چېرې مومنتم د X محور د مثبت لوري په نسبت د θ زاويه جوړه کړي، په هغه صورت کې:

$$P \text{ د } X \text{ مومنتم د } P_x = P \cos \hat{\theta}$$

$$P \text{ د } y \text{ مومنتم د } P_y = P \sin \hat{\theta}$$

$$P^2 = P_x^2 + P_y^2 \text{ او د فيثاغورث له قضيې څخه:}$$



شکل (6-5)
په اجزاوو د مومنتم د وکتور تجزيه

په خپلو کې بحث وکړئ او د تمرين په حلولو پيل وکړئ

a. يوه لاری له 3000Kg کتلې سره، په 30° زاويه د شمال ختيځ په لور په 72 Km/h سرعت په حرکت کې ده، يو واګون چې د 1000Kg کتلې لرونکی دی، له ځانه سره راکارې د X محور د ختيځ په لور او د Y محور د شمال په لور په نظر کې ونيسئ. د لاری مومنت د X او Y مرکبې پيدا کړئ.

b. د آريانا مسافر وړونکې يوه الوتکه په ټوليزه توګه د 50000Kg کتلې لرونکې ده، او په 900Km/h سرعت الوتنه کوي. که چېرې د الوتلو مسير 135° د شمال لويديځ په لور وي، د مومنتم د (X او Y) مرکبې يې وټاکئ.

حل a: لرو چې:

$$\hat{\theta} = 30^\circ$$

$$P = m \times V = (3000 + 1000) \text{ kg} \times 72 \text{ km/h}$$

$$= 4000 \text{ kg} \times \frac{72000 \text{ m}}{3600 \text{ s}} = 4000 \text{ kg} \times 20 \frac{\text{m}}{\text{s}}$$

$$P = 80000 \text{ kg m/s} = 8 \times 10^4 \text{ kg} \cdot \text{m/s}$$

$$P_x = P \cos \hat{\theta} = 8 \times 10^4 \text{ kg m/s} \times \cos 30^\circ$$

$$= 8 \times 10^4 \times 0.866 \text{ kg m/s}$$

$$P_x = 6.928 \times 10^4 \text{ kg m/s}$$

$$P_y = P \sin \hat{\theta} = 8 \times 10^4 \times 0.5 \text{ kg m/s}$$

$$P_y = 4 \times 10^4 \text{ kg m/s}$$

حل b: لرو چې: $-45^\circ = (\text{د جنوب شرق په لوري}) \hat{\theta} = 135^\circ$

$$P = 50000 \text{ kg} \times 900 \text{ km/h}$$

$$= 5 \times 10^4 \text{ kg} \times \frac{900 \times 10^3 \text{ m}}{3600 \text{ s}}$$

$$= 5 \times 10^4 \times 2.5 \times 10^2 \text{ kg m/s} = 1.2 \times 10^5 \times 10^2 \text{ kg m/s}$$

$$P = 1.25 \times 10^7 \text{ kg m/s}$$

$$P_x = P \cos \hat{\theta} = -1.25 \times 10^7 \cos 45^\circ \text{ kg m/s}$$

$$= -1.25 \times 10^7 \times 0.707 \text{ kg m/s}$$

$$P_x = -8.84 \times 10^6 \text{ kg m/s}$$


$$P_y = P \sin \hat{\theta} = -1.25 \times 10^7 \sin 45^\circ \text{ kg m/s}$$

$$= 1.25 \times 10^7 \times 0.707 \text{ kg m/s}$$

$$P_y = 8.84 \times 10^6 \text{ kg m/s}$$

د پوښتنې له حل څخه پایله ترلاسه کېږي، چې مومنټ په دقیقه توګه یو وکتوري کمیت دی. ددې لپاره چې د یو جسم مومنټم په بشپړه توګه مشخص کړو، موږ باید د کتلې او سرعت حاصل ضرب او همدا راز د هغې د حرکت لوري وپېژنو. په تیرو څپرکو کې مو د مکان د تغیر وکتورونه، د سرعت وکتورونه د تعجیل او قوې وکتورونه وپېژندل او پوه شو چې څنګه کولای شو، دوه یا څو یو ډول وکتورونه سره جمع کړو او د محصلې د وکتور په توګه یې وښیو.

په همدې توگه موږ کولای شو د مومنتیم دوه یا څو وکتورونه د ساده محصلې د یو وکتور لاسته راوړلو لپاره سره جمع کړو، د (6-6) شکل ته پام وکړئ، په شکل کې د m_1 کتله د V_1 سرعت لرونکې ده او ددې له مخې د $P_1 = m_1 V_1$ مومنت لرونکې او همدارنگه د m_2 کتلې مومنتیم $P_2 = m_2 V_2$ او د دواړو کتلو د سیستم د مومنت محصله له $P = P_1 + P_2$ څخه عبارت دي.



شکل (6-6)
د دوو مومنتو وکتوري جمع

د محصلې مومنت د پیدا کولو لپاره کولای شو د متوازي الاضلاع او یا د مرکبو د جمع کولو به دوو طریقو له یوې څخه گټه واخلو. په یاد ولري چې:

$$P_1 \text{ د مومنتیم د } X \text{ مرکبه } \hat{P}_1 = m_1 V_1 \cos \hat{\theta}_1$$

$$P_1 \text{ د مومنتیم د } Y \text{ مرکبه } \hat{P}_1 = m_1 V_1 \sin \hat{\theta}_1$$

$$P_2 \text{ د مومنتیم د } X \text{ مرکبه } \hat{P}_2 = m_2 V_2 \cos \hat{\theta}_2$$

$$P_2 \text{ د مومنتیم د } Y \text{ مرکبه } \hat{P}_2 = m_2 V_2 \sin \hat{\theta}_2$$

څرنګه چې د محصلې وکتور د X او Y مرکبې په ترتیب سره د جمع شوو وکتورونو د X او Y مرکبو له مجموعې سره مساوي دي، نو ددې له مخې:

$$P \text{ د مومنت د } X \text{ مرکبه } P_x = m_1 V_1 \cos \hat{\theta}_1 + m_2 V_2 \cos \hat{\theta}_2$$

$$P \text{ د مومنت د } Y \text{ مرکبه } P_y = m_1 V_1 \sin \hat{\theta}_1 + m_2 V_2 \sin \hat{\theta}_2$$

اوس له هغو معلوماتو سره چې ترلاسه کړي مو دي، کولای شو په لاندې درې گونو ادعاگانو باور ولرو:

1. د یو جسم مومنتیم د هغه د کتلې او سرعت له حاصل ضرب څخه عبارت دی.

2. مومنتیم یو وکتوري مقدار دی.

3. د جسمونو د یو سیستم د مومنتیم مجموعه د هر مومنت له وکتوري جمعې څخه عبارت ده.

بحث وکړئ:

د ټولګي په بېلابېلو ډلو کې په دې هکله چې ولې کله چې یوه لارۍ او یو ګرندی موټر په یو ډول سرعت حرکت وکړي، په دې حالت کې لارۍ موټر چې کتله یې ډېره ده، د زیات مومنت لرونکې وي؟ پایله یې ټولګي ته واورئ.

توضیح کړئ: د A او B دوه جسمونه په نظر کې ونیسئ. که چیرې $(m_A = 3m_B)$ وي، په دې حالت کې د A او B دوه جسمونه کولای شي، د یو ډول مومنت لرونکي وي. یعنې: $P_A = P_B$ ولي؟

اوس د مومنت د مفهوم په پوهیدو سره ددې پوښتنې په څیرلو پیل کوو چې د (F) د قوې او (P) مومنت ترمنځ کوم ډول اړیکه شته؟ ایا قوه کولای شي د یو جسم مومنت ته تغیر ورکړي؟ ددې موضوع د پوهیدو لپاره لاندې فعالیت ترسره کړئ.

فعالیت:

هغه څه ته په پاملرنې چې په مخکینې فعالیت کې مو ترسره کړل. کوبښښ وکړئ چې همغه دوو توپونو ته له ډېرې قوې سره یو له بله تصادم ورکړئ. څه به پېښ شي؟ توضیح یې کړئ. د پورتنی فعالیت په ترسره کولو به دې پایلې ته ورسېږئ، چې قوه کولای شي چې د یو جسم مومنت کم او یا زیات کړي او یا د مومنت په لوري کې بدلون منځته راوړي.

6-3: قوه او مومنت

ددې څپرکي په پیل کې مو د نیوټن قانون د $F\Delta t = m\Delta V$ په بڼه افاده کړ. چې په بنسټیز ډول د نیوټن د دویم قانون ($F = ma$) څخه استخراج شوی و. نیوټن د حرکت په باب د خپلو دري ګونو قوانینو په بنسټیزه ویناکې، قوه د کتلې او تعجیل له جنسه نه، بلکې د مومنت د زمانې تغیراتو د درجې له جنسه افاده کړې ده. په یاد ولرئ چې: $m\Delta V = mV_2 - mV_1 = \Delta P$ دا رابطه ښيي چې د ثابتې کتلې لپاره، د کتلې او د هغې د سرعت د تغیراتو حاصل ضرب مساوي دی د جسم په مومنت کې له تغیراتو سره د $m\Delta V$ د قیمت په تعویضولو سره په لومړۍ رابطه کې پایله ترلاسه کېږي، چې $F\Delta t = \Delta P$ په Δt باندې د معادلې د دواړو خواوو له تقسیمولو څخه $F = \frac{\Delta P}{\Delta t}$ لاس ته راځي. په یاد ولرئ چې ΔP په مومنت کې تغیر له $kg\ m/s$ واحد سره او Δt د زمان انټروال دی. کله چې د F قوه عمل کوي او د ΔP د تولید سبب ګرځي. نو د مومنت تغیر او د زمان انټروال نسبت د مومنت تغیراتو د زمانې منځنۍ درجې څخه عبارت دی ور څخه پایله ترلاسه کوو، چې هغه قوه چې پر جسم عمل کوي، له نظري پلوه د یو جسم د مومنت د تغیراتو له زمانې درجې سره مساوي ده.

وروستنی ادعا تقریباً همغه د نیوټن د دویم قانون اصلي بیان دی چې په خپله د هغه لخوا ارایه شوی دی. (د نیوټن د حرکت د قوانینو اصلي بیان په لاتیني ژبه کې ارایه شوی دی). همدارنگه په اسانۍ سره کولای شو، د نیوټن دویم قانون ($\sum \vec{F} = m\vec{a}$) له وروستۍ رابطې څخه په گټې اخیستلو هم د ثابتې کتلې ($m = \text{Constant}$) په نظر کې نیولو سره په دې توگه لاس ته راوړو.

فرض کړئ چې \vec{V}_1 د جسم لومړنۍ سرعت \vec{V}_2 د جسم نهایی سرعت د Δt په زماني انټروال کې وي،

$$\begin{aligned} \sum \vec{F} &= \frac{\Delta \vec{p}}{\Delta t} = \frac{m\vec{V}_2 - m\vec{V}_1}{\Delta t} = \frac{m(\vec{V}_2 - \vec{V}_1)}{\Delta t} \\ &= m \frac{\Delta \vec{V}}{\Delta t} = m \cdot a \dots \dots (3) \end{aligned}$$

له هغه ځایه چې $\frac{\Delta \vec{V}}{\Delta t}$ عبارت دي د جسم له تعجیل (\vec{a}) څخه نو په (3) رابطه کې د قیمت په وضع کولو سره کولای شو ولیکو: $\sum \vec{F} = m\vec{a} \dots \dots (m = \text{Constant})$ وروستۍ لاس ته راغلې رابطه، د نیوټن له دویم قانون څخه عبارت ده.

د امپولس - مومنتم قانون

موږ په پخوانیو بحثونو کې امپولس او مومنتم تعریف کړل. اوس ښیو چې هغوی څه ډول په اسانۍ د نیوټن له دویم قانون سره تړلي دي. موږ پورته وښود چې قوه د مومنتم د تغیراتو له زماني درجې سره

$$F\Delta t = \Delta P \quad \text{مساوې ده، یعنې: } F = \frac{\Delta P}{\Delta t} \text{ او یا کولای شو داسې ولیکو:}$$

$I = F\Delta t = \Delta P$ امپولس F د Δt په زماني انټروال کې قوه د $\Delta P = F\Delta t$ قوې پرمټ تولید شوي مومنتم

تغییر، نو کولای شو چې ولیکو: $I = \Delta P$

وروستۍ رابطه بیانوي چې: د یوې قوې امپولس چې پر یوه جسم عمل کوي، برابره ده، د نوموړي جسم په مومنتم کې له منتهجه تغیراتو څخه چې بیان شوي جمله د (امپولس - مومنتم) د قانون په نامه یادېږي. د (6-7) شکل دا قانون د لومړني صفر مومنتم لپاره ښیي.


$$\begin{aligned} &V = 0 \\ a) & \quad \textcircled{m} \qquad \qquad \qquad P = m\vec{V} = I \\ b) & \quad \xrightarrow{I} \textcircled{m} \qquad \qquad \qquad c) \quad \textcircled{m} \xrightarrow{\vec{V}} \end{aligned}$$


(6-7) شکل،


د لومړني صفر مومنتم لپاره د (امپولس - مومنتم) د قانون ښوونه

د M کتله په پیل کې د سکون په حالت کې وه او د I امپولس د MV په اخري مومنتم کې چې په عددي ډول مساوي له I سره دي، په کې اعمالېږي. د (6-8) په شکل کې د M یوه کتله د $P_1 = mV_1$ لومړنۍ مومنتم لرونکې ده. په همدې ډول د I یو امپولس د $P_2 = mV_2$ اخري مومنتم په پایله کې پر کتلې اعمالېږي، نو ددې له مخې کولای شو ولیکو: $I = P_2 - P_1 = mV_2 - mV_1$

د امپولس - مومنتم قانون د نیوټن د دویم قانون ښه تفصیل او توسعه ده، لاندې شکل لومړنۍ د خوبني مومنتم د (امپولس - مومنتم) د قانون پر بنسټ ښيي.

a)  $\vec{P}_1 = m_1 \vec{V}_1$

b)  شکل (6-8)

c) $I = mV_2 - mV_1$  $\vec{P}_2 = m_2 \vec{V}_2$
 $I = \Delta P$

مثال:

د یوې فضايي بیړۍ (سفینې) کنټرولونکي انجنونه چې 15000 Kg کتله لري، د مخې په لور د خپلې بدنې د غورځولو لپاره $3 \times 10^5 \text{ N}$ قوه تولید وي. د سفینې د مومنتم بدلونونه په هغه حالت کې چې انجنونه یې د 10 s لپاره اور واخلي حساب کړئ. په سرعت کې به منتجه بدلونونه څومره وي؟ او د څومره مودې لپاره باید ماشینونه فعالیت وکړي، ترڅو په سفینه کې $4 \times 10^4 \text{ m/s}$ د سرعت تغییر رامنځته شي.

حل:

$$\Delta P = I = F \Delta t = 3 \times 10^5 \text{ N} \times 10 \text{ s}$$

$$= 3 \times 10^6 \text{ Kg m/s}$$

$$\Delta V = \frac{\Delta P}{m} = \frac{3 \times 10^6 \text{ Kg m/s}}{1,5 \times 10^4 \text{ Kg}} = 200 \text{ m/s}$$

$$\Delta t = \frac{\Delta P}{F} = \frac{m \Delta V}{F} = \frac{1,5 \times 10^4 \times 4 \times 10^4}{3 \times 10^5} = 2 \times 10^3 \text{ s}$$

$$= 2000 \text{ s}$$

نو په دې مثال کې کله چې انجن د 10 ثانیو لپاره اور واخلي (فعال شي) په مومنتم کې منتجه بدلونونه $3 \times 10^6 \text{ Kg}$ او په سرعت کې منتجه تغییرات 200 m/s دي. انجنونه باید د 2000 s لپاره (تقریباً 33 دقیقې) فعالیت وکړي، ترڅو $40,000 \text{ m/s}$ د سرعت بدلون تولید کړي. په یاد ولري چې پورتنی سرعت

$$(4 \times 10^4 \text{ m/s}) = \frac{4 \times 10^4 \times 10^{-3} \text{ km}}{\frac{1}{3600} \text{ h}} = 40 \times \frac{3600 \text{ km}}{1 \text{ h}} = 144 \times 10^3 \frac{\text{km}}{\text{h}} = 144.000 \text{ Km/hr}$$

یو خورا ډېر لوړ سرعت دي. پورتنی مثال موږ ته د امپولس - مومنتم د قانون د گټې اخیستنې یو مورد را په گوته کړي.

4-6: ضربه او د خطي مومنتم ساتل (تحفظ)

په پخواني څپرکي کې مو د نیوټن دریم قانون په دې اړه چې د هر عمل لپاره هغه ته یو مساوي عکس العمل شتون لري، په تفصیل سره مطالعه کړ. د نیوټن دریم قانون په حقیقت کې په طبیعت کې د قوو د بنسټیزې ځانګړتیا پایله ده چې تل یې په خپلو کې په جوړه یې ډول (عمل او عکس العمل) واقع کېږي. کله چې یو جسم پر بل جسم قوه واره کړي، دویم جسم یوه مساوي او مخالف الجهته قوه پر لومړي جسم وارد وي. اوس ددې حقیقت یو ځای کول د نیوټن له دوهم قانون سره د مومنتم پر بنسټ، مور ته د مومنتم د تحفظ قانون لارښوونه کوي. که چېرې پر یوه سیستم هیڅ قوه واره نشي، په دې حالت کې د یو سیستم مومنتم پرته له هر رنگه متقابلو اغېزو د هغه سیستم د اجزاو ترمنځ ثابت دی. پورتنۍ جمله د مومنتم د تحفظ قانون په بشپړ توګه بیانوي. له پورتنۍ تعریف څخه د نیوټن دوهم قانون دارنگه لیکو:

$$F = \frac{\Delta P}{\Delta t} \text{ او یا } \Delta P = F\Delta t$$

په وروستۍ رابطه کې F پر جسم (یا د اجسامو په سیستم) باندې عامله محصله قوه، Δt هغه زماني انټروال دي چې د F قوه په کې عمل کوي او ΔP د مومنتم منته بدلون دي. په څرګنده توګه که چېرې F صفر وي، یعنې که چېرې کومه منته قوه پر جسم (یا سیستم) عمل ونکړي، په هغه صورت کې ΔP هم صفر وي، او دا معنا ورکوي چې مومنتم ثابت دي. که چېرې د یو کمیت بدلون د Δt په زماني انټروال کې صفر وي، په دې صورت کې نوموړي کمیت د Δt په زمان کې ثابت وي. د مومنتم د تحفظ قانون د اجسامو په تصادم کې ډېر مهم دي. فرض کوو دوه جسمونه سره تصادم کوي، راځي چې په لنډ ډول د هغو تصادم بیان کړو.

کله چې دوه جسمونه د تصادم د پیل په لحظه کې په خپلو کې سره لګېږي، هر یو پر بل باندې یوه قوه واردوي، چې ددې قوو کچه سره مساوي او لوري یې مخالفې وي. لکه څنګه چې دغه ادعا د تصادم په کوچنی شیبه کې صحت لري، نو ددې له مخې د (قوې - زمان) منحنی د هرې قوې لپاره په بشپړه توګه یو شان وي. له دې څخه پایلې ته رسېږو چې د هرې قوې امپولس د مقدار له اړخه یو له بله سره مساوي دي. نو د هر جسم د مومنتم بدلونونه مساوي او لوري یې مخالف دي. په داسې حال کې چې د دوو جسمونو په سیستم کې د مومنتم ټولیز بدلونونه د متقابلو اغېزو (د تصادم عمل) په پایله کې له صفر سره مساوي وي. په دې معنا چې د دوو جسمونو په مومنتم کې د بدلونو مجموعه له ټکر څخه تر مخه او له ټکر څخه وروسته په دقیقه توګه له صفر سره مساوي وي. دا بیان څرګندوي چې مومنتم د یو تصادم په متقابلو اغېزو کې د دوو جسمونو ترمنځ ثابت وي او پرته له بدلون څخه پاته کېږي.


ځانگړی حالت: په (6-9) شکل کې د دوو جسمونو ترمنځ د تصادم ځانگړی ډول ښودل شوی دی.



(6-9) شکل،

د مومنتم تحفظ د دوو کتلو

په خطي تصادم کې



لومړنی جسم د m په کتلې او v_0 سرعت له دویم جسم سره چې د M کتلې لرونکی دی ټکر کوي او په پایله کې دواړه کتلې یو له بله سره یو ځای کېږي او د v په سرعت خپل حرکت ته دوام ورکوي. اوس له تعریف سره سم کولای شو ولیکو:

$$P_0 = mV_0 = \text{له تصادم څخه تر مخه مومنتم}$$

$$P = (m+M)V = \text{له تصادم څخه وروسته مومنتم}$$

د مومنتم د تحفظ له قانون څخه $P_0 = P$


$$\text{او یا: } mV_0 = (m+M)V$$

$$V = \frac{m}{m+M}V_0 \text{ ددې له مخې له تصادم څخه وروسته سرعت لپاره کولای شو ولیکو:}$$

باید یادونه وکړو چې کولای شو چې د m ، M او v_0 د قیمتونو په لرلو سره له تصادم څخه وروسته دواړو یو ځای شوو کتلو د V حاصل شوی سرعت محاسبه کړو.

د (6-10) شکل د m یوه کتله د v_0 له سرعت سره د M له دویمې ساکنې کتلې سره تصادم (ټکر) کړی او له تصادم څخه وروسته، د m په سرعت او M د V په سرعت یو ډبل په مخالف لوري کې په حرکت راځي. څرنګه چې په دې ټکر کې مومنتم محفوظ دي، نو له مخې یې:

$$mV_0 = MV + (-mv) = MV - mv$$



a- مخکې له ټکر څخه




b- له ټکر څخه وروسته

(6-10) شکل،


په خطي ټکر کې د مومنتم تحفظ
(ټکر کونکي کتله له ساکنې کتلې څخه کوچنۍ)

پورتنی رابطه په څرگند ډول بیانوي چې له تصادم څخه د مخه مومنت مساوي دی، له تصادم څخه وروسته مومنت سره، که چیرې تصادم کوونکې کتله د مستقیم خط پرمخ په یو تصادم کې له ساکنې کتلې څخه لویه وي، په دې صورت کې دواړه کتلې له تصادم څخه وروسته یو له بله څخه لرې کېږي او په همدې یوه لوري کې په حرکت راځي. په (6-11) شکل کې ښودل شوي دي).



(6-11) شکل،

په خطي تصادم کې د مومنت تحفظ
(ټکر کوونکې کتله له ساکنې کتلې څخه لویه)



د دې ځانگړي حالت لپاره، د مومنت د تحفظ قانون لاندې شکل اختیاري وي:

$$MV_0 = MV + mv$$

په (6-12) شکل کې د مستقیم خط پرمخ د دوو کتلو تصادم د مستقیم خط پرمخ ښودل شوی دی. په دې حالت کې:


$$P_{\text{befor}} = P_b = m_1 v_1 + m_2 v_2 \quad \text{له تصادم څخه د مخه مومنت}$$

$$P_{\text{after}} = P_a = m_1 V_1 + m_2 V_2 \quad \text{له تصادم څخه وروسته مومنت}$$


$$P_b = P_a \quad \text{د مومنت د تحفظ له قانون څخه:}$$

$$m_1 v_1 + m_2 v_2 = m_1 V_1 + m_2 V_2 \quad \text{نو د دې له مخې:}$$

د m_1 او m_2 ورکړ شوو کتلو او v_1 او v_2 ټاکلو سرعتونو لپاره بیا هم وروستني سرعتونه به له تصادم څخه وروسته v_1 او v_2 وي. د لومړني قیمت د ورکړل شوو ټاکلو قیمتونو لپاره m_1 ، m_2 ، v_1 او v_2 د نهایي سرعت د بې شمېره ترکیبونو لپاره رامنځته کېدای شي. خو د کتلو او سرعتونو د ټولو اندازه شوو قیمتونو لپاره د پورتنۍ معادلې صحت او د مومنت د تحفظ د قانون د صحت په پایله کې په هغو کې تحقق مومي.




a- له ټکر څخه تر مخه



b- له ټکر څخه وروسته

(6-12) شکل،
د مستقیم خط پرمخ ټکر د مومنت
د تحفظ عمومي حالت

د مومنتم د تحفظ یوبل په زړه پورې مثال په (6-13) شکل کې ښودل شوی دی. د M او m له کتلو سره دوه جسمونه، د یو فنر په دواړو خواوو کې تر فشار لاندې نیول شوي، یو له بل سره کلک نیول شوي دي. په هغه گړۍ کې چې جسمونه خوشې شی، د فنر قوه یې په دوو اړخونو ضربه واردوي. په هر یو جسم باندې د واردې شوې قوې اندازه په هره شیبه کې چې قوه عمل کوي، په بشپړ ډول یو له بل سره مساوي او پرکتلو د وارد شوو قوو لوري یو د بل په خلاف دي. ددې له مخې د هغې قوې امپولس چې په M عمل کوي، په کچه کې مساوي، خو د هغه قوې له امپولس سره په مخالف لوري کې دي، چې د m پرکتلې عمل کوي. هره کتله د شوې کیدلو په پایله کې عین مقدار مومنتم لاس ته راوړي او ددې مومنتمونو لوري سره مخالف او مجموعه یې صفر ده. یعنې څرنګه چې مومنتم له خوشي کیدو تر مخه صفر وو، اوس هم مومنتم په هماغه ډول له خوشې کیدو وروسته صفر دی. له پورتنیو بحثونو څخه که چیرې د مومنتم سکالري اندازه ته پام وکړو، وپه مومو چې هغوي باید یو له بل سره مساوي وي. نو شکل ته په دویم ځلي پاملرنه، کولای شو ولیکو: $mv = MV$




(6-13) شکل،

د هغو کتلو د مومنتم تحفظ چې د فنر په واسطه دواړو خواوته شوت شوي دي.

دا پایله همدا راز د مومنتم د تحفظ د قانون له مستقیم تطبیق (پرتله له پورتنیو څرګندونو) څخه کیدای شي لاس ته راشي چې له مخې یې لومړنی مومنتم باید له نهایي مومنتم سره مساوي وي، او په دې مثال کې د دواړو مومنتمونو برخې په بشپړه توګه صفر دي.

6-5: ارتجاعی ټکر (تصادم)

ارتجاعی تصادم څه شی دی؟ او د فزیک له اړخه څنګه څیړل کېږي؟
 ارتجاعی تصادم عبارت له هغه تصادم څخه دی چې په کې د مومنتم او میخانیکي انرژۍ د تحفظ قوانین دواړه صدق وکړي. ددې ډول ټکر د ښه درک لپاره د A او B دوه واړه جسمونه په نظر کې نیسو، داسې چې دواړه جسمونه د (X) محور په یوه مستقیم خط حرکت کوي.
 اوس دا دواړه جسمونه له ټکر څخه تر مخه او له هغه څخه وروسته تر مطالعې لاندې نیسو:
 فرض کوو چې له (6-14) شکل سره سم د A او B دوه جسمونه له ټکر څخه د مخه په ترتیب سره د V_A او V_B سرعتونه او له تصادم څخه وروسته د V'_A او V'_B سرعتونه لري.



شکل (6-14)

کله چې $V > 0$ وي، جسم د X پر محور بڼي لورته او کله چې $V < 0$ وي، جسم د X پر محور کښي لوري ته حرکت کوي.

د مومنتم د تحفظ له قانون سره سم، په دې ډول ټکر کې د سیستم مجموعي مومنتم له ټکر څخه مخکې او وروسته ثابت پاته کېږي، نو کولای شو ولیکو چې:

$$m_A V_A + m_B V_B = m_A V'_A + m_B V'_B \dots\dots\dots(1)$$

په همدې ډول د میخانیکي انرژي د تحفظ د قانون له مخې، د ټکر کونکو جسمونو د حرکتی انرژي مجموعه له ټکر څخه تر مخه او له ټکر څخه وروسته مساوي ده، یعنې:

$$\frac{1}{2} m_A V_A^2 + \frac{1}{2} m_B V_B^2 = \frac{1}{2} m_A V'^2_A + \frac{1}{2} m_B V'^2_B \dots\dots\dots(2)$$

په هغه صورت کې د دواړو جسمونو کتله او سرعت له تصادم څخه د مخه معلوم دي، د (1) رابطې څخه په گټې اخېستلو کولای شو، د A او B دواړو جسمونو کتله او سرعت له تصادم څخه وروسته داسې په لاس راوړو:

$$m_A (V_A - V'_A) = m_B (V'_B - V_B) \dots\dots\dots(3)$$

په همدې ترتیب له (2) رابطې څخه په گټې اخېستلو سره د حرکتی انرژي لپاره لیکو چې:

$$m_A (V_A^2 - V'^2_A) = m_B (V'^2_B - V_B^2) \dots\dots\dots(4)$$

له الجبري $a^2 - b^2 = (a-b)(a+b)$ ، پورتنۍ رابطه په لاندې ډول لیکلای شو:

$$m_A (V_A - V'_A)(V_A + V'_A) = m_B (V'_B - V_B)(V'_B + V_B) \dots\dots\dots(5)$$


اوس په (3) رابطې باندې د (5) رابطې په ویشلو او د $V'_A \neq V_B$ او $V_B \neq V'_B$ په فرضولو سره لرو چې:

$$\begin{aligned} V_A + V'_A &= V'_B + V_B \\ V_A - V_B &= V'_B - V'_A \quad \text{اویا} \\ V_A - V_B &= -(V'_A - V'_B) \dots\dots\dots(6) \end{aligned}$$

(6) اخرنی رابطه یوه ډېره مهمه او په زړه پورې رابطه ده، د تصادم دا رابطه ددې بیانونکي ده چې په یو ارتجاعي تصادم کې، د دوو ټکر کونکو جسمونو د سرعتونو تفاضل له ټکر څخه د مخه او وروسته یو له بله سره برابر خو یو له بل څخه په خلاف لوري دي.

6-6: غیر ارتجاعي ټکر (تصادم)

غیر ارتجاعي تصادم څه شی دی؟ د ارتجاعي او غیر ارتجاعي تصادم ترمنځ څه ډول توپیر شته؟ غیر ارتجاعي تصادم عبارت له هغه تصادم څخه دی چې په هغه کې د مومنتم د تحفظ قانون صدق وکړي. خو د میخانیکي انرژۍ د تحفظ قانون صدق ونه کړي. په دې ډول تصادم کې د میخانیکي انرژي د تحفظ د قانون صدق نه کول په دې دلیل دي چې د سیستم د حرکي او پوتانسیل انرژي مجموعه ثابت نه پاته کېږي. یعنې په دې ډول تصادم کې شونې ده، چې میخانیکي انرژي په حرارتي انرژي، صوتي انرژي او یا کار ته د شکل تغییر ورکړي.



شکل (6-15)

نو ددې له مخې د غیر ارتجاعي تصادمونو لپاره، یوازي کیدای شي د مومنتم د تحفظ قانون تر مطالعې لاندې ونیسو. په غیر ارتجاعي تصادمونو کې، معمولاً تصادم کونکي جسمونه له تصادم څخه وروسته یو له بله سره نسبتی او په عین سرعت حرکت کوي.

د غیر ارتجاعي تصادم د پیژندلو لپاره یو ښه مثال له بالستیکي رقصې (Ballistic Pendulum) څخه عبارت دی، چې په مرسته یې کولای شو د مرمۍ سرعت اندازه کړو.




د ټولگي په مختلفو ډلو کې د مرمۍ د سرعت د پیدا کولو طریقه د بالستیک رقصې پرمټ وڅیړئ او پایله یې ټولگي ته وړاندې کړئ.

ته وړاندې کړئ.

6-6: د ثقل مرکز

په پخوانیو ټولگيو کې د ثقل مرکز له مفهوم او دا چې څنگه کولای شو د منظمو هندسي جسمونو د ثقل مرکز پیدا کړو، بلدتیا ترلاسه کړه، خو ایا تراوسه مو له ځانه پوښتنه کړې ده، چې څرنگه کولای شو د اجسامو د یو سیستم او یاد هغو ذرو د ثقل مرکز چې د یو مستقیم خط پرمخ قرار لري. لاس ته راوړو؟ او یا دا چې په کومو حالتونو کې کولای شو د ذرو د سیستم او یا اجسامو د ثقل مرکز مطالعه کړو. د پورتنیو پوښتنو د ځوابولو لپاره د (6-16) شکل په نظر کې ونیسئ، په دې شکل کې دوه جسمونه د m_A او m_B په کتلو شتون لري چې د هر یو واټن د X د محور له مرکز (د دوران محور) څخه له x_A او x_B څخه عبارت دي.

ددې سیستم د ثقل د مرکز د لاس ته راوړلو لپاره چې له دوو جسمونو (له دوو ذرو څخه نماینده کوي) جوړ شوي دي له لاندې رابطې څخه گټه ترلاسه کېږي له دوراني تعادل څخه پوهیږو چې:




$$m_A x_{cm} + m_B x_{cm} = m_A x_A + m_B x_B$$

$$X_{cm} = \frac{m_1 x_1 + m_2 x_2}{m_1 + m_2} = \frac{m_1 x_1 + m_2 x_2}{M} \quad \text{اویا}$$

شکل (6-16)

په دې رابطه کې X_{cm} د سیستم د ثقل مرکز فاصله د X محور له مرکز څخه دي. د رابطې د ساده کولو

لپاره د m_A او m_B د کتلو مجموعه د M په نښه نښو، یعنې: $M = m_A + m_B$



د M د قیمت په وضع کولو (1) رابطه لاندې شکل ځانته نیسي:

$$X_{cm} = \frac{m_1 x_1 + m_2 x_2}{M}$$

شکل (6-17)

اوس مختلف حالتونه تر مطالعې لاندې نیسو:

1 - په هغه صورت کې چې یوه کتله له بلې څخه لویه مثلاً $m_1 > m_2$ وي، په دې حالت کې ددې دوه جسمي (دوه ذره یي) سیستم د ثقل مرکز هغه جسم ته نژدې دی چې د لویې کتلې لرونکی وي.

2 - که چیرې د سیستم ټوله کتله په یوه نقطه مثلاً د m_2 یا (B) په نقطه کې دي، په دې صورت کې به $m_1 = 0$ وي او کولای شو ولیکو چې:

$$X_{cm} = \frac{0 \times X_A + m_B X_B}{0 + m_B} = \frac{m_B X_B}{m_B} = X_B$$

3 - که چیرې سیستم له دوو جسمونو (ذرو) زیات تر n ذرو پورې وي، په داسې حالت کې د (1) رابطې پر بنسټ کولای شو ولیکو چې:

$$X_{cm} = \frac{m_1 X_1 + m_2 X_2 + m_3 X_3 + \dots}{m_1 + m_2 + m_3 + \dots} \quad \dots\dots\dots (2)$$

$$M = m_1 + m_2 + m_3 + \dots$$

$$X_{cm} = \frac{m_1 X_1 + m_2 X_2 + m_3 X_3 + \dots}{M}$$

$$X_{cm} = \frac{\sum_{i=1}^n m_i X_i}{M}$$

وروستنی رابطه د اجسامو یا د ذرو سیستم د ثقل مرکز د لاسته راوړلو لپاره یوه کلی رابطه ده. همدارنگه د Y محور لپاره په آسانی کولای شو، په اثبات ورسوو چې:

$$Y_{cm} = \frac{\sum_{i=1}^n m_i Y_i}{M}$$



د شپږم څپرکي لنډيز

- د خطي مومنت او امپولس په مبحث کې دوه اصله (امپولس - مومنت) او (د خطي مومنت تحفظ) د بنسټيزو قوانينو او قاعدو په نامه ياد شوي دي.

- امپولس يا ضربه يو وکتوري کميت دی، چې د قوې او وخت له حاصل ضرب څخه عبارت دي.

$$\vec{I} = \vec{F}_{av} \cdot \Delta t$$

- امپولس د نيوتن د دوهم قانون په نظر کې نيولو سره په حقيقت کې له ΔP څخه عبارت دی، يعنې:

$$\vec{I} = \vec{F}_{av} \cdot \Delta t = \Delta \vec{P}$$

- د يو جسم خطي مومنت m له کتلې او \vec{v} سرعت سره له $\vec{P} = m\vec{v}$ څخه عبارت دی.

- مومنت يو وکتوري کميت او د \vec{v} له وکتور سره هم لوری دی.

- د څو جسمو څخه په جوړ شوي سيستم کې د ټول سيستم خطي مومنت په جلا توگه د هر يوه جسم د مومنتونو له مجموعې څخه عبارت دی، يعنې:

$$\vec{P} = \vec{P}_1 + \vec{P}_2 + \vec{P}_3 + \dots = \sum_{i=1}^n P_i$$

- مومنت د نيوتن د دوهم قانون په نظر کې نيولو سره له: $\sum \vec{F} = \frac{\Delta \vec{P}}{\Delta t}$ څخه عبارت دی، يعنې پر يوه جسم د واردو شوو قوو مجموعه د زمان له نظره د مومنت له تغير سره مساوي دی.

- د يو جسم لپاره د مومنت تحفظ هغه مهال برقرار کيدای شي چې پر جسم د واردو شوو قوو مجموعه له صفر سره مساوي وي.

- د جسمونو په سيستم کې هغه وخت د مومنت د تحفظ قانون برقرار کيدای شي چې په سيستم کې د بهرنيو قوو مجموعه له صفر سره مساوي وي.

- ارتجاعي تصادم له هغه تصادم څخه عبارت دی چې په هغه کې د مومنت او ميخانيکي انرژۍ د تحفظ قوانين دواړه صدق کوي.

- په ارتجاعي تصادم کې د تصادم کوونکو دواړو جسمونو د سرعتونو تفاضل له تصادم څخه مخکې او له تصادم څخه وروسته يوه اندازه خو يو دبل په خلاف لوري دي.

- غير ارتجاعي تصادم له هغه تصادم څخه عبارت دی، چې په هغه کې د مومنت د تحفظ قانون صدق وکړي، خو د ميخانيکي انرژي د تحفظ قانون په کې صدق نه کوي.

- د اجسامو يا ذرو سيستم د ثقل مرکز د لاس ته راوړلو لپاره له لاندي رابطو څخه گټه اخيستل کېږي.


$$\text{د } X \text{ محور په نسبت} \Rightarrow X_{cm} = \frac{\sum_{i=1}^n m_i X_i}{M} \quad \text{د } Y \text{ محور په نسبت} \Rightarrow Y_{cm} = \frac{\sum_{i=1}^n m_i Y_i}{M}$$

د شپږم څپرکي پوښتنې

1. د یو جسم مومنتم عبارت دي د جسم د او له حاصل ضرب څخه.
2. د نیوټن د دوهم قانون له مخې پر یو جسم د وارده قوو مجموعه د پر له نسبت څخه عبارت دی.
3. امپولس په تغییراتو څخه عبارت دی.
4. په ارتجاعی تصادمونو کې د دوو تصادم کوونکو جسمونو د سرعت تفاضل له تصادم څخه مخکې او وروسته یو له بله سره خو د یو نل په لوري دي.
5. له لاندې ځوابونو څخه کوم یو د امپولس د اندازه کولو واحد دي.
الف) N ب) $N \cdot m$ ج) N/s د) $N \cdot s$
6. له لاندې ځوابونو څخه کوم یو پر جسم د عمل کوونکې قوې له مجموعې سره مساوي دي.
الف) $\frac{\Delta P}{\Delta t}$ ب) $\frac{w}{\Delta t}$ ج) $m \cdot \Delta v$ د) ΔE
7. که چیرې د دوو جسمونو مومنتم یوشان وي، په پایله کې حرکتی انرژي له کتلې سره له لاندینو رابطو څخه کومه یوه لري؟


الف) مستقیم ب) معکوس ج) هیڅ اړیکه نه لري د) یو له بل سره متناسب

8. لاندې تصویر د دوو لابراتواري موټر گڼو تصادم ښيي، چې په ترتیب سره د 4Kg او 8Kg کتلې لري. له تصادم څخه وروسته د A موټر له 1m/s سرعت سره د شا په لور او د B موټر له 2m/s سرعت سره د مخې په لور حرکت کوي. ددې معلوماتو پر بنسټ، لاندې ځوابونو څخه کوم یو د مومنتم او حرکتی انرژي په هکله صدق کوي؟




مومنتم	حرکتی انرژي	
تحفظ صورت موندلی	تحفظ صورت موندلی	الف:
تحفظ صورت موندلی	تحفظ صورت نه دې موندلی	ب:
تحفظ صورت نه دې موندلی	تحفظ صورت موندلی	ج:
تحفظ صورت نه دې موندلی	تحفظ صورت نه دې موندلی	د:

9. په لاندې شکل کې که چیرې د اصطکاک قوه د هر کیلو ګرام په وړاندې 0.25 نیوټن وي او جسم د سکون له حالت څخه په حرکت کې راشي، له څو ثانیه وروسته به یې مومنټ 5 Kg m/s ته ورسېږي؟
 الف) 1.25 ثانيې ب) 2.5 ثانيې ج) 1.6 ثانيې د) 3.2 ثانيې



10. د یوې فضايي بیړۍ لپاره د لاندې ګراف د y عمودي محور د P مومنټ او د x افقي محور د t زمان رانښيي. له لاندې ځوابونو څخه کوم یو د خط له میل څخه عبارت دي.



الف) د سفینې کتله ب) د سفینې سرعت
 ج) هغه مجموعې قوه چې د سفینې پرمخ عمل کوي. د) د سفینې پرمخ ترسره شوي کار

11. یو جسم د 5 N ثابتې قوې لاندې د سکون له حاله په 1.5 m/s^2 تعجیل سره په حرکت راځي، له 6 ثانیه څخه وروسته د جسم مومنټ څو Kg m/s کېږي؟

الف) 20 ب) 30 ج) 22.5 د) 45

12. څه شی باید په یو جسم تطبیق شي، تر څو د هغه سرعت او یا حالت ته تغیر ورکړي.


13. د قوې امپولس تعریف کړئ.

14. د m د کتلې لرونکې جسم مومنټ چې د v په سرعت په حرکت کې دي، تعریف کړئ.

15. د خطي مومنټ د تحفظ قانون بیان کړئ.

16. څه ډول د (امپولس - مومنټ) او (د مومنټ تحفظ) قوانین د نیوټن قوانین تعقیبوي، بیان یې کړئ.

17. په شکل کې $m_1 = 5 \text{ gr}$ ، $m_2 = 10 \text{ gr}$ او $v_1 = 25 \text{ m/s}$ او $v = 2 \text{ cm/s}$ حساب کړئ. د M کتله او د دویمې لومړنۍ سرعت v_2 حساب کړئ.



18. په لنډ ډول د دوو جسمونو په تصادم کې د مومنټ تحفظ چې نوموړي جسمونه د مستقیم خط پرمخ حرکت کوي، تشریح کړئ.

19. د $300 \text{ N} \cdot \text{s}$ یو امپولس پر یو جسم چې کتله یې 2 Kg ده واردېږي، ددې کتلې په سرعت کې تغیر وټاکئ.

20. یو جسم چې 10 gr کتله لري، د 10 m/s سرعت لرونکی دی. که چیرې $1000 \text{ dyne} \cdot \text{s}$ امپولس پر دې کتلې وارد شي، د کتلې آخري سرعت حساب کړئ.

21. یو ماشوم له 21Kg کتلې سره پر یو وړوکي بایسکل چې 5.9Kg کتله لري، سپور او په 4.5m/s سرعت د شمال ختیځ په لور په حرکت کې دی.

a. د ماشوم او بایسکل مجموعي مومنتم څومره دی؟

b. د ماشوم مومنتم څومره دی؟

c. د بایسکل مومنتم حساب کړئ.


22. د فوټ بال یو توپ له 0.5Kg کتلې او 15m/s سرعت سره د شمال په لور شوټ کېږي، یوساکن شخص په 0.02s زمان کې هغه نیسي او دروي یې. کومه قوه د نیوونکي لخوا په توپ وارده شوې ده؟

23. د کرکټ د هر توپ کتله 0.5Kg ده، که چېرې شین رنګه توپ په 12m/s سرعت له ابې رنګه توپ سره چې ساکن دی، تصادم وکړي. (فرض کوو چې د لوبې دوخت په اوږدو کې، توپونه له اصطکاک پرته پر یوې سطحې حرکت کوي). د ابې رنګه توپ نهایی سرعت په لاندې حالتونو کې پیدا کړئ:

a. شین رنګه توپ له ابې توپ سره له ټکر څخه وروسته درېږي.


b. شین توپ له تصادم څخه وروسته خپل حرکت ته له $v_1 = 5 \frac{m}{s}$ سرعت سره په عین لوري کې دوام ورکوي.

24. د لاندې تمرینونو لپاره مناسب شکلونه رسم او هغه حل کړئ.




a- فرض کړئ چې د m کتله د (a) په شکل کې یو واگون دی له 600Kg کتلې سره او د M بل واگون له 900Kg کتلې سره دي. د واگونونو سرعت له تصادم څخه وروسته چې په خپلو کې سره یو ځای کېږي. محاسبه کړئ.

(ځواب: 0.8m/s دي).



b- فرض کړئ د (b) په شکل کې m د تینس توپ له 20gr کتلې سره او M د والیبال توپ له 500gr کتلې سره وي. که چېرې د تینس د توپ لومړنی



سرعت 20m/s او نهایی سرعت یې له تصادم څخه 10m/s په هغه لوري کې چې په شکل کې لیدل کېږي، وي. د والیبال د توپ سرعت پیدا کړئ.


(ځواب: 120cm/s دي).

c- د (b) په پورتنی شکل کې فرض کړئ چې M یوه 10 گرامي سکه او m یوه 5 گرامي سکه وي. په هغه صورت کې چې $V_1 = 2\text{m/s}$ او $V_2 = 1\text{m/s}$ وي. د v قیمت وټاکئ. (ځواب: $50 \frac{cm}{s}$)

25. یوه تشله له 0.015kg کتلې سره بني لورته له 22.5cm/s سرعت سره له اصطکاک څخه پرته پر یوې سطحې رغړي، له یوې بلې تشلې سره چې له 0.015kg کتلې او 18cm/s سرعت سره کین لورته حرکت کوي، یو ارتجاعی تصادم کوي. له ټکر څخه وروسته لومړنی تشله له 18cm/s سرعت سره په حرکت راځي. د دوهمې تشلې سرعت له تصادم څخه وروسته پیدا کړئ.

26. یو موټر له 500Kg کتلې سره په 15m/s سرعت د جنوب په لور له یوې 4500Kg لاری سره چې د ټرافیکي اشارې لپاره دریدلې ده، ټکر کوي. موټر او لاری یو له بله سره نښتي او له ټکر څخه وروسته یو له بل سره یو ځای په حرکت راځي د موټرونو د مجموعي کتلو نهایی سرعت پیدا کړئ.

اووم خپرکی د سیالونو نسبي سکون (Static Fluids)



ولې د اوبو د بندونو قاعدې د هغو له پورتنیو برخو څخه پرېر (ضخیمې) جوړوي؟

په یو موټر کې د مایع برک د هغه په مصنویت کې څه اهمیت لري؟ دا خپرکی به له تاسو سره مرسته وکړي، ترڅو سیالونه د سکون په حال او هغه قوې چې د هغو پر مټ منځته راځي، زده کړئ. همدارنگه د فشار صعودي قوو او نور مفاهیم به د تجربو او هغو فعالیتونو په ترسره کولو چې کولای شي د سیالونو د خواصو په هکله تاسو ته علمي مهارتونه او گټوره پوهه چمتو کړي، زده کړي او په پایله کې به تاسو وکولای شئ مطرح شوو او نورو پوښتنو ته ځواب ورکړئ او د مباحثې یا خبرو اترو پر بنسټ به په دې خپرکي کې پردې بریالي شو ترڅو:

- سیال تعریف کړای شئ.
- د سیالونو پر مټ وارده فشار بیان کړای شئ.
- په یوه نقطه کې د مایع فشار د هغې کثافت، دیوې مایع نقطې ژوروالي او د جاذبې تعجیل ترمنځ رابطه پیدا کړای شئ.
- تحلیل کړای شي چې په څه ډول د اتموسفیر فشار نظر ژوروالي ته بدلون مومي.
- د پاسکال قانون بیان کړای شئ.
- دا وښودلای شئ چې په څه ډول له مونو متر څخه په تړلو محفوظو کې د سیالونو د فشار د اندازه کولو لپاره گټه اخیستل کېږي.
- د سیالونو د فشار او صعودي قوې ترمنځ رابطه بیان کړای شئ.
- د ریاضي مسئلې، د فشار، پاسکال او ارشمیدس له قوانینو څخه په گټې اخیستلو حل کړای شئ.
- په سیالونو کې د یو جسم د دوییدو یا لامبووهلو په هکله وړاندوینه وکړای شئ.

7-1: سیالونه

په مایع حالت کې د اجسامو مالیکولونه د اتصاق (نښتلو) له کمزورو قوو سره یو له بله سره تړل شوي دي. هغوی ثابتو موقعیتونو ته مقید نه دي، بلکې یو د بل پرمخ په ښویدلو په ازاده توګه له یو موقعیت څخه بل موقعیت ته د مکان تغیر کوي. بناءً مایعات ټاکلی حجم لري او کولای شي روان اوسي او په هغه لوبښي کې چې اچول کېږي، د هغه شکل ځانته اختیاري وي.

همدا راز د مایعاتو مالیکولونه یو له بله سره نژدې دي او د فشار ورکونکو قوو په وړاندې مقاوم دي. لکه څنګه چې مایعات عملاً د تراکم وړنه دي. د گاز په حالت کې ذرې یو له بله څخه ډېره فاصله لري او اتصاق یا نښتلو او لګیدلو قوې یې ترمنځ هومره کوچنی دي چې د صرف نظر وړ دي.

له دې امله هغوی د مایعاتو مالیکولونو په پرتله ډېر په ازاده توګه یو له بل څخه په لرې واټن کې حرکت کولای شي او ټاکلی حجم او ټاکلی شکل نلري، هرې خواته خپرېږي او په اسانۍ سره متراکم کېږي. څرنګه چې هم مایعات او هم غازات له خپل لږ مقاومت سره د فشار په وړاندې د شکل تغیر کوي او د سیالیتیا وړتیا لري، له همدې امله دي چې هغوي د سیالونو¹ په نامه یادوي.

د سیالونو فشار

لکه څنګه چې تاسو پوهېږئ فشار په ظرف کې د سیال په هره نقطه کې، د سطحې پر واحد باندې د عمودي وارده قوې له مقدار څخه عبارت دی چې کیدای شي داسې ولیکل شي:

$$\text{فشار} = \frac{\text{قوه}}{\text{سطح}}$$

او یا د سمبول په لیکلو: $P = \frac{F}{A}$ دی.

د SI د اندازه کولو په سیستم کې د فشار واحد عبارت له پاسکال (Pa) څخه دی او مساوي دی له:

$$\frac{\text{نیوټن}}{\text{مترمربع}} \text{ یا } \frac{N}{m^2}$$

مثال:

د یو کتاب لخوا وارده فشار چې $0.16m^2$ مساحت او $8N$ وزن لري، څومره دی؟ حساب یې کړئ.

حل:

لومړۍ مرحله: لاندې معلومات ورکړل شوي دي: $A = 0.16m^2$

$$F = 8N$$

$$P = ?$$

دویمه مرحله: د فشار معادله ولیکئ. $P = \frac{F}{A}$

1 د سیال کلمه د بهیدلو یا جریان پیدا کولو د وړتیا مفهوم رسوي او له همدې امله دا کلمه په یوه وخت کې د مایعاتو او غازاتو لپاره کارېدلی ده.

دریمه مرحله: د مساحت او قوې د ورکړل شوو قیمتونو په وضع کولو سره د P فشار حساب کړئ (مرسته: وزن د جاذبې قوې له اندازې څخه عبارت دی).


$$P = \frac{8}{0.16} = 50 \frac{N}{m^2} = 50Pa$$



پوښتنې:

1. د یو کانتینر لخوا وارده فشار چې وزن یې $6000N$ او د قاعدې مساحت یې $3m^2$ دی، څومره دی؟ پیدایې کړئ.
2. د یوې ډبرینې تختې وزن پیداکړئ چې مساحت $12m^2$ دي او $25Pa$ فشار پر ځمکې واردوي.

7-2: د مایع فشار اندازه کول



کله چې د لامبلو په یوه ډنډ کې تراویو لاندې لامبې، د اوبو فشار د خپلو غوږونو په پردو کې حس کولای شئ. څه شی ددې فشار سبب کېږي؟ په اسانۍ سره ویلای شو چې ددې فشار لامل، د اوبو وزن ستاسو پر بدن دې چې تاسو مقابل لوري ته ډیکه کوي. د (7-1) شکل د اوبو په یو ډک لوبښي کې یو غوټه شوي جسم ښيي.

مایع په جسم او د لوبښي پر جدارونو قوې واردوي، قوې د جسم د سطحې او د لوبښي جدارونو پر هره نقطه کې په عمودي ډول واردېږي.




فعالیت:

اوبه څرنگه پر اجسامو فشار واردوي؟

اړین توکي: پلاستيکي کڅوړه، سنجاق او اوبه

کړنلاره:

- 1- کڅوړه له اوبو څخه ډکه کړئ.
- 2- کڅوړې ته په سختې فشار ورکړئ او په چټکۍ سره یې په څو نقطو کې په سنجاق سوري کړئ.
- 3- خپل مشاهدات ولیکئ.
- 4- له خپلې ډلې سره پر لیکل شوو مشاهداتو بحث وکړئ.
- 5- ستاسو پایله ترلاسه کول له دې فعالیت څخه څه شی دی؟



شکل (7-2)


تاسو ولیدل چې اوبو د کڅوړې د سطحې له سوږو څخه په ټولو لورو کې په عمودي توګه فواره کوله. دا ددې معنا ورکوي چې فشار په ټولو لورو کې د سطحې په هره نقطه کې عمود دی.

په څه ډول د اوبو د فشار کچه د اوبو د ژوروالي په نسبت توپیر کوي؟
ددې پوښتنې ځواب د لاندې فعالیت په ترسره کولو لاس ته راوړلای شئ.



فعالیت: فشار او ژوروالي

اړین توکي: اوږده حلبي قطی، موم، یا خمیره سوري کونکي او اوبه
کړنلاره:




شکل (7-3)

- 1- د قطی یوه خوا دري ځایه په مساوي ډول سوري کړئ.
 - 2- سوري په موم یا خمیرې بند کړئ.
 - 3- حلبي قطی له اوبو څخه ډکه کړئ.
 - 4- سوري پرانیښئ.
 - 5- خپل مشاهدات نوټ کړئ.
- لاندې پوښتنو ته له خپلې ډلې سره ځواب وولئ:
- له کوم سوري څخه اوبه په تیزی او ډېر شدت فواره کوي؟
 - په کوم سوري کې فشار ډېر دی؟

له لاندې فعالیت څخه کولای شو پایله ترلاسه کړو چې د اوبو فشار د ژوروالي په زیاتیدو سره ډېرېږي.

د مایع په یوه ټاکلې نقطه کې د فشار او ژوروالي ترمنځ رابطه

د (ρ) کثافت لرونکې ساکنه مایع د یو سرخلاصي لوبښي په منځ کې له (7-4) شکل سره سم په نظر کې نیسو. کله چې وغواړو د مایع فشار د مایع په منځ د C په نقطه کې چېرې چې د مایع ارتفاع یا ژوروالی h دی، لاس ته راوړو.



شکل (7-4)

له مایع څخه ډک لوبښی په نظر کې ونیسئ چې د h په ارتفاع او د A په قاعدې یو مکعب په کې غوټي وهي. ددې بېلگه ییز مکعب لوړوالي برابره ده، د C نقطې له ژوروالي څخه د اوبو تر سطحې (h) پورې. راځئ چې ددې فرضي مکعب پورتنیو او لاندینو سطحو باندې عاملې قوې مطالعه کړو. دغه قوې درې ډوله دي:

1 - د بېلگه ییز سلنډر وزن (w)، $w = mg = \rho Vg = \rho ghA$

2 - د (F_1) صعودي قوه چې د مایع د فشار له امله د مکعب پر قاعدې واردېږي. $F_1 = PA$

د (F_2) قوه چې د اتموسفیر د فشار له امله د مکعب پر پورتنۍ سطحه له پاسه عمل کوي. پردې بېلگه ییز معکب د نیوټن د دویم قانون په تطبیقولو سره (مایع ساکن او د تعادل په حالت کې دي):

$$\sum F = 0$$

$$PA - (P_0 A + \rho gh A) = 0 \quad \text{نو ددې له مخې:}$$

$$P = p_0 + \rho gh \quad \text{نو:}$$

$$p - p_0 = \rho gh = p_G \quad \text{اویا}$$

P مطلقه فشار دی، P_G نظر ژوروالي ته د سیال د داخلي فشار په نامه یادېږي. د P مطلقه فشار د h په ژوروالي کې د مایع د سرخلاصي لوښي په ښکتنۍ سطحه کې د اتموسفیر له فشار څخه ډېر دی او کچه یې (ρgh) ده. له هغه څه مو چې په رابطه کې مطالعه کړل، لاندې پایلې لاسته راوړلای شو:

- 1 - د مایع د داخل په هره نقطه کې فشار، په خطي توګه عمل کوي او د مایع له عمق او کثافت سره متناسب دی.

2 - فشار د مایع د عین ژوروالي په ټولو نقطو کې یو ډول وي.

3 - د لوښي شکل پر فشار اغېزه نه لري.

مثال

یو لامبووونکي په $400m$ ژوروالي په سمندر کې په افقي توګه لامبووې. که چیرې د بحر د اوبو کثافت $1.025 \times 10^3 \frac{kg}{m^3}$ ، $P_0 = 1.01 \times 10^5 Pa$ او $g = 9.8 \frac{m}{sec^2}$ وي، حساب کړئ.

1 - د P_G داخلي فشار په دې ژوروالي کې.

2 - منځنی فشار په دې ژوروالي کې.

3 - پر لامبووونکي جسم د اوبو لخوا د واردو قوو مجموعه په هغه صورت کې چې د لامبووونکي جسم مساحت $0.8m^2$ وي.

$$P_G = \rho gh \quad \text{حل:}$$

$$P_G = 1.025 \times 10^3 \times 9.8 \times 400 \quad - 1$$

$$P_G = 4.018 \times 10^6 Pa$$

$$P = P_0 + P_G \quad - 2$$

$$P = 1.01 \times 10^5 Pa + 4.018 \times 10^6 Pa$$

$$P = 4.119 \times 10^6 Pa$$

$$P = \frac{F}{A} \Rightarrow F = P \times A \quad - 3$$


$$F = 4.119 \times 10^6 \times 0.8$$

$$F = 3.2952 \times 10^6 N$$

7-3: د اتموسفیر فشار

ځمکه د نایتروجن، اکسیجن او نورو غازاتو د یو قشر په واسطه احاطه شوې ده، چې د اتموسفیر په نامه یادېږي. د اتموسفیر د قشر پندوالی له ځمکې څخه د هغه تر پورتنې برخې پورې تقریباً 150km ته رسېږي. د اتموسفیر شاوخوا 80% غازونه د ځمکې د سطحې په 10 کیلومتری ارتفاع کې دي. فشار د اتموسفیر په پورتنۍ برخه کې صفر ته نژدې کېږي. لکه چې پوهېږو فشار د اتموسفیر په هره نقطه کې د هوا د هغه ستون له وزن سره مساوي دی، چې اوږدوالی کې له هماغه نقطې څخه د اتموسفیر تر پورتنۍ برخې پورې وي او د سطحې پر واحد باندې په هماغه نقطه کې واردېږي. نو له دې امله فشار له ځمکې څخه د ارتفاع په زیاتیدو سره تناقص پیدا کوي. اوس گورو چې څنگه کولای شو، د اتموسفیر فشار اندازه کړو؟

په دې غرض موږ د توریچلی (Torricelli) له بارومتر (فشار سنج) څخه چې په 1643 زېږدیز کال اختراع شوي دي گټه اخلو.



شکل (7-5)

په (7-5) شکل کې بښنه یی اوږد تیوب تقریباً د یو متر په اوږدوالي او د $1cm^2$ قاعدې مساحت سره وینئ، چې یو سړی بند دی. کله چې هغه له سیمابو (Hg) څخه ډک کړو او بیا یې په معکوس ډول له سیمابو څخه په ډک لوبښي کې کېږدو، په دې صورت کې $P_a = P_b$ دی (ولې)؟
ځکه نو: $P_0 = \rho_{Hg} gh$

د بحر په سطح او تر معیاري شرایطو لاندې د ځمکې د جاذبې تعجیل او د سلسیوس صفر درجې تودوخې په صورت کې، د سیمابو دستون ارتفاع 76cm دی او د سیمابو په دې ستون باندې د اتموسفیر فشار یو اتموسفیر (1_{am}) دی.

د سیمابو د ستون ارتفاع په ρ ، g او اتموسفیر له فشار سره تعلق لري. نو له دې کبله د ρ کثافت د تودوخې او د ځمکې د جاذبې تعجیل (g) له بدلونونو سره د بحر له سطحې څخه د ارتفاع له تغیراتو سره بدلون مومي. ټول دقیق فشار سنجونکی یا بارومیترونه (Barometers) له ترمایتر او معلوماتي دقیقو جدولونو یا چارتونو سره یو ځای جوړېږي.



اضافي معلومات:



ځينې موضوعات چې بايد پرې پوه شو:

هرڅومره چې غواص (لامبووهونکي) د بحر د اوبو په ژورو کې ښکته ځي، فشاريې پر بدن زياتېږي، تنفس ورته گرانېږي، نو له همدې امله لامبووهونکي ددې ستونزې د رفع کولو لپاره له فشار تنظيموونکو څخه گټه اخلي.

د (6-7) شکل د غواصانو ځانگړي لباسونه د اوبو لخوا خارجي فشار تر 610m ژوروالي پورې په تعادل کې ساتي او د تنفس عمل اسانه کوي.

شکل (6-7)

ايا د سيال د جاري کيدو لوري ټاکلې شي؟
ددې پوښتنې د ځوابولو لپاره لاندې فعاليت په عملي توگه تجربه کړئ.




فعاليت:

د فشارونو توپير او د سيالونو بهيدل.

اړين توکي: قطره څخوونکي، پيال او اوبه

کړنلاره:

- 1 - هرو دوو زده کوونکو ته يوه دانه پلاستيکي قطره څخوونکي او د اوبو يوه کوچنۍ پيال ورکړئ.
- 2 - له هغو څخه وغواړئ چې د قطره څخوونکي د کار د څرنگوالي په هکله يو پاراگراف وليکي.
- 3 - توضيح کړئ چې ولې اوبه په قطره څخوونکي کې پورته ځي؟ او ولې کولای شو اوبه په فشار له قطره څخوونکي څخه بهر کړو؟ دواړه پوښتنې ددې حقيقت پر بنسټ چې سيالونه د جگ فشار له ساحې څخه د ټيټ فشار لوري ته بهيږي، تشریح شي.



شکل (7-7)

ستاسو پر جسم باندي د فشار بدلون

ستاسو په جسم څه پېښېږي کله چې د اتموسفیر په فشار کې بدلون رامنځته شي؟ کله چې په یوه سفر لورو او یا ټیټو نقطه ته ولاړ شی، باید ځان د اتموسفیر له فشار سره عیار کړئ ترڅو د بدن د داخلي او خارجي فشار تعادل رامنځته شي. ښایي تجربه کړي مو وي چې لورو او ټیټو منطقو ته د سفر پر مهال مو غوږونه اواز کوي او سبب یې دا دې چې ستاسو د غوږونو د شاوخوا هوا په فضايي کڅوړو کې د فشار بدلونونه رامنځته کېږي او د غوږ پرده مو اغېزمنه کوي.

مثال:

a- د اتموسفیر فشار د سلسیوس په صفر درجه او د ځمکې د جاذبې په معیاري تعجیل کې د بحر په سطحه کې حساب کړئ. په هغه صورت کې چې:

$$\rho_{Hg} = 13595 \frac{kg}{m^3} \quad \left. \begin{array}{l} \\ \\ \\ \end{array} \right\} \quad \rho_{Hg} = 13595 \frac{kg}{m^3} \quad \text{او} \quad g = 9.80666 \frac{m}{sec^2}$$

حل:

$$g = 9.80666 \frac{m}{s^2} \quad \left. \begin{array}{l} \\ \\ \\ \end{array} \right\} \quad P_0 = \rho \cdot g \cdot h$$

$$h = 76cm = 0.76m \quad \left. \begin{array}{l} \\ \\ \\ \end{array} \right\} \quad P_0 = 13595 \times 9.80666 \times 0.76$$

$$P_0 = ? \quad \left. \begin{array}{l} \\ \\ \\ \end{array} \right\} \quad P_0 = 101324.372 \frac{kg \cdot m \cdot m}{m^3 \cdot s^2}$$

$$P_0 = 1.013 \times 10^5 Pa$$

$$\rho_0 = 1 atm$$

b- د بحر په سطح کې پر $2m^2$ مساحت وارده قوه حساب کړئ. 20 ټنه وزن $\approx 2.026 \times 10^5 N$ $\Rightarrow F = 1.013 \times 10^5 \times 2 = 2.026 \times 10^5 N$ ولیدل شوه چې دا قوه یوه ستره قوه ده.

پوښتنې:



1. ولې تاسو دومره ستر او ځپونکی فشار نشئ حس کولای؟ د اتموسفیر فشار

2. ولې د الوتکو کابینونه باید د تنظیم شوې هوا فشار ولري؟

3. څه پېښېږي کله چې په یوې نیچې، د میوو اوبه څښئ؟ تشریح یې کړئ.



4. ولې فشار دیو ژور ډنډ په قاعده کې د یو لوي او کم ژور جهیل د قاعدې


له فشار څخه زیات دی؟

7-4: په محصور شوو مایعاتو کې د فشار اندازه کول

په محصور شوو مایعاتو کې د فشار د اندازه کولو لپاره کولای شو، له یوې آلې څخه چې د فشار سنج په نامه یادېږي، کار واخلو. دوه ډوله فشار سنج شتون لري. یو د U ډوله سرخلاصی نل چې هغه ته U شکل مونومتر (U shape monometer) او دویم ډول یې د بورډن مونومتر (Bourdon type) په نامه یادېږي.

1 - خوله خلاصی مونومتر

دا ډول مونومتر له U ډوله بڼېښه یې نل څخه جوړ شوی دی، چې په منځ کې یې مایع وي. یو سربې خلاص او بل سربې له یو سیستم (ټانک) سره چې د (P) فشار یې اندازه کوو وصل شوی دی. د کین اړخ د ستون په قاعده کې د مایع فشار مساوي دی له $P + \rho g y_1$ سره، په داسې حال کې چې د بڼې اړخ په قاعده کې، د مایع فشار $P_0 + \rho g y_2$ دی. ρ د مونومتر د مایع له کثافت څخه عبارت دی. له هغه ځایه چې دواړه تعریف شوي فشارونه له همغه نقطې سره اړیکه لري، نو ددې له مخې لیکلای شو:



شکل (7-8)

$$P + \rho g y_1 = P_0 + \rho g y_2$$


$$P - P_0 = \rho g (y_2 - y_1)$$

$$P - P_0 = \rho g h$$

لکه څنگه چې پوهېږئ چې ($P - P_0$) نظر ژوروالي ته، د فشار د توپیر په نامه دي او دا فشار د مایع د ستونونو د ارتفاع له توپیر سره متناسب دی.

مثال:

یو U ډولي بڼېښه یې نل له اوبو څخه یوڅه ډک شوی دی، یوه بله مایع چې له اوبو سره نه ده مخلوط شوې، د نل په یو انجام کې اچول شوې ده. ترڅو دا مایع د d په فاصله کې د اوبو په پورتنۍ سطحه په بل ستون کې وساتل شي، د (7-9) شکل.



- پیدا کړئ:**
- 1 - د مایع د کثافت او اوبو د کثافت ترمنځ نسبت.
 - 2 - که چیرې د مایع د ستون ارتفاع 20cm او $d = 8\text{cm}$ وي، د مایع کثافت پیدا کړئ.

شکل (7-9)

حل:

$P_a = P_h - \rho_L g(d+l) = P_0 + \rho_w g l$ ځکه چې په عين افقي سطحه کې واقع دي. بنا پر دې: $P_0 + \rho_L g(d+l) = P_0 + \rho_w g l$ په رابطه کې ρ_L د مایع کثافت او ρ_w د اوبو کثافت راښيي، د پورتنۍ رابطې له ساده کولو وروسته

$$\frac{\rho_L g(d+l)}{\rho_w g(d+l)} = \frac{\rho_w g l}{\rho_w g(d+l)} \Rightarrow \frac{\rho_L}{\rho_w} = \frac{l}{l+d}$$

$$2 - \text{څنگه چې: } \frac{\rho_L}{1000} = \frac{12}{20} \Rightarrow \rho_L = 600 \frac{\text{kg}}{\text{m}^3}$$

مثال:

يو خوله خلاصی مونومتر د گاز له يوه ټانک سره تړل شوی دی.

د بني اړخ په ستون کې د سیمابو سطحه د (10-7) شکل په څیر، 0.39m نسبت د مونومتر د کین اړخ سطحې ته لوړه واقع ده. که چیرې یو مونومتر د سیمابو د ستون ارتفاع $0.75\text{m} \cdot \text{Hg}$ وښيي.

a- د گاز مطلقه فشار څومره دی؟ ځوابونه په نیوټن پر متر مربع ($\frac{\text{N}}{\text{m}^2}$) او اتموسفیر (atm) وړاندې کړئ.

b- د ژوروالي په نسبت د گاز داخلي فشار (P_G) محاسبه کړئ.

حل:

a- د گاز مطلقه فشار (P_{gas}) عبارت له هغه فشار څخه دي چې د سیمابو د کین اړخ ستون پر پورتنۍ سطحې واردېږي او دا فشار مساوي دی د سیمابو د بني اړخ ستون په عين افقي ارتفاع کې له وارده فشار سره. نو ددې له مخې:

$$P_{gas} = P_0 + P_{Hg} = 0.75 + 0.39 = 1.14\text{m} - \text{Hg}$$

$$1\text{atm} = 0.76\text{mHg} \Rightarrow \text{m} - \text{Hg} = \frac{1\text{atm}}{0.76}$$

$$P_{gas} = \frac{1.14}{0.76} = 1.5\text{atm} \text{ نو ددې له مخې:}$$

$$\text{او } P_{gas} = 1.5 \times 1.013 \times 10^5 \text{ Pa} = 1.5195 \times 10^5 \frac{\text{N}}{\text{m}^2}$$

b- د گاز داخلي فشار (P_G) داسې په لاس راځي:


$$P = \frac{0.39}{0.76} = 0.513 = 0.538 \times 10^5 \frac{\text{N}}{\text{m}^2}$$

$$P_G = \frac{P_{Hg}}{P_{atm}} \times 1\text{atm} = \frac{0.39\text{mHg}}{0.76\text{mHg}} \times 1\text{atm}$$

$$P_G = \frac{P_{Hg}}{P_{atm}} \times 1\text{atm} = \frac{0.39\text{mHg}}{0.76\text{mHg}} \times 1\text{atm}$$


$$P_G = 0.513 \times 1.013 \times 10^5 \text{ Pa} = 0.519669 \times 10^5 \text{ Pa} = 5.2 \times 10^4 \frac{\text{N}}{\text{m}^2}$$

شکل (7-10)



2) د بورډن ډوله فشار سنج اله


له دې الې څخه د مایع مونومتر (U ډوله مونومتر) په نسبت د گڼو مقاصدو لپاره په اسانۍ او ارامۍ ډېر کار اخیستل کېږي. دغه مونومتر له یوه برنجي هوار ټیوب څخه جوړ شوی دی، چې یو سر یې تړل شوی او په دایره یي ډول کور شوی دی. تړل شوی سر یې له یوې گیرا او کوچنۍ غاښ لرونکي څرخ چې د یوې مندرجې صفحهې پرمخ حرکت کوي له یوې عقربې سره وصل شوي دي. (11-7) شکل. دغه مونومتر په څه ډول کار کوي؟ د ټیوب خلاص انجام له هغې الې سره چې فشار په کې اندازه کېږي، وصل شوی دی. کله چې فشار د هوار ټیوب په سر راوړل کېږي، ټیوب ورو ورو ځان سیخوي او دنل د خلاص انجام (چې له عقربې سره وصل دی) د حرکت په پایله کې عقربه حرکت کوي.



شکل (7-11)

5-7: په سیالونو کې د فشار انتقال (د پاسکال قانون)

د (12-7) شکل یو سیال په یو سلنډر کې نښي چې له مایع څخه ډک شوی دی او یو پستون لري. ددې پستون په مرسته کولای شو د سلنډر داخلي فشار ته تغیر ورکړو. فشار د مایع د داخل په هره نقطه کې د مثال په ډول د (B) په نقطه کې د $P = P_0 + \rho gh$ معادلې په مرسته حسابیدای شي. راځئ چې داخلي فشار د ΔP_0 په اندازه زیات کړو. په دې حالت کې د P قیمت هم د پورتنۍ رابطې پر بنسټ زیاتېږي. دا پایله د پاسکال لخوا (Blaise Pascal 1623-1662) اعلان شوه،



شکل (7-12)

چې د پاسکال د قاعدې په نامه یادېږي. هغه فشار چې پر یوې محصور شوې مایع تطبیق کېږي، پرته له دې چې په کچه کې یې کموالي راشي د مایع ټولو برخو او د لوبښې جدارونو ته انتقالېږي.


پاسکال د قوې مضاعف کوونکې اله اختراع کړه چې د پاسکال د ابي شکنجې په نامه یاده شوې او په مودرنه تکنالوژي کې د تطبیق مهم ځایونه لري.

د اوبو شکنجه (Hydraulic press)

په بنسټيزه توگه اوبو شکنجه له دوو سلنډرونو څخه جوړه شوې ده، چې له غليظې مايع څخه ډکه شوې ده او د متحرکو پستونونو په مرسته يې پورتنۍ سطحې بندې شوي چې په (7-13) شکل کې ښودل شوي دي. لوی پستون د (A) او کوچنی پستون د (a) مساحت لرونکي دي.

د اوبو شکنجه څنگه کار کوي؟

1 - کله چې تاسو د (f) يوه کوچنۍ قوه په يوه واړه پستون وارده کړئ. د مايع (تيل) پر سطحې وارد شوی فشار $P = \frac{f}{a}$ ، د ارتباطي نل له لارې لوی پستون ته انتقالېږي.



2 - څرنگه چې فشار د دواړو پستونو پر سطحې مساوي دی، نو: $P = \frac{f}{a} = \frac{F}{A} \Rightarrow F = f \times \frac{A}{a}$
 وروستۍ رابطه رابښي چې اوبو شکنجه، د قوې مضاعف کونکې اله ده چې ميخانیکي خيالي گټه يې له $\frac{A}{a}$ سره مساوي ده. د سلمانې څوکۍ، د غاښونو د ډاکټر څوکۍ، د موټرو جکونه او هايډروليکي برکونه دا ټول هغه وسايل دي چې د پاسکال له قاعدې څخه په گټې اخېستلو جوړ شوي دي.
 تاسو کولای شۍ د پاسکال د قاعدې په تطبيقولو سره لاندې حيرانوونکي فعاليت ترسره کړئ.



فعاليت: د يو اوبو بازک (کوچني بوتل) حيرانونکي حرکت د اوبو په لوبښي کې.

اړين توکي: استوانه يي ورکوټې بوتل له 8 تر 10 سانتي متره اوږد، ښښه يي اوږد مرتبان او د ربر ارتجاعي پرده (د قيچې شوې پوکلنۍ يوه برخه)، اوبه او يوه دانه تشله.

کړنلاره:

- 1 - مرتبان له اوبو ښه ډک کړئ.
- 2 - په ورکوټي بوتل کې ترهغې پورې اوبه واچوئ، ترڅو د اوبو په سطحه کې پاتې شي او په مرتبان کې په غوټه کېدو سره لامبو ووهي.
- 3 - تشله په ربري پرده د شکل په څير وټړئ، او پرده د مرتبان له پاسنۍ څنډې سره کلکه کړئ.
- 4 - پرده له تشلې سره ونيسئ او فشار ورکړئ او دوهم ځل يې پورته راکاږئ، خپلې مشاهدې نوټ کړئ او هغه تشریح کړئ.



شکل (7-14)

د مرتبان په پورتنۍ سطحه کې د هوا د فشار ډېروالی د مایع له لارې انتقالیږي او ددې لامل ګرځي ترڅو چې د اوبو یوه ډېره اندازه د اب بازک په منځ کې ورننه وزي. صعودي قوه پکې کمېږي او ددې لامل ګرځي چې د اب بازک بوتل پکې لمباو کړي. د فشار په دویم ځلي کمیدو سره، بوتل خپله صعودي قوه بیا مومي او پورتنۍ سطحې ته پورته ځي.

مثال

په یوه اوبو شکنجه کې که چیرې کوچنی پستون 5cm قطر او لوی پستون 40cm قطر ولري، په کوچنی پستون باید کومه وزنه کېږدو ترڅو هغه موټر چې $2 \times 10^4\text{N}$ وزن لري، د لوی پستون د پاسه په توازن کې وساتي؟

$$d = 5\text{cm} \Rightarrow r = \frac{d}{2} = 2.5\text{cm} = 0.025\text{m}$$

$$D = 40\text{cm} \Rightarrow R = 20\text{cm} = 0.2\text{m}$$

$$F = 2 \times 10^4\text{N}$$

$$f = ?$$

$$a = \pi r^2 = \pi \times (0.025)^2 = 0.000625\pi$$

$$A = \pi R^2 = \pi \times (0.2)^2 = 0.04\pi$$

$$F = 2 \times 10^4\text{N}$$

$$\frac{f}{a} = \frac{F}{A} \Rightarrow f = F \times \frac{a}{A}$$

$$f = 2 \times 10^4 \times \frac{0.025 \times 0.025}{0.2 \times 0.2} \Rightarrow f = 312.5\text{N}$$

ایا پوهېږئ چې تاسو کولای شئ، یوه اوبو شکنجه دیزاین کړئ؟



اضافي فعالیت: هایډرولیکي ماشین

اړین توکي: وړوکی سرنج، لوی سرنج، نری ربري نل او یوه مایع (اوبه، تیل یا....)

کړنلاره:

1 - د دیاگرام د شکل په څیر دواړه سرنجونه یو له بله سره وصل کړئ.


2 - سرنجونه له مایع څخه ډک کړئ.

3 - د A کوچنی پستون ته فشار ورکړئ.

4 - خپل مشاهدات ثبت او تشریح کړئ.

یادونه: د B پستون یو څه شاته راښکله کېږي

ولې قوه د B په پستون ډېره شوې ده.



شکل (7-15)

$$\frac{\text{د B پر پستون قوه}}{\text{د B مساحت}} = \frac{\text{د A پر پستون قوه}}{\text{د A مساحت}}$$


$$\frac{F_B}{A} = \frac{F_A}{B}$$

$$\frac{F_A}{A} = \frac{F_B}{B}$$

او یا

6-7: د ارشمیدس قانون (Archimedes Law)

ولې اجسام په اوبو کې سپک کېږي؟ تاسو مخکې ولوستل چې سیالونه پر اجسامو یوه صعودي قوه واردوي، چې په پایله کې اجسام یو څه او یا په بشپړ ډول په سیال کې ډوبېږي. دغه قوه د لامبلو (buoyancy) قوې په نامه نومول شوې ده. د لامبلو صعودي قوه د جسم د وزن (د ځمکې د جاذبې قوه) په وړاندې عمل کوي او څرنگه چې د جسم وزن له صعودي قوې څخه ډېر دي، جسم په اوبو کې ښکته ځي. په دې حالت جسم سپک ښکاري او د هغه وزن د ظاهري وزن په نامه یادېږي، (په یاد ولرئ چې صعودي قوه ددې سبب ګرځي چې اجسام په مایعاتو کې ډوب شي او یا لمبا وکړي). فکر وکړئ چې یو مکعب شکله جسم په یو سیال کې بشپړ ډوب شوی دی، په (16-7) شکل کې ښودل شوی دی. سیال د جسم پر ټولو سطحو عمودي قوه واردوي. هغه قوه چې د مکعب د قاعدې پر سطحې واردېږي عبارت ده له: $F_{up} = (P_0 + \rho_f g h_2) A$ = صعودي قوه، چې په هغې کې ρ_f د سیال کثافت دی. هغه قوه چې د مکعب پر پورتنۍ سطحې واردېږي عبارت ده له:



شکل (7-16)

$$F_{down} = (P_0 + \rho_f g h_1) A = \text{نزولي قوه}$$

څرنگه چې $h_2 > h_1$ دي، نو $F_{up} > F_{down}$ او منتهجه صعودي قوه به له $F_{up} - F_{down}$ سره برابره وي.

$$F_B = \rho_f g (h_2 - h_1) A$$

منتجه صعودي قوه په F_B ښیو لیکو: $F_B = \rho_f g (h_2 - h_1) A$ څرنگه چې $(h_2 - h_1)$ د جسم ارتفاع ده نو له مخې یې:


$$V = A(h_2 - h_1) = \text{د جسم حجم}$$

$$F_B = \rho_f \times V \times g$$

په وروستی رابطه کې ρ_f او V په ترتیب د سیال کثافت او د ډوب شوي جسم حجم دی. منتهجه صعودي قوه (buoyant force) برابره ده، د جسم لخوا دې ځایه شوي سیال له وزن سره، دا حقیقت په فزیک کې یو له پخوانیو کشفیاتو څخه دی چې شاوخوا 250 کاله مخکې له میلاده د ارشمیدس (Archimedes) یوناني فیلسوف لخوا استنباط شو.

د ارشمیدس قانون په لاندې توګه تشریح کېدای شي:

هر جسم چې یو څه او یا بشپړ په یو سیال کې ډوب شي، په مقابل کې یې یوه صعودي قوه عمل کوي چې په پایله کې یې وزن کمېږي، چې ددې بایللي وزن کچه په جسم کې مساوي ده.



شکل (7-17)

د نوموړي جسم لخوا د بيخايه شوو اوبو له وزن سره، يعنې: د بې خايه شوي سيال وزن مساوي دي له F_B سره. د جسم د واقعي وزن (W) د اندازه کولو لپاره، هغه په عمودي ډول د يوې فنري تلي له انجام څخه څروو او د فنر د مقابلي درجه لرونکي صفحه له مخې يې ريښتني وزن لولو. که چيرې همدا څرپدلی جسم ټول په مايع (سيال) کې ډوب کړو، ليدل کېږي چې د ارشميدس د صعودي قوې له امله يې وزن کمېږي، په دې حالت کې: $T = W - F_B$

د جسم ظاهري وزن (W') عبارت دي له: $W' = W - F_B$

نو: $F_B = W - W'$ = د بې خايه شوي سيال وزن

دياگرام ښيي چې: واقعي وزن $T = W =$ د فنر د راښکلو قوه

ظاهري وزن $T' = W - F_B =$

کله يو جسم لامبو وهي او يا ډوبېږي؟

ددې پوښتنې د ځوابولو لپاره راځئ درې لاندیني حالتونه تر مباحثې لاندې ونیسو:

1 - کله چې د ارشميدس صعودي قوه د جسم له ريښتني وزن څخه کمه وي: $F_B < W$ « د منته قوې لورې مخ په ښکته نو جسم په سيال کې ښکته ځي او په بشپړ ډول ډوبېږي»، يعنې:

$$\rho_f \times v \times g < \rho \times v \times g \quad (\text{د سيال کثافت د جسم له کثافت څخه کم دی}). \quad \rho_f < \rho$$

2 - که چيرې د ارشميدس قوه مساوي د جسم له ريښتني وزن سره وي:

$$F_B = W$$

«منتجه قوه مساوي له صفر سره ده او جسم د تعادل په حالت کې دی، یعنې نه ښکته ځي او نه صعود کوي». $\rho_f \times v \times g = \rho \times v \times g$ او یا $\rho_f = \rho$ د سیال کثافت مساوي دی، د جسم له کثافت سره (د جسم د ظاهري وزن کچه په دې حالت کې څومره ده؟)

3 - که چېرې صعودي قوه د جسم له رښتیني وزن څخه ډېره وي او ټول جسم تر سیال لاندې شي: $F_g > W$ (د نتیجه قوې لوری مخ پورته وي او جسم پورته خوا ته تیله کوي) او په پایله کې، جسم په تدریجي توګه د اوبو سطحې ته پورته ځي او لمبا کوي ترڅو پورې چې د تعادل ځای (یوه برخه یې تر اوبو لاندې وي) ونیسي او په دې حالت کې د بې ځایه شوي سیال وزن مساوي دي د جسم له وزن سره. $\rho_f \times v \times g > \rho \times v \times g$ او یا $\rho_f > \rho$

دلته د سیال کثافت د جسم له کثافت څخه زیات دی، خو کله چې جسم د مایع په سطحه کې لمبا کوي، یوه برخه یې تر مایع لاندې وي او د سکون حالت لري، یعنې په تعادل کې دی. نو له دې امله:

$$F_{B'} > W$$

$$V'_f \rho_f g = V \rho_0 g \quad \text{او:}$$

$$\frac{V'_f}{V} = \frac{\rho_0}{\rho_f} \quad (V'_f \text{ مساوي دی د جسم د ډوبې شوي برخې له حجم سره په مایع کې}).$$

نو، د کثافتونو نسبت مساوي دی، د جسم د ډوب شوي حجم له کسر سره.

مثال: د یخ کثافت 920 Kg/m^3 دی، په داسې حال کې چې د بحر د اوبو کثافت 1025 Kg/m^3

دی. د لامبوو هونکي یخ ټوټې کوم کسر:

a: په اوبو کې ښکته ځي؟

b: له اوبو څخه بهر پاته کېږي؟

حل: a- $\frac{V_f}{V} = \frac{\rho}{\rho_f} = \frac{920}{1025}$ په اوبو کې د ډوب شوي حجم کسر

$$= 0.89 = 89\%$$


b- $100\% - 89\% = 11\%$ له اوبو څخه د بهر حجم کسر

د ارشمیدس د صعودي قوې پر کچې باندې د مایع د کثافت د اغېزې مشاهده کولو لپاره، لاندې فعالیت ترسره کولای شئ.



فعالیت: دیوې هگی لامبو

اړین توکي: تازه هگی، یو ښښنه یې لوبښی، اوبه، د خوړومالگه ($NaCl$) کاجوغه او لرونکی سیخ).
کړنلاره:



شکل (7-18)

1 - د لوبښې دوه ثلثه ($\frac{2}{3}$) له اوبو څخه ډک کړئ.

2 - هگی ورو د اوبو په منځ کې ښکته کړئ، و به گوری،

چې هگی په اوبو کې ډوبېږي، بیان کړئ چې ولې؟

3 - یوه ډکه جای خوړي کاجوغه مالگه په اوبو کې واچوئ او وپې لړئ او هگی مشاهده کړئ.

4 - مالگه ډېروئ ترڅو هگی د اوبو سرته راشي او یو څه په اوبو کې لامبو وکړي.

5 - د صعودي قوې په کچه په هر پړاو کې له خپلې ډلې سره خبرې وکړئ.

بې له شکه پایلې ته به ورسېږئ چې د مالگې په زیاتولو سره په تدریج د مالگینو اوبو کثافت زیاتېږي او صعودي قوه هم په تدریج سره زیاتېږي، یعنې کولای شو ووایو: صعودي قوه د مایع له کثافت سره مستقیماً متناسبه ده.

مثال

یو سړی د سروزیو سیټ له یوه مارکیټ څخه په ډېر جنجال اخلي. کله چې کورته راځي سره زر تلي $7.84N$ کېږي. په دوهم پړاو کې د همدې سروزیو وزن په اوبو کې پیداکوي، تله دا ځلي $6.86N$ ښيي. ایا سره زر چې اخیستل شوي دي، سوچه سره زر دي که جوته یا گدا؟ تشریح یې کړئ.

حل:


1 - هغه معلومات چې ورکړل شوي دي.

$$F_g = 7.84N = \text{د زرو وزن}$$

$$6.86N = \text{ظاهرې وزن}$$

$$\rho_w = 1.00 \times 10^3 \text{ Kg/m}^3 = \text{د اوبو کثافت}$$

$$\rho_g = ? = \text{د سروزیو کثافت}$$



شکل (7-19)

$$\therefore F_B = 7.84 - 6.86 = 0.98 \text{ N}$$

$$F_B = V_0 \rho g$$

$$0.98 = V_0 \times 1.0 \times 10^3 \times 9.8$$

$$V_0 = 1 \times 10^{-4} \text{ m}^3$$

$$\therefore F_g = w = m_0 g = V_0 \rho_0 g \Rightarrow \rho_0 = \frac{w}{v_0 \cdot g}$$

$$\rho_0 = \frac{7.84}{1 \times 10^{-4} \times 9.8} = 8 \times 10^3 \text{ Kg/m}^3$$

خو د سروزرو کثافت $19.3 \times 10^3 \text{ Kg/m}^3$ دی. نو اخیستل شوي سره زر سوچه یا خالص نه دي.

$$W = mg = 7.84 \text{ N} \quad - 2$$

$$\text{وزن ظاهري} = F_g - F_B$$



پوښتنې:

- 1 - د سیالونو فشار تل موجه پرکوم لوري وي:
 - a: پورته
 - b: اړخونو ته
 - c: ښکته
 - d: ټولو خواوته
- 2 - کومه یوه له لاندې معادلو څخه د منتهجه قوې (F_{net}) سمه معادله ده چې په ډوب شوي جسم عمل کوي؟
 - a: $F_{net} = 0$
 - b: $F_{net} = (\rho_{\text{جسم}} - \rho) g V_{\text{جسم}}$
 - c: $F_{net} = \rho_f g A (h_2 - h_1)$
 - d: $F_{net} = (\rho_f + \rho) g V_0$

- 3 - په څه ډول لامبووهوونکی جسم د صعودي قوې لخوا اغېزمن کېږي، بیان یې کړئ.
- 4 - په اوبو کې د هر ډوب شوي جسم لپاره د ارشمیدس صعودي قوه مساوي له څه شی سره ده؟


- 5 - فولاد د اوبو په پرتله ډېر کثافت لري. نو څرنگه فولادي کښتی د اوبو پر مخ لامبووهي؟
- 6 - له لاندې جسمونو څخه کوم یې له سیمابو څخه په یو ډک ټیوب کې لامبووهي؟

کثافت به Kg/m^3	مواد
0.917×10^3	یخ
7.86×10^3	اوسپنه
19.3×10^3	سره زر
13.6×10^3	سیماب

- a- د سروزرو یوه جامده گوته
- b- د یخ یو مکعب
- c- د اوسپنې یو پیچ
- d- 5 ml اوبه

دایروي هایدرولیک بریکونه

- د یوه موټر پر څلورو ټایرونو د قوو د مساوي تطبیق او پر بریک باندي د قوي د کچې د زیاتولو لپاره د پاسکال له قانون څخه گټه اخیستل شوې ده. دا کار څنگه ترسره کېږي؟
- 1 - د ډریور پښه پستون ته فشار ورکوي ترڅو د بریک پر مایع فشار راشي.
 - 2 - فشار د مایع له لارې په پستونونو کې د دایروي لویو قرصونو یا صفحو دواړو خواوته چې د موټر له اکسل سره کلک شوي انتقال کوي.
 - 3 - دا فشار، پستونونه له قرصونو سره لگوي، ترڅو د موټر حرکت وروشي. فشار د مایع په ټولو برخو کې واردېږي.



شکل (7-20)

د اووم څپرکي لنډيز



- 1 - سيال د هغو موادو څخه عبارت دي چې جريان کولای شي (بهيرې)، له دې امله ټاکلی شکل نه لري. غازات او مايعات دواړه سيالونه دي.
- 2 - د سطحې پر واحد د وارده قوې کچه له فشار څخه عبارت ده.
- 3 - فشار د ژوروالي له زياتيدو سره زياتېږي.
- 4 - د اتموسفير وزن د فشار د منځته راتلو سبب گرځي چې د اتموسفير فشار په نامه يادېږي.
- 5 - سيالونه د لوړ فشار له سيمې څخه د ټيټ فشار سيمې ته بهيرې.
- 6 - پر يو محصور شوي سيال تطبيق شوی فشار د سيال په هره نقطه او د لوبښي په جدارونو کې په مساوي توگه انتقال کوي، (د پاسکال قاعده).
- 7 - صعودي قوه د هغې قوې څخه عبارت ده چې د سيال لخوا مخ په پورته لور پر يوه جسم چې يو څه او يا په بشپړ ډول ډوب شوی وي، عمل کوي.
- 8 - صعودي قوه په مايع کې د فشار د اختلاف له امله منځته راځي.
- 9 - د ارشميدس قاعده بيانوي چې ((پر يوه جسم صعودي قوه مساوي ده، د نوموړي جسم په واسطه د بې ځايه شوي سيال له وزن سره)).
- 10 - په يوه لامبووهونکي جسم د صعودي قوې کچه مساوي ده د جسم له وزن سره (سيستم په تعادل کې دی) او يا په بل عبارت د سيال يوه سيستم د تعادل په صورت کې په يوه لامبووهونکي جسم د صعودي قوې مقدار د جسم له وزن سره مساوي دی.

د اووم خپرکي پوښتنې

- 1 - لاندې مفاهيم او کلمات په خپله ژبه تعريف کړئ:
سيال، د اتموسفير فشار، د ارشميدس صعودي قوه.
- 2 - له لاندې بيانو څخه کومه يوه يې د سيالونو په باره کې سمه ده؟
a. ډير کم سيالونه (په ندرت سره) د هغو لوبنو شکل ځانته نيسي چې په کې وي.
b. سيالونه ميعات او غازات رانغاړي.
c. سيالونه له تپت فشار څخه د لوړ فشار په لوري جريان پيدا کوي.
d. سيالونه ډير فشار په ښکته لوري واردوي.
- 3 - ولې تاسو د اتموسفير د فشار له امله نه شکنجه کېږئ؟

مسائل:


- 4 - د لمبلو د يو ډنډ د قاعدې فشار چې $3m$ ژور دی، څومره دی؟
($P_a = 1.013 \times 10^5$ د اتموسفير فشار)
- 5 - د يوې ټوټې فلز وزن په هوا کې $50N$ ، په اوبو کې $36N$ او په ناڅرگنده مايع کې $41N$ دی. د فلز او ناڅرگندې مايع کثافتونه پيدا کړئ.
- 6 - ډبري کښتۍ له پلاستيک او نورو ترکيبي موادو څخه جوړې شوي ده، چې کثافت يې د اوبو له کثافت څخه زيات دی، څرنگه دا کښتۍ کولای شي په اوبو کې لامبوووهي؟
- 7 - يو ربرې تش بالون د $(0.012)Kg$ کتلې لرونکی دی. دا بالون د $0^\circ C$ ، په $1atm$ فشار او $0.5m^3$ کثافت د هيليموم له گاز څخه ډک شوی دی. بالون کروي شکل لري او د $0.5m$ شعاع لرونکی دی.
a. پر بالون د صعودي عاملي قوې کچه څومره ده؟
b. پر بالون منتهجه عامله قوه حساب کړئ.
په ياد ولري چې: $\rho_{air} = 1.29 Kg/m^3$ او $g = 9.8 m/s^2$ دی.
- 8 - $250m$ لوړوالي ته د اوبو د پمپ کولو لپاره د تعمير په ډبره لوړه نقطه کې کوم داخلي فشار (P_G) ته اړتيا ده ترڅو اوبه د تعمير له قاعدې څخه نوموړې ارتفاع ته ورسوي؟ د اوبو کثافت $10^3 kg/m^3$ او $g = 9.8 m/s^2$ دی.

9 - یو ساده یو (U) ډوله بڼېښه یې ټیوب د سیمابو لرونکی دی، د ټیوب بڼې اړخ ستون ته یو څه اوبه واچوئ ترڅو د ستون ارتفاع $0,68m$ ته ورسېږي، سیماب به په کینه خوا ستون کې له خپلې اصلي سطحې څخه تر کومې ارتفاع پورې پورته لاړشي؟

$$\rho_{Hg} = 13600 \text{ Kg/m}^3 \text{ او } \rho_w = 1 \times 10^3 \text{ Kg/m}^3$$

10 - تاسو به لیدلي وي چې د بندونو قاعدې د هغو د پورتنیو برخو په نسبت ضخیمې جوړوي. ولې؟ تشریح یې کړئ.

11 - لاندې گراف د اوبو فشار چې د یو ساینس پوه لخوا د بحر په بیلابیلو ژوروالو کې اندازه شوی دی ښیي. له دې گراف څخه په گټې اخیستلو، لاندې پوښتنو ته ځوابونه ووايي.



1. فشار پر یوه جسم کله چې د اوبو په $100m$ ژوروالي کې وي، څومره دی؟

$1.5 \times 10^6 P_a$ (b) $1.0 \times 10^6 P_a$ (a)

$1.1 \times 10^6 P_a$ (d) $2.0 \times 10^6 P_a$ (c)

2. په گراف کې د ثبت شوو ارقامو پر بنسټ له لاندې فشارونو څخه، به کوم یو تر بحر لاندې د

اوبو په $250m$ ژوروالي کې د فشار لپاره ډېر ښه تخمین وي؟

$2.6 \times 10^6 P_a$ (b) $1.7 \times 10^6 P_a$ (a)


$5.0 \times 10^6 P_a$ (d) $2.2 \times 10^6 P_a$ (c)

12 - دوه استوانه یې لوبڼي په نظر کې ونیسئ چې دواړه د A په مساحت د همدې یوې قاعدې لرونکي وي او په یوه سطحه کې واقع دي. سلنډرونه د (ρ) په کثافت د یوې مایع لرونکي دي، خو په یو سلنډر کې د مایع ارتفاع (h_1) او په دویم سلنډر کې (h_2) ده. د جاذبې قوې لخوا څومره کار ترسره شي، ترڅو د دواړو سلنډرونو سطحې په تعادل کې راولي، یعنې د عین ارتفاع لرونکي شي؟ (البته هغه وخت چې دواړه سلنډرونه سره وصل شي).

متحرک یا خوځنده سیالونه

8-1: خیالي (ایډیال) سیالونه

په خوځنده مایعاتو او گازاتو کې د تشابه او یا توپيرونو اړخونه او ځانګړتیاوې:



لکه چې له پخوا پوهېږئ چې ماده په طبیعت کې په درو حالتونو جامد، مایع او گاز پیدا کېږي. سیال د موادو یا اجسامو هغه حالت ته وایي چې د مایع او غاز په حالت کې وي، سیال د مایعاتو او غازاتو شریک نوم دی. هغوی په ځنو مواردو کې شریکې ځانګړنې لري، په داسې حال کې چې په ځینو خواصو کې د هغو ترمنځ توپيرونه شتون لري. یعنې دا چې د هغو ترمنځ مشابه ځانګړتیاوې او هم د ځانګړتیا توپيرونه شته دي. مخکې مو سیالونه د سکون په حالت کې مطالعه کړل او دهغو د ځانګړنو په هکله مو معلومات ترلاسه کړل. په دې څپرکي کې تاسو سیالونه د حرکت په حالت کې مطالعه کوئ.

تاسو له پخوانیو معلوماتو څخه پوهېږئ چې مایعات که د سکون په حالت کې وي او یا د حرکت په حال کې متراکم (زیښل) کېږي نه، یعنې د مایع حجم د فشار له امله تغیر نه کوي. برعکس د یوې کچې غازو حجم چې په یوه تړلې محفظه کې ځای پرځای شوي او د سکون په حالت کې وي، د فشار له امله تغیر کوي. خو کله چې غاز د جریان په حالت کې وي، هغه کولای شو غیر متراکم و منو مګر په هغو حالاتو کې چې په لاندې ډول توضیح کېږي:


کله چې د غاز د حرکت سرعت، د صوت له سرعت څخه لږ وي، د متحرکو غازاتو پر حجم د فشار د تغیراتو اغېزه تر هغه حده کمه ده چې کولای شو، تري صرف نظر وکړو. د گاز او مایع ترمنځ چې د حرکت په حالت کې وي، د پام وړ توپیر شتون نه لري. هغه قوانین چې د متحرکو غازاتو لپاره تطبیق کېږي، د متحرکو مایعاتو لپاره هم د تطبیق وړتیا لري. خو باید پام وساتو، که چېرې د سیال د ذرو د حرکت سرعت د صوت له سرعت څخه زیات شي، مثلاً د انفجار په څیر حالاتو کې او یا په هغو حالاتو کې چې د گاز غلظت په ډېره ټیټه سطحه کې واقع وي، (د مثال په توګه که چیرې له 0.1 mba څخه په کم فشار په هغو نلونو کې چې قطر یې له 1 mm څخه زیات وي). د مایعاتو او گازاتو مطالعه تر ګڼو او یو شان قواعدو لاندې شونې نه ده.

کله چې مایع د یو لوبښي او یا یو نل په منځ کې جریان ولري، د مایع د ذرو او هغه لوبښي د جدار (دیوال) ترمنځ چې مایع په کې جریان لري، یو اصطکاک منځته راځي. ددې اصطکاک قیمت، په گازاتو او په ځنو مایعاتو کې ټیټ دي، ځکه چې د ذرو رغړیدل (ښویدل) یې یو ډبل پرمخ په ډېره اسانۍ کېږي. نو له دې کبله د سیالونو (مایع، گاز) د جریان فارمولونه ځانته ډېره ساده بڼه نیسي.

ځکه چې له اصطکاک څخه صرف نظر کېږي او د دوو ځانگړنو، اصطکاک او د تراکم وړتیا له نظره کولای شو خیالي سیال داسې تعریف کړو:

یو سیال (مایع، گاز) ته هغه مهال خیالي (ایډیال) ویلی شو چې پرته له اصطکاکه وي او د تراکم وړتیا ونه لري. خو په حقیقت کې هغه مایعات چې یو قشر یې د بل قشر پرمخ ورغړي او اصطکاک تولید نکړي، اصلاً شتون نه لري. پام وکړئ کله چې له اصطکاک څخه خبرې کوو، زموږ موخه د سیال داخلي اصطکاک دی. هغه قوانین چې ددې ډول سیالونو په هکله تطبیق کېږي، د هغو گازونو او مایعاتو په باب چې د کمزوري اصطکاک لرونکي وي، هم په تقریبي ډول تطبیق کېږي او د نورو سیالونو او واقعي سیالونو په برخه کې هغه مهال کولای شو رښتیني حالت ته ورسېږو چې په فارمولونو کې هغه برخې چې له هغو سره د اصطکاک اغېز هم په نظر کې نیول کېږي، باید ورزیات کړو.

په لاندې شکل کې د یوې مایع د حرکت څرنګوالی گورو. که چېرې د هرې فضايي نقطې لپاره چې مایع ترې تیرېږي، د سرعت وکتور د وخت د تابع په توګه ټاکل شوي وي، د v وکتورونو مجموعه چې د نوموړو ټولو فضايي نقطو رانغاړوونکي ده، د سرعت د وکتور ساحه تشکیلوي.



شکل (8-1)

په متحرکو مایعاتو کې خطونه داسې تیرېږي چې د v سرعت له وکتور سره په هره نقطه کې مماس دي او دا خطونه د جریان د خطونو په نامه یادوي.

تجربه ښيي چې د جریان د خطونو تراکم (غلظت، کثرت یا گڼوالي) د مایع جریان د سرعت له کمیت سره په همغه محل کې متناسب دی، چې د $\Delta N / \Delta s$ په افاده یې ښيي. ΔN د جریان د خطونو شمېر او Δs هغه سطحه ده چې د جریان خطونه ترې تیرېږي او پر هغې عمود دي. د جریان د خطونو د تصویر له مخې کولای شو د v د وکتور د لوري او کمیت په هکله د فضا په مختلفو نقاطو کې قضاوت وکړو، یعنې: په هغه ځای کې چې سرعت زیات وي (د نل قطر کوچنی وي)، د جریان خطونه په متقارب (یو له بل سره نژدې) وي او په هغه ځای کې چې سرعت کم وي، (د نل قطر لوی وي)، د جریان خطونه متباعد (یو له بله لرې) وي. د موضوع د ښې تشریح لپاره لاندې تصوري یا خیالي تجربه ترسره کوو:


تجربه

تجربه: ذرې له یوې متحرکې مایع سره چې له یوه نل څخه تیرېږي، مخلوط کوو، داسې چې ددې ذرو کثافت په خپلو کې ډېر کم توپیر ولري. اوس د مایع د جریان حالت د مایع په منځ کې د ذرو له حرکت څخه په گټې اخیستلو، د عکاسۍ د یوې دستگاه پرمټ چې وکولای شي د ډېرو لنډو وختونو لپاره عکاسي وکړي، تر مطالعې لاندې نيسو، په عکسونو کې مخلوط شوي ذرات هر یو د خپل سرعت له کچې سره سم یو اوږد یا لنډ خط ښيي، چې په حقیقت کې همغه د جریانونو خطونه دي. همدارنگه په عکسونو کې لیدل کېږي چې څومره چې دیوې مایع د جریان مسیر کوچنی کېږي، یعنې د هغه نل قطر چې مایع تری تیرېږي، کوچنی کېږي، په همغه تناسب د جریان خطونه یو له بله سره نژدې واقع کېږي او که چیرې قطر لوی شي، د خطونو ترمنځ واټن زیاتېږي.

په ډېرو جریانونو کې د جریان د خطونو تصویر په مختلفو وختونو کې یو شان باقی پاتې کېږي. داسې چې د مایع هره ذره، د فضا یوه مطلوبه نقطه په عین سرعت سره عبور کوي. په دې جریانونو کې د ذرو د سرعت کمیت او لوري چې له مایع څخه تیرېږي، مساوي دي او هغه شخص چې لیدونکی دی، تل له جریان څخه عین تصویر په خپلو سترگو گوري چې دې ډول جریان ته مستقر جریان وايي. په دې ډول جریانونو کې د مایعاتو د جریان هیڅ یو کمیت لکه (فشار، سرعت، اصطکاک، د عبوري مایع کچه) د وخت تابع نه دي. که چیرې دا کمیتونه د مایع په یو جریان کې د وخت په تیریدو سره بدلون ومومي، دې مایع ته غیر مستقر مایع وايي. د مایع هغه برخه چې د جریان د خطونو لخوا محدودېږي، د جریان د لولې په نامه یادېږي. د مایع سرعت وکتور (V) چې په هره نقطه کې د جریان پر خط مماس دی، د جریان د لولو پر سطحې هم مماس وي او دا ددې لامل کېږي چې د مایع ذرې د خپل حرکت پر مهال د جریان د لولې دیوالونه قطع نه کړي.

8-2: د متادیت معادله

د یوې ایډه ال مایع، د جریان د سرعت اړیکې له فشار او مقطع سره: که چېرې یوه مایع چې د تراکم وړ نه ده، یا په بل عبارت کثافت یې په هر ځای کې یو شان او ثابت دی. له یو نل څخه چې د مختلفو مقاطعو لرونکی وي، عبور وکړي، د مایع د جریان سرعت د نل په منځ کې تغیر کوي، ځکه چې مایع نه متراکمه کېږي. د (8-2) په شکل کې مایع د V_1 په حجم چې د t په زمان کې د A_1 له مقطع څخه تیرېږي، د A_2 له مقطع څخه د t په عین وخت کې د V_2 عین حجم تیرېږي، نو په دې حالت کې $V_1 = V_2$ دی.



شکل (8-2)

که چیرې v_1 او v_2 په ترتیب سره د مایع د جریان سرعت د A_1 او A_2 په مقاطعو کې وي، د مایع ذرې د t په ټاکلي وخت کې $l_1 = v_1 \cdot t$ او $l_2 = v_2 \cdot t$ واټنونه وهي. له دې روابطو څخه حجمونه په دې ډول

$$V_1 = A_1 \cdot l_1 = A_1 \cdot v_1 \cdot t \dots\dots\dots (1) \text{ او } V_2 = A_2 \cdot l_2 = A_2 \cdot v_2 \cdot t \dots\dots\dots (2)$$

لاس ته راوړو: $V_1 = V_2$ دی، نو کولای شو ولیکو چې:

$$A_1 \cdot v_1 \cdot t = A_2 \cdot v_2 \cdot t \Rightarrow \text{اوا } A_1 \cdot v_1 = A_2 \cdot v_2 \dots\dots\dots (3)$$

(3) رابطه د (A_2, A_1) ، (A_3, A_2) او..... د مقاطعو د هرې جوړې لپاره د تطبیق وړ دي.

په دې ډول په عمومي توګه ویلای شو چې د $(A \cdot V)$ کمیت، د نه تراکم کیدونکې مایع لپاره د جریان په هره مقطع کې یو شان دی. او دنل له سره تر پایه عین جریان یو ثابت کمیت باقی پاتې کېږي او دا جریان پرله پسې (متمادي) دي، یعنې: $A \cdot v = \cos t$


له وروستۍ رابطې څخه پایله ترلاسه کېږي چې د (A) د نل د مقطع غټوالی د مایع د (V) جریان له سرعت سره معکوس نسبت لري. که چیرې د (3) رابطې د $v_1 : v_2 = A_2 : A_1$ شکل ته تغیر ورکړو.

پورتنۍ رابطه د متمادیت یا پیوستګۍ (تسلسل) د معادلې په نامه یادوي، چې داسې وایي:

په یو داسې نل کې چې د بیلابیلو مقطعو لرونکی دی، د مایع د جریان سرعت معکوساً د نل له مقطع سره متناسب دی.

یعنې په لویه مقطع کې د جریان سرعت کم او په کوچنی مقطع کې د جریان سرعت ډېر دی.

د $A \cdot v = \cos t$ له افادې څخه همدا راز کولای شو استنباط کړو چې که A یعنې د هغه نل مقطع چې مایع ترې تیرېږي، تغیر وکړي، د مایع د جریان سرعت تغیر کوي. څرنگه چې د سرعت تغیر په زمان کې د تعجیل په معنا دی، نو د مایع ذرې تعجیلی حرکت پیدا کوي. دا وینا په دې معنا ده چې د نل د محور په اوږدو کې یو غیر ثابت فشار منځته راځي، چې د تعجیل لامل کېږي. په هغه نقاطو کې چې سرعت لږ دی، فشار باید ډېروي او برعکس.



د تسلسل او متمادیت قضیه د واقعي مایعاتو په جریان کې او حتی په ګازونو کې په هغو حالتونو کې د تطبیق وړ ده چې د تراکم له قابلیت څخه یې تیر شو. لکه څنګه چې په پورته کې مو وویل، په یاد باید ولرو چې که مایعات او ګازات د صوت له سرعت څخه په کم سرعت حرکت وکړي، غیر مترام ورته ویل کېږي.

8-3: د برنولي معادله


د یوې مایع جریان د سرعت اړیکې مو له فشار او مقطع سره د تسلسل (پیوستګې) او متمادیت په قضیه کې ولیدلې، اوس دا رابطه د برنولي په قانون کې مطالعه کوو.

په یو سیال چې له اصطکاک څخه په کې صرف نظر شوی وي، د انرژي د تحفظ له قانون څخه په ګټې اخیستلو سره کولای شو، د هغو کمیټونو ترمنځ چې د سیال جریان مشخص کوي، بنسټیزه رابطه لاس ته راوړو. ددې مطلب د لاثو ضیح کولو لپاره یوه خیالي مایع په نظر کې نیسو. چې په ثابت او یو ډول په یو نل کې جریان لري. په دې مایع کې د یو جریان یوه لوله چې کوچنۍ مقطع لري، مطالعه کوو. د (8-4) شکل ته پام وکړئ. هغه حجمونه چې مایع په کې جریان لري، له یوې خوا د جریان د لولې د دیوالونو او له بلې خوا د A_1 او A_2 مقطعو لخوا چې د جریان په خطونو عمود دي، محدود شوي دي. ددې نل په ټولو برخو کې چې مایع یې له منځ څخه تیرېږي، فشار شتون لري. د بېلګې په توګه د A_1 په موقعیت کې د P_1 فشار او د A_2 په موقعیت کې د P_2 فشار عمل کوي. که د هغې مایع د جریان له کبله چې له شا څخه راځي د A_1 مقطع د A_1 موقعیت ته یو وړل شي، هغه کار چې ددې موخې لپاره اړین

$$W = F_1 \cdot l_1 \quad \text{دی، په لاندې ډول افاده کېږي:}$$

$$W = P_1 A_1 l_1 = P_1 A_1 v_1 t$$

څرنګه چې $V = A_1 v_1 t = V$ د مایع حجم، نو کولای شو ولیکو: (1) $W = P_1 \cdot V$



شکل (8-4) (a)

(b)

که چیرې د یوې مایع کچه چې د A_1 او A_2 په مقطعو کې جریان لري، په نظر کې ونیسو، د (W) کار د نسبي یا جزيي کارونو د رامنځته کیدو سبب ګرځي داسې چې:

1 - د A_2 مقطع د P_2 د فشار له کبله د A_2 موقعیت ته داسې رغړول کېږي، چې هغه حجم چې د A_2 او A_2' مقاطعو ترمنځ قرار لري، عین همغه د V قیمت لري چې د A_1 او A_1' د مقاطعو ترمنځ یې درلود او د اړتیا وړ کار عبارت له W_1 څخه دی:

$$W_1 = F_2 \cdot L_2 = P_2 \cdot A_2 \cdot v_2 \cdot t = P_2 \cdot A_2 \cdot L_2 = P_2 \cdot V \dots (2)$$

3 - د V په حجم یوه اندازه مایع د h_1 له ارتفاع څخه داسې موقعیت ته راوړل کېږي چې د h_2 ارتفاع لري. نو هغه کار چې ددې موخې لپاره اړین دی، عبارت له W_2 څخه دی:

$$W_2 = mg(h_2 - h_1) \quad \text{او} \quad m = \rho \cdot V$$

$$W_2 = \rho \cdot V \cdot g(h_2 - h_1) \dots\dots(3)$$

3 - هغه اندازه مایع چې په لاندینۍ سطحه کې ده، د v_1 سرعت لري او حرکتی یې عبارت دی له:

$$E_{K1} = mv_1^2 / 2$$

څرنګه چې دا اندازه مایع په لاندینۍ سطحه کې زبېښل (فشرده) کېږي، هغې ته مساوي اندازه مایع په پورتنۍ حجم کې د v_2 له سرعت او $E_{K2} = mv_2^2 / 2$ حرکتی انرژي سره نفوذ کوي. د حرکتی انرژي د کچې د زیاتولو لپاره، د اړتیا وړ کار عبارت دی له: (4) $W_3 = \frac{1}{2} mv_2^2 + \frac{1}{2} mv_1^2 \dots\dots$

که چیرې د انرژي له هغې کچې څخه چې دنل د جدار او مایع د ذرو ترمنځ د اصطکاک د بې اغېزې کولو لپاره دنل په اوږدو کې اړینه ده، صرف نظرو شي، د برنولي قانون $W = W_1 + W_2 + W_3$ له رابطې څخه په دې ډول په لاس راځي: $P_1V = (p_2V) + (V\rho g h_2 - V\rho g h_1) + (1/2mV_2^2 - 1/2mV_1^2)$ که چیرې د $m = V\rho$ پرځای تعویض شي او ټوله معادله په V سره اختصار شي لرو چې:

$$P_1 = P_2 + \rho g h_2 - \rho g h_1 + 1/2 \rho V_2^2 - 1/2 \rho V_1^2$$

موږ کولای شو پورتنۍ افاده ترتیب او اسانه کړو، د برنولي قانون د جریان په هکله په دې ډول لاسته راوړو: $P_1 + \rho g h_1 + 1/2 \rho V_1^2 = P_2 + \rho g h_2 + 1/2 \rho V_2^2$

دا قانون نه یوازې دا چې د یوې مایع په هکله چې د یو نل په منځ کې جریان لري صدق کوي، بلکې د هغو مایعاتو په هکله چې په ازاده توګه او یا هم د یوې مایع د ذرو په هکله چې د رېښو په بڼه د نلولونو ترمنځ یو دبل ترڅنګ پراته له دي چې یو له بل سره مخلوط شي جریان ولري، د تطبیق وړتیا لري.

که چیرې په یو جریان کې د h_1 او h_2 ارتفاع سره مساوي او یا یو له بله څخه ډېر کم توپیر ولري، د $\rho g h_1$ او $\rho g h_2$ اجزاء په معادله کې یو اوبل افنا کوي او له اغېزو څخه یې کولای شو صرف نظر وکړو. باید وویل شي چې له اخیرنۍ ساده افادې څخه تر ټولو د مخه په ګازاتو کې ګټه اخیستل کېږي، ځکه چې د ګازاتو کثافت کوچنی دی. د برنولي د قانون په ساده رابطه کې دا شکل ځانته نیسي:

$$P_1 + \frac{\rho v_1^2}{2} = P_2 + \frac{\rho v_2^2}{2}$$

پورتنی افاده دا بیانوي چې فشار په هغه نقطو کې کم دی چېرته چې سرعت ډېروي. د A_1 او A_2 مقطع گانې په کيفي ډول انتخاب شوي دي او ويلي شو، دلولې په هره مقطع کې د $(\rho v^2/2 + \rho gh + p)$ جريان افاده د عين قيمت لرونکې ده.

ددې لپاره چې په پورته معادله کې ډېر دقت رامنځته شي، د A عرضاني مقطع صفر ته تقرب ورکوو، چې په دې صورت کې د جريان لوله د جريان يو خط ته تقرب کوي او د V, P او h کمیتونه چې د معادلې دواړو خواوو ته شتون لري، کيدای شي داسې تلقی شي چې د جريان همدا عين خط له دوو کيفي نقطو سره تعلق لري، په پایله کې ښيي چې د جريان د هر خط په اوږدو کې په يوه خيالي مايع کې دغه شرط صدق کوي. $\rho v^2/2 + \rho gh + p = ct$ وروستنی رابطه د برنولي د معادلې بل شکل دی. مور دغه معادله د يوې خيالي مايع لپاره لاس ته راوړه، چې د حقيقي مايعاتو لپاره چې داخلي اصطکاک يې ډېر زيات نه دي، هم د تطبيق قابليت لري.

فشار د اوبو د بند په قاعده کې

يو بل حالت چې مور د سيال جريان د سرعت اړیکې له فشار او د مقطع له مساحت سره مشاهده کوو، د اوبو بند دي.

فرض کوو چې د يوې مايع په وړاندې چې په افقي ډول جريان لري، يو بند جوړ شي. په هغه صورت کې طبيعي ده چې د هغه زيات فشار له کبله چې د بند په کاسه کې منځته راځي. مايع د سکون حالت ته ورگرځي. دغه د ډېر فشار توليديدل د بند د فشار په نامه يادېږي او په P_s ښودل کېږي، چې عبارت دي له: $P_2 - P_1 = P_s$ دا فشار هغه مهال کولای شو، محاسبه کړو چې د برنولي په معادله کې $v_2 = 0$

سره تعويض شي. په هغه صورت کې به ولرو چې: $P_s = p_2 - p_1 = 1/2 \rho v_1^2$ د $(1/2 \rho v^2)$ د بند د فشار قيمت ورکوي چې کولای شو، هغه په يوه نقطه کې چې د V سرعت لري، د جريان په ودرولو سره لاس ته راوړو. دا فشار د بند په ټولو نورو نقطو کې د بند د فشار مشخص کوونکی دی. نو ددې له مخې به په افقي جريان کې کولای شو د برنولي قانون داسې بيان کړو:

د يو افقي جريان په ټول بهير کې د P د فشار مجموعه او د $(1/2 \rho v^2)$ بند فشار ثابت دي.

د بند د فشار د مفهوم په درک کولو سره، اوس کولای شو چې په عددي توگه حساب کړو چې په متحرکو گازونو کې د فشار توپيرونه ترکومه حده پورته ځي.

مثال

د هوا کثافت له $\rho = 0,125 \text{ kg/m}^3$ څخه عبارت دي او په لوړو سرعتونو کې $v = 40 \text{ m/sec}$

$$P_s = 1/2 \rho v^2 = 1/2 \cdot 0,125 \text{ kg/m}^3 \cdot 1600 \frac{\text{m}^2}{\text{s}^2} = 100 \text{ kgm/s}^2 / \text{m}^2 = 100 \text{ N/m}^2$$

$$= 100 P_a = 0.001 \text{ bar}$$

په هغه صورت کې چې د جریان سرعت په دې توګه یو لوړ قیمت ولري. فشار د هوا د نورمال فشار یوازې 1% دي. د حجم توپیر هم په همدې تناسب کوچنی وي. له همدې کبله دی چې متحرک گازونه د تراکم کیدو وړنه ګڼل کېږي.

مثال: یو برې پپ چې په باغچه کې ترې ګټه اخیستل کېږي، د $d_1 = 12,7\text{mm}$ قطر لرونکی دی. ددې پپ په اخره برخه کې یوه بله وصلیه ټوپه شتون لري چې داخلي قطري د نل (اخي سوري) ترخولې پورې $d_2 = 5\text{mm}$ ورو ورو تنګېږي. کله چې اوبه دې وصل شوي ټوپې ته ورسېږي. فشار یې د شاوخوا چاپیر په وړاندې $1,8\text{bar}$ دی. د اوبو د وتلو سرعت محاسبه کړي، (په هغه صورت کې چې له اصطکاک څخه صرف نظر وشي).

اوبه د x په کومه فاصله کې ځمکې ته رسېږي؟ په هغه صورت کې چې د پپ خوله له افقي محور سره د $y = 1\text{m}$ په ارتفاع د ځمکې له سطحې څخه واقع شي، (د اوبو کثافت $1000\text{kg}/\text{m}^3$ په نظر کې ونیسئ).

حل: د برنولي او متمادیت قانون پر بنسټ چې د پپ د

پیل او پای په نقطو (جټ باندي) تطبيق کېږي، لرو چې:

$$v_2 A_2 = v_1 A_1$$

$$v_1 = \frac{v_2 A_2}{A_1} = v_2 \left(\frac{\pi r_2^2}{\pi r_1^2} \right)$$

$$v_1 = v_2 \left[\frac{d_2/2}{d_1/2} \right]^2 = v_2 \left(\frac{d_2}{d_1} \right)^2$$

$$v_1 = v_2 \left(\frac{d_2}{d_1} \right)^2$$

یا $p_1 + 1/2 \rho v_1^2 = p_2 + 1/2 \rho v_2^2$
 $\Rightarrow 1/2 \rho (v_2^2 - v_1^2) = p_1 - p_2 \Rightarrow v_2^2 - v_1^2 = 2/\rho (p_1 - p_2)$

له بله پلوه د متمادیت له معادلې څخه لرو:

د دواړو اړخونو د مربع کولو په صورت کې لرو چې:

$$V_1^2 = V_2^2 (d_2/d_1)^4$$

که چېرې د v_1^2 قیمت چې پورته مو په لاس راوړی دی، په وروستی معادله کې یې پرځای وضع کړو، لرو چې:

$$V_2^2 \left[1 - (d_2/d_1)^4 \right] = 2/\rho (p_1 - p_2)$$

$$d_2/d_1 = 5\text{mm}/12,7\text{mm} = 0,394 \quad , \quad 2/\rho = 2\text{m}^3/1000\text{kg} = 0,002\text{m}^3/\text{kg}$$

$$p_1 - p_2 = 1,8\text{bar} = 1,8 \cdot 10^5\text{N}/\text{m}^2$$

په پورته معادلو کې ددې قیمتونو له ځای پرځای کولو څخه د v_2 قیمت لاس ته راوړو:

$$v_2^2 = (0,002\text{m}^3/\text{kg} \cdot 1,8 \cdot 10^5\text{N}/\text{m}^2) / (1 - 0,394^4) = (360\text{m}^2/\text{s}^2) / 0,976 = 368,852\text{m}^2/\text{s}^2$$

$$v_2 = 19,205\text{m}/\text{s}$$

له افقي غورځونې څخه پوهېږو چې:


$$X = v_2 \cdot t \quad y = -1/2 g \cdot t^2 = -1\text{m} \Rightarrow t^2 = 2/s \Rightarrow t = \sqrt{2/g}$$

$$t = \sqrt{2\text{m}/9,81\text{m}/\text{s}^2} = 0,45\text{s} \Rightarrow x = 19,205\text{m}/\text{s} \times 0,45\text{s} = 8,64\text{m}$$




پوښتنې

- د فشار توپیر پیدا کړئ، په هغه صورت کې چې د یو نل د دوو سرونو ترمنځ د نل د مقطع مساحت له 15cm^2 څخه 5cm^2 ته تنقیص کړای شي، او په هره ثانيه کې $1,8\text{liter}$ بنزین له $0,7\text{ kg/dm}^3$ کثافت سره ترې تیر شي.
- د یو قیف ډولي لوبښي قطر له 20cm ارتفاع سره، له پورتنی $d_1 = 12\text{cm}$ قیمت څخه کېښني قیمت $d_2 = 2\text{cm}$ ته کمېږي، په کومه کچه د فشار توپیر د پورتنیو او ښکتنیو مقطعو ترمنځ رامنځته کېږي؟ که چېرې:
 - لوبښي په بشپړ ډول له ساکنو اوبو څخه ډک وي.
 - په هره ثانيه کې 0.3 لیتره اوبه له لوبښي څخه تېرې شي.



8-4: د برنولي د قانون تطبیقات

په اوسني لوست کې د برنولي د قانون دکارونې څو مواردو مطالعه کوو، چې لومړنۍ یې د ځینیلو (چوشش) د اغېز منځته راتلل دي.




شکل (8-5)

له وروستۍ افادې څخه چې د برنولي قانون ته ورکړل شوه، داسې پایله ترلاسه شوې ده، چې په هغه ټولو حالاتو کې چې لوړ فشار لري، د جریان سرعت د ټیټ قیمت لرونکی دی او برعکس د ټیټ فشار په شتون سره د جریان سرعت لوړ قیمت لري. د متمادیت د قانون پر بنسټ د جریان سرعت په تنګو موقعیتونو کې ډېر دی.

په دې موقعیتونو کې برعکس، هغه څه چې تیروتنې قبولې شوي دي، د فشار یو تناقص موجود دي. دغه ویناکولای شو په (8-5) شکل کې د لیدلو وړ وگرځوو. که چېرې له یو نل سره چې د تنګ محل یا معبر لرونکی وي، څو نري نور نلونه د مایعاتو د فشار سنج په توګه برابر کړو، د هغې ارتفاع اندازه چې مایع په هر نل کې پورته تللی، د هغه فشار د کچې ښودونکی ده چې په نوموړو نلونو کې شتون لري. لکه چې لیدل کېږي، په هغو موقعیتونو کې چې نلونه نري دي، د مایع سطحه په نل کې ټیټه ده او په پایله کې ویلی شو چې په نوموړو موقعیتونو کې فشار ټیټ دی. دا واقعیت هغه سوال ته چې ولې په ځینو مایعاتو کې د ځینیلو (چوشش) اغېزه شتون لري، ځواب ورکوي.

دې موضوع ته له یوه بل مثال سره دوام ورکوو:


د باد یو تویان پر یو تعمیر الوزی، لکه چې په (8-6) شکل کې په څرگنده توګه لیدل کېږي، کله چې د هوا کتلې د تعمیر په هغو برخو کې چې ځمکې ته نژدې دي لګېږي، برک کېږي یا دا چې سرعت یې کمېږي. یعنې د A د موقعیت په ساحو کې د سرعت قیمت کم دی خو د فشار قیمت لوړ دی. له دې امله د هوا کتلې اړمندي (مجبوري) دي چې پورته خواته حرکت وکړي او د تعمیر له بام څخه تیرېږي. د B د موقعیت په ساحو کې د هوا د جریان په مسیر کې د هوا د جریان د مقطع یو تنقیص او د جریان د سرعت ترزاید منځته راځي... له همدې امله دي چې د ځواکمنو تویانونو د الوتلو پرمهال نه یوازې د تعمیرونو بامونه نه فشرده کېږي، بلکې پورته خواته غورځول کېږي.



شکل (8-6)

مثال

د ځیښلو (چوشش) اغېز د یو بل اثر په ارایه کولو چې د «هایډروډینامیک پارادوکس» ښکارندې په نامه یادېږي، تر بحث لاندې نيسو چې د ځیښلو یا رودلو اغېز په سیالونو کې په څرگنده توګه د لیدلو وړ گرځوي. له یو ډبر نري نل (جټ) څخه د هوا جریان تیرېږي او له یوې تنګې فضا څخه چې د دوو پلیټونو چې یو د بل پرمخ ایښي دي، تیرېږي. لکه څنګه چې په شکل کې لیدل کېږي، څرنگه چې د $A_1 A_2$ ساحه کې د پلیټونو ترمنځ د هوا فشار شتون لري، له همدې کبله دي چې فشار په ډېره تنګه ساحه کې د هغه سوري په شاوخوا کې چې هوا ترې د B ساحې ته داخلېږي او هوا په شدت په کې جریان لري، د هوا د فشار په پرتله کم دي. لکه چې لیدل کېږي، ښکتنی پلیټ لکه څنګه چې هیله کېږي، د هوا د جریان له امله نه یوازې دا چې نه ټیله کېږي، بلکې له یوې قوې سره د پورتنۍ پلیټ لورته راښکل کېږي ان تردې چې یو وزن چې له هغه سره څړیدلی دی، له ځانه سره راکاږي.



شکل (8-7)

8-5: وینتوري ټیوب - د جریان د سرعت اندازه کول

د برنولي قانون دا آسانتیا رامنځته کوي چې کولای شو د مایعاتو او متحرکو گازاتو د حرکت سرعت اندازه کړو. ددې مقصد لپاره د مایعاتو د جریان پر مهال له نلونو څخه په عمومي ډول له وینتوري ټیوب څخه گټه اخېستل کېږي.

لکه چې په شکل کې لیدل کېږي، دغه ټیوب له نري نل (جټ) څخه جوړ شوی دی. چې په هغه کې د ډېرو پراخو او ډېرو تنگو (نریو) برخو ترمنځ د فشار توپیر، د یو فشار سنج (د مایع مانومتر) پرمټ اندازه کیدای شي. د برنولي د قانون پرینسپ په وینتوري ټیوب کې دغه رابطه صدق کوي.

$$p_1 + 1/2 \rho v_1^2 = p_2 + 1/2 \rho v_2^2$$

همدارنگه د متمادیت د معادلې له مخې لرو چې: $v_2 = v_1 \cdot A_1/A_2$
 که چیرې د (A_1/A_2) سطحو نسبت په q وېښو، لرو چې: $v_2 = q \cdot v_1$
 او د برنولي په معادله کې ددې افادې په تعویضولو سره لاندې معادله لاس ته راځي:

$$p_1 - p_2 = 1/2 \rho v_2^2 - 1/2 \rho v_1^2 = \frac{1}{2} \rho (v_2^2 - v_1^2)$$

$$p_1 - p_2 = \frac{1}{2} \rho \{ (v_1 A_1/A_2)^2 - v_1^2 \}$$


$$p_1 - p_2 = \frac{1}{2} \rho \{ (v_1^2 q^2) - v_1^2 \}$$

$$p_1 - p_2 = \frac{1}{2} \rho \{ v_1^2 (q^2 - 1) \}$$

$$= \frac{\rho v_1^2}{2} (q^2 - 1) = P_1 - P_2$$

$$v_1^2 = \frac{2(P_1 - P_2)}{\rho(q^2 - 1)}$$

$$v_1 = \sqrt{\frac{2(P_1 - P_2)}{\rho(q^2 - 1)}}$$



شکل (8-8)


د v_1 له دې قیمت سره، همدا راز کولای شو د جریان حجم (V) او یا په یوه ثانیه کې تیره شوې مایع په لاندې توگه محاسبه کړو: $V = A_1 \cdot v_1$ (په یوه ثانیه کې د هغې مایع حجم چې د A_1 له مقطع څخه v_1 په

سرعت تیرېږي.

اتومايزر (عطر شيندونکي)

په تېرو بحثونو کې په سيالونو کې د فشار او سرعت ترمنځ له اړيکو سره بلد شوي، او همدارنگه د فشار توپير مود سيال په دوو برخو کې په طبيعي شرايطو او حالاتو کې زده کړ. ممکنه ده د سرعت او فشار د اړيکو د ښودلو اسانه لار له پورته خوا څخه د کاغذ پر يوې تړانگې (ريښې) باندې پوکول دي. که چيرې تاسو کاغذ د (8-9) شکل په څير کلک ونيسئ او بيا يې په پورتنۍ سطحې پوکې وکړئ، کاغذ له لومړني څرېدلي حالت څخه مخ په پورته کېږي، چې دليل يې د هوا د سرعت له توپير څخه عبارت دی. د کاغذ د تړانگې د پورتنیو او ښکتنیو برخو ترمنځ په پايله کې همدا محصله پورته کوونکې قوه د لفت په څير عمل کوي او د کاغذ تړانگه تقريبا د افق تر سطحې پورته کېږي.

د برنولي د قانون اغېز
د کاغذ پر لوی تړانگې




شکل (8-9)

دې ته ورته اغېزي په يو اتومايزر (عطر شيندونکي) کې هغه مهال چې ستاسو پر جامو عطر شيندي تر سترگو کېږي. کله چې د مخزن پوکانې د (8-10) شکل په څير د هوا يو تيز باد شوت کوي، د هوا دغه تند باد مدخل له نري سوري څخه چې د هوا د سرعت د زياتيدو سبب گرځي تيرېږي.

په پايله کې فشار کمېږي او عطر له متفاوت فشار او د هوا له سيلان سره مخ پورته تيله کېږي. په بل عبارت څرنگه چې د هوا فشار چې په ډېر سرعت د عطر و اتومايزر د عمودي تيوب په پورته لوري، لگيدلي دي، د هغې هوا د عادي فشار په نسبت چې دلوبني د داخلي مایع په سطحې عمل کوي، لږ دی. نو د اتموسفير فشار د تيوب پورتنۍ برخې ته چې فشار په هغه برخه کم دی عطر تيله کوي. د يو اتومايزر د کار کړنلاره د برنولي د معادلې څخه په گټې اخېستلو هم توضیح کيدای شي. د هوايي ستون لوړ سرعت چې د پوکانې په فشار ورکولو سره منځته راځي، د عمودي تيوب په پورتنۍ برخه کې يو تېسټ فشار منځته راوړي. دا کار ددې لامل گرځي چې مایع له تيوب څخه د باندې ډيکه يا وغورځول شي او د هوا له جريان سره د يوه نري شاور په شان بهر ته شيندل کېږي.

عطر شيندونکي




يو اتومايزر

شکل (8-10)


8-6: د الوتکې وزرونه او محرکه او چتونونکې قوه (Dynamic Lift)

د الوتکې په وزرونو کې یوه اوچتونونکې قوه عمل کوي، چې ددې سبب ګرځي چې هغه په هوا کې اوچتي وساتي، او دا هغه مهال واقع کېږي، چې الوتکه د هوا په پرتله په کافي توګه په لوړ سرعت حرکت وکړي، لکه څنګه چې په (8-11) شکل کې د هوا د جریان یو قوې بهیر ښودل شوی چې د الوتکې له وزره سره لګېږي او د هغې لخوا په شدت سره دفع کېږي. (د الوتکې سپرلی د الوتکې په عطالتي نظام کې وي او ددې په څیر دي لکه د الوتکې په وزرونو چې ناستې وي). پورته خواته وزره ته میلان ورکول همغه د پورتنۍ سطحې ګولوالی دی چې ددې سبب ګرځي ترڅو د الوتکې تر وزره لاندې د هوا د بهیر جریان د یوې قوې په مرسته پورته خواته فشرده شي او د وزره د پورتنۍ برخې هوا متراکمه شي او د فشار ټیټه ساحه منځته راشي.

د سیلان د دوو خطونو د هوا جریان مساحت په هره برخه کې د خطونو یو بل ته په نژدې کیدو سره کمېږي. نو ددې له مخې د متمادیت له معادلې $(A_1V_1 = A_2V_2)$ برخه چې هلته د سیلان خطونه یو بل ته نژدې کېږي، زیاتېږي.



(8-11) شکل، د الوتکې د وزره د پورته تلو پر مهال موږ د وزره په عطالتي نظام کې یو او د هوا جریان په کې نظاره کوو.



(8-12) شکل، د سیال جریان په هغه نل کې چې متفاوت قطرونه لري

همدارنګه له پخوا څخه په یاد لری چې سیلان د خطونو څخه د تراکم له امله د پپ په نري مقطع کې د هوا سرعت په فشرده شوي برخه کې ډېروي، په (8-12) د شکل کې په څرګنده توګه لیدل کېږي.

له دې امله چې د هوا سرعت د وزره په پورتنۍ برخه کې د هغه له لاندینۍ برخې څخه ډېر دی، نو ددې له مخې فشار په پورتنۍ لوره برخه کې د هغې تر ښکتنۍ برخې لږ دی (د برنولي قانون).

د پورته دلیل پرنسټ یوه محصله قوه په پورته لوري د الوتکې پر وزره عمل کوي چې د اوچتونونکې (Dynamic Lift) محصله قوې په نامه یادېږي.

تجربې ښيي د وزره د پورتنۍ برخې د هوا سرعت حتی د وزره د لاندینۍ برخې د هوا د سرعت دوه چنده هم کیدای شي. (د هوا او وزره ترمنځ اصطکاک، شاته د رابنکلو قوه تولید وي چې د الوتکې د انجنونو قوه باید پرې غالبه شي).

يو هوار وزر او يا يو وزر له متناظرې مقطع سره تر هغې پورې چې مخکنۍ برخه يې پورته لورته انحنا لري، (د انحنا صعودي زاوېپې لرونکي دي). د پورته کيدو خپل عمل ته دوام ورکوي. د (8-11) شکل حتي هغه مهال چې د صعودي انحنا زاويه له صفر سره مساوي هم وي وزر بيا هم د پورته کيدو په حالت کې نښي، ځکه چې گول شوي پورتنۍ برخه، هوا پورته خواته تپله کوي مسير ته يې انحنا ورکوي او د سيلان د خطونو يو له بل سره د تراکم سبب گرځي. که چيرې د انحنا صعودي زاويه کافي حد ته ورسيرې چې وکولای شي د سيلان خطونه په پورته لورو را کاري يا تر فشار لاندې ونيسي ترڅو يو بل ته ښه نژدې شي، په هغه صورت کې الوتکه سر کونډي (خرخي) وهي (په وزرو را خرخي ...). که چيرې د انحنا صعودي زاويه د 15° درجو په شاوخوا کې وي، د خرخيدو توپان (Turbulence) واقع کېږي. لکه څنگه چې په (8-11) شکل کې ډېر رانښکل د شا په لور او د وزره لږ صعود رامنځته شوی، ددې سبب کېږي چې وزر له حرکت څخه ولوېږي او الوتکه سقوط وکړي. په بل تحليل، پورته لورته د وزره انحنا دا معنا ورکوي چې هغه هوا چې په افقي توگه د وزره په وړاندې په حرکت کې ده په ښکته لور او د هوا د هغو ماليکولونو په مومنت کې د بدلون لامل گرځي چې د شا په لورې خرخيري او په وزره کې د صعودي قوې د توليد سبب کېږي، (د نيوتن دريم قانون).

7-8: لزوجيت


د لزوجيت مفهوم د داخلي اصطکاک قوې (پيدايښت او محاسبه):

موږ په تيرو درسونو کې وويل چې خيالي (ايدپال) مايع هغې مايع ته وايي چې د تراکم وړتيا او اصطکاک ونه لري. همدارنگه زياته موکړه چې خيالي مايع په حقيقت کې شتون نه لري، ځکه چې ټول سيالونه د گازاتو او يا مايعاتو په گډون چې ريښتيني شتون لري، د اصطکاک لرونکي دي او هم تریوه حده د تراکم وړتيا لري، يعنې په حقيقت کې خيالي مايع يوه مجرده افاده ده. کله چې په مايعاتو کې له اصطکاک څخه غږېږو، موخه مو د هغو څخه داخلي اصطکاک دی. دغه داخلي اصطکاک په يو بل نوم هم يادوي، چې په مايع او يا گاز کې عبارت له لزوجيت (نښتل) څخه دي. هره حقيقي مايع او گاز يو څه داخلي لزوجيت لري او دا هغه مهال څرگنديږي چې په مايع او گاز کې حرکت رامنځته شي او د هغه لامل د اغېز له قطع کيدو څخه وروسته چې هغه د حرکت د منځته راتلو سبب شوي، ورو ورو قطع کېږي. داخلي اصطکاک نه يوازې دا چې له نلونو او د بيرل او نورو په څير لوبښو سره د مايع د سطحو د تماس او يا په مايع کې د شيانو د حرکت پر مهال د هغو د تماس له امله رامنځته کېږي، بلکې په خپله د مايع په منځ کې هم کله چې د مايع قشرونه چې د جريان بيلايل سرعتونه ولري او يو دبل پرمخ بهېږي، هم منځته راځي. له همدې امله دي چې برعکس جامد اجسام چې خارجي اصطکاک لري، دې اصطکاک ته داخلي اصطکاک وايي. د داخلي اصطکاک شتون په مايعاتو کې حتي په خپلو لاسونو هغه مهال حس کوو چې کله يو جسم د مايع په منځ کې په خپل لاس سره په حرکت راولو. موږ په دې حالت کې يو مقاومت حس کوو، چې په مايع کې د داخلي اصطکاک له امله رامنځته کېږي.



تجربه:

له دې تجربې سره د داخلي اصطكاك اړيكي له مایع سره د جسم د تماس د سطحې له لویوالي، د هغې مایع له ځانگړنو سره چې جریان لري او د مایع د حرکت له سرعت سره کیدای شي تر مطالعې لاندې ونيول شي.



شکل (8-13)

په شکل کې لیدل کېږي چې یوه تجربوي عراده گۍ چې یو پلیټ ورسره تړل شوي دي، په نظر کې نیسو. دغه عراده گۍ د یو وزن پرمټ د اوسپنې پر یو خط رابنکل کېږي. د اوسپنې ددې خط لاندې یو کم عرضه لوبښي (ټپ) چې له تیلو سره ککړ شوی ایښودل شوی دی. دغه پر تیلو ککړ لوبښي تر یوه حده پورته خواته رابنکل کېږي چې پلیټ یو څه او یا په بشپړ ډول په کې ډوبېږي.

د ټپ جوړښت داسې دی چې یوه نیمایي یې (12mm) سور او بله نیمه برخه یې 6mm سور لري. په یو نواخت حرکت کې د رابنکلو هغه قوه چې د څړول شوي وزن له امله منځته راځي، د اصطكاك قوې د عین قیمت لرونکې ده چې د پلیټ لخوا منځته راغلي. که چیرې وزنه ډېره شي، سرعت زیاتېږي او کله چې پلیټ په مایع کې ژور ښکته ځي، سرعت کمېږي او هم هله سرعت کمېږي چې پلیټ د ټپ له سوړوږې برخې څخه د ټپ نري برخې ته رسېږي.


پورتني تجربه هغه تیوري تاییدوي، چې له امله یې د داخلي اصطكاك قوې اړيکې له لاندې کمیتونو سره څرگندېږي.

1 - د مایع د لزوجیت ضریب (η)

2 - له مایع سره د جسم د تماس سطحې لویوالي.

3 - د $\Delta v / \Delta d$ نسبت چې دغه نسبت د Δv سرعت د تناقص او Δd د ضخامت د کچې څخه لاس ته راځي. Δd د هغې سطحې ضخامت دی چې په یوه وخت حرکت کوي او د مایع د یو گاونډي قشر سره اړه لري چې د هغې په تعقیب د سرعت کمیدل منځته راځي.

د مایع هغه شمېر ذرې چې په مستقیمه توگه د سطحې په گاونډه کې دي، د دیفوژن (د جسمونو د ذرو آزاد خپریدل) له امله له سطحې سره نښلي او خپل سرعت اخلي او له وروستي قشر څخه یو څه شاته پاتې کېږي. د تماس په هغو سطحو کې چې هوارې دي، د مایع د ذراتو سرعت د d د ټاکلي ضخامت په اندازه v له بشپړ قیمت څخه په منظم ډول د صفر تر قیمت پورې کمېږي چې په پایله کې د $\Delta v / \Delta d$ نسبت د v/d له کسر سره تعویض کېږي او له دې ځایه څخه کولای شو د داخلي اصطكاك قوې فارمول په لاندې ډول ولیکو:



$$R_i = \eta A \Delta v / \Delta d \Rightarrow R_i = \eta \cdot A \cdot v / d$$

(8-14) شکل،

د متحرکې سطحې د خطي سرعت تنقیص په مایع کې ښيي.

$$\Rightarrow \eta = \frac{R_i d}{A \cdot v}$$

په پورتنی فارمول کې η چې د لزوجیت د ضریب په نامه یادېږي، د هرې مادې لپاره ټاکلی دی او یو مهم ثابت دی. دغه ثابت په هغو مایعاتو کې چې په اسانۍ سره جریان کوي لکه: (ایتر، بنزین او هم په اوبو کې) د کم قیمت لرونکی او په هغو مایعاتو کې چې اسان (سهل) جریان نه لري، لکه: (گلیسرین، گریس او قیر) لوړ قیمت لري. دغه ضریب په عین وخت کې د اندازه کولو یو مقیاس دی. د هغه کوهیژن د اندازه کولو لپاره چې د مایعاتو د هر مالیکول په منځ کې موجود دي.

لزوجیت د تودوخي د درجې له لوړیدو سره په شدت کمیږي او د اندازه کولو واحد یې د واحدونو په نړیواله کچه عبارت دی له:

$$[\eta] = [R_i d / A v] = Nm/m^2 \cdot m/s = Ns/m^2 = kg\ m/s^2 \cdot s/m^2 = kg/ms$$

لاندې جدول د ځینو جسمونو د لزوجیت ضریب د واحدونو د SI په سیستم د $(\frac{kg}{m \cdot s})$ په واحد رانښيي:

1.2...0.1	گریس د تودوخي په $20^\circ C$ کې	0.000017	هوا د تودوخي په $20^\circ C$ کې	0.00179	اوبه د تودوخي په $0^\circ C$ کې
0.25...0.02	گریس د تودوخي په $80^\circ C$ کې	0.000018	هوا د تودوخي په $0^\circ C$ کې	0.00101	اوبه د تودوخي په $20^\circ C$ کې
100	قیر د تودوخي په $20^\circ C$ کې تقریباً	0.0018	الکول د تودوخي په $0^\circ C$ کې	0.00055	اوبه د تودوخي په $50^\circ C$ کې
		0.0012	الکول د تودوخي په $0^\circ C$ کې	0.00029	اوبه د تودوخي په $100^\circ C$ کې
		1.50	گلیسرین د تودوخي په $20^\circ C$ کې	0.00024	ایتر د تودوخي په $20^\circ C$ کې


هغه فارمولونه چې د داخلي اصطکاک او خارجي اصطکاک د محاسبې لپاره ترې ګټه اخیستل کېږي، په لاندې توګه یو له بل سره توپیر لري.

$$R_i = \eta A \cdot v / d \quad \text{داخلي اصطکاک او} \quad R_o = \mu \cdot F_N \quad \text{خارجي اصطکاک}$$

خارجي اصطکاک د نورمالې قوې په زیاتیدو سره زیاتېږي، چې پر داخلي اصطکاک هیڅ اغېزه نه لري. ددې پریکس داخلي اصطکاک د سطحې د مساحت او سرعت په لوییدو زیاتېږي، په داسې حال کې چې خارجي اصطکاک له دې دوو سره هیڅ ډول اړیکې نه لري.

د لزوجیت د ضریب اندازه کول

د یوې مایع د لزوجیت د ضریب د اندازه کولو لپاره اکثراً له یوې آلې څخه چې د هوپیل ویسکو زیمرتر (Hoeppl – Viskosimeter) په نامه یادېږي او په شکل کې ښودل شوی، کار اخلي. ځکه چې له دې آلې او ددې په خیر نوروآلو سره کار کول چې د عین پرنسیپ پرنسیپ کار کوي، په اندازه کولو کې ساده توب او لازم دقت تأمینوي.



شکل (8-15)

لکه چې په شکل کې لیدل کېږي، په یوه نل کې چې یو کمزوری کوروالی لري، یوه کره مخ ښکته سقوط کوي. د تودوخې د درجې د ثابت ساتلو لپاره، دغه دستگاه له اوبو څخه په یوه ډک لوبښي کې ځای پر ځای شوې ده چې د تودوخې درجه یې د یو ترموستات په مرسته په یو ثابت قیمت کنترول کېږي.

د کرې د سقوط زمان له محاسبه کولو څخه، کولای شو لزوجیت لاسته راوړو. له هغو کرو څخه په گټې اخیستلو چې مختلف قطرونه لري، له همدې آلې سره د گازونو او هغو موادو لزوجیت په لاس راوړي چې د ډېر لوړ لزوجیت لرونکي وي.

مثال

د گریسو د لزوجیت ضریب محاسبه کړئ، په داسې حال کې چې کثافت یې $\rho_1 = (0.9 \text{ g/cm}^3)$ او یوه المونیمی کره (گلوله) له $(\rho_2 = 2.8 \text{ g/cm}^3)$ کثافت او 2 mm قطر سره، له $h = 24 \text{ cm}$ ارتفاع څخه د 18 ثانیو په مودې کې یې په منځ کې سقوط وکړي.

حل:

یوه کره د گریسو په منځ کې د یوې لنډې فاصلې تر وهلو وروسته، یونواخت حرکت کوي، پوهېږو چې داخلي مقاومت عبارت دی د وزن (W) او صعودي قوې (bouncy) د کچې له حاصل تفریق څخه،

$$W = mg = \rho_1 \pi \frac{d}{2} \cdot h \cdot g, \quad F_b = \rho_2 \pi \frac{d}{2} \cdot h \cdot g, \quad R_i = 6 \cdot \pi \cdot r \cdot \eta v = 6 \cdot \pi \cdot r \cdot \eta h / t$$

$$E_i = W - F_b: \text{ همدارنگه لرو چې}$$


$$\eta = \frac{R_i \cdot t}{6\pi r \cdot h} = \frac{(W - F_b) \cdot t}{6\pi \cdot d / 2 \cdot h} = \frac{(\rho_1 \cdot \pi \cdot d / 2 \cdot h \cdot g - \rho_2 \cdot \pi \cdot d / 2 \cdot h \cdot g) \cdot t}{6\pi \cdot d / 2 \cdot h}$$

د قیمتونو له وضع کولو څخه وروسته: $\eta = 7 \text{ g/cm s}$



پوښتنې:

1 - په یو ټپ کې چې له تیلو څخه ډک شوی، یو نری پلیټ چې 8 ملي متره سور او 55 سانتې متره مربع مساحت لري، له 0.1 نیوټن قوې سره د طول په لوري کې رابنګل کېږي. د لزوجیت کچه یې محاسبه کړئ، په هغه صورت کې، چې کوم سرعت رامنځ ته کېږي، 12 cm/s قیمت ولري.



شکل (8-16)


2 - د یوه موټر په بریک کې له 20 cm^3 گلیسرینو څخه کار اخیستل شوی او د لزوجیت ضریب یې $\eta = 1.5\text{ Kg/ms}$ دی، د یو نل په واسطه چې 12.5 cm طول او 2.5 mm قطر لري تر 18.10^6 bar یو منځنی توپیری فشار لاندې پرس (کیکابل) کېږي. هغه زماني موده چې ددې عملیې لپاره په کار ده، محاسبه کړئ.

8-8: د توپاني جریان ښکارنده (پدیده)

په مختلفو سرعتونو کې د یو جریان د واقع کیدو څرنگوالی:

داخلي اصطکاک هغه مهال منځته راځي چې د مایع قشرونه چې له مختلفو سرعتونو سره په جریان کې دي، یو د بل له څنګ څخه تیر شي. دا پیښه، تر ټولو د مخه د مایعاتو او جامدو اجسامو ترمنځ په هم سرحدو قشرونو کې څرګندیږي. پر دې داخلي اصطکاک د غلبې لپاره یابې د اغېزو د لرې کولو لپاره، د انرژۍ یوه برخه چې د مایع په جریان کې شتون لري، مصرفېږي.


په کوچنیو سرعتونو کې داخلي اصطکاک هم کوچنی دی. نو له دې امله د فشار تغیر او د انرژي ضیاع چې د سرعت له کموالي څخه را پیدا شوي، هم تر هغه حده کوچنی دي چې د مایع هغه قشرونه چې یو د بل له څنګ څخه تیرېږي، نه څیرې څیرې کېږي، بلکې یو د بل له اړخه په صاف ډول تیرېږي او جریان ته لامینار (Laminar) وایي.



شکل (8-17)

له چڅکورې (شیردهن) څخه د لامینار او توربولنت بهیرونه


اما د ډېرو سرعتونو په حالت کې چې اصطکاک ډېر قوي دی، د جریان تصویر په د پام وړ ډول ځانته تغیر ورکوي. په دې حالت کې د اوبو څرخیدل (گرداب) منځته راځي. رامنځته شوی جریان د توربولینت (Turbulent) په نامه یادېږي.



که چیرې د اوبو شیردان لږ څه خلاص کړو، اوبه په کراره او نرمۍ له شیردان څخه خارجېږي او که چیرې شیردان نور هم خلاص کړو، د اوبو جریان یو ټاکلي سرعت ته تر رسیدو وروسته په نا کرارۍ پیل کوي او د اوبو څرخیدل تولید وي. په (8-18) شکل کې هم دا بنکارنده په ډېر ښه ډول په هغه الهه کې چې د «جریان د لارو رگونو آلې» په نامه یادېږي، لیدلای شئ. ددې الهې د کار طریقې داسې ده چې بې رنگه شفافې اوبه او سور رنگې اوبه له دوو لوبنو څخه په یوه فضا کې چې د دوو ښښه یي پلیټونو ترمنځ وي، له پورته لوري څخه له یو شمېر نریو سوریو څخه چې تیار شوي دي، جریان پیدا کوي. د اوبو جریان له سوریو څخه په دې ډول دی چې صفا او رنې اوبه له لومړي او دریم سوري او سرې رنگه اوبه له دوهم او څلورم سوري څخه تیرېږي.


د دواړو مایعاتو د جریان خروجي سرعت له هغه قید سره چې په پېښو کې پکار وړل شوی، کولای شو تنظیم کړو. که چیرې په لوبني کې مانع نه وي، د جریان رېښي د سور رنگه موازې خطونو په څیر تر سترگو کېږي. او که چیرې کومه مانع هم وي. د دوو رنگو اختلاط بیا هم نه تر سترگو کېږي. هغه څه چې لیدل کېږي د جریان د متجانسو رشتو له یو عبور څخه عبارت دي چې په دواړه خواو کې یې صورت موندلې دي. که چیرې فید خلاص کړو، یعنې د مایع د جریان سرعت لوړ کړو، لیدل کېږي چې یو ټاکلي قیمت ته د سرعت په رسیدو سره ناڅاپه د اوبو څرخیدل (گرداب) بنکاره کېږي او دواړه رنگونه په بشپړه توګه له یوه بل سره مخلوط کېږي.

د گردابونو پیداکیدل



د گردابو پیدایښت کولای شو په اسانۍ له یوې میخانیکي عمليې سره په پرتله کولو د فهم وړ وګرځوو. که چیرې یوه کره د یو بلول په منځ کې د جریان په مسیر کې راشي، دغه کره د رغړیدو پر مهال خپله پوتانسيلي انرژي له لاسه ورکوي او ورسره یو ځای یې په سرعت کې زیاتوالی منځته راځي، شکل ته پام وکړئ.

کله چې کره منحنی مخ په پورته وهي، له سرعت څخه یې کمېږي. ددې سرعت قیمت که له اصطکاک څخه تیر شو د C په نقطه کې عین همغه قیمت لري چې په پیل کې یې د A په نقطه کې درلود. که چیرې د اصطکاک قیمت کم هم وي، کره یو څه پورته ځي، خو د سرعت قیمت د C په نقطه کې د A نقطې د سرعت په نسبت کم دی.



شکل (8-20)

که چپري انرژي د اصطکاک له امله ډېره ضايع شي، هغه حرکي انرژي چې بايد د B په نقطه کې وي ترڅو کره پورته يوسي او هغه C نقطې ته ورسوي، کفايت نه کوي او کره تر D نقطې رسېږي او سرعت يې په هغه نقطه کې مساوي له صفر سره کېږي او ناچاره بيرته گرځي.

عين مناسبتوته په هغه حالت کې شته، کله چې يوه مايع له يوې مانع سره مخ شي، مثلاً که چيرې يوه مايع له يوې استوانې سره ولگېږي او له خارجي سطحې څخه يې

عبور وکړي، (8-20) شکل.

ليدل کېږي چې د B_1 او B_2 ساحې محدودې او تنگې دي، نو د متماديت د معادلې له نظره د سرعت قيمت زياتېږي او د فشار قيمت کمېږي.

که چپري اصطکاک شتون ونه لري، د سرعتونو او فشار قيمت د C په نقطه کې يو ځل بيا په همغه اندازه وي چې د A په نقطه کې وو.

په لږو اصطکاکونو کې لومړی غیر مهم تغيرونه منځته راځي. خو کله چې د سرعت قيمت ډېروي، داخلي اصطکاک پورته ځي او بالاخره داسې حالت منځته راځي چې د مايع ذرې د B_1 او B_2 په ساحو کې نور هغه حرکي کافي انرژي نه لري، ترڅو د لوړ فشار په وړاندې د C په ساحه کې حرکت ته دوام ورکړي، خو سرعت يې کمېږي او بالاخره د D_1 او D_2 په څير ساحو کې صفر ته تقرب کوي او په پايله کې د مايع ذرې بيرته راگرځي او شاته جريان پيدا کړي. د بيرته راگرځيدو پر مهال په دوران پيل کوي او گرداب تشکيلوي. يعنې هغه مايع چې مخکې يوه لامينار مايع وه، دادې په يوه توربولينټ مايع تبديله شوې ده. هغه گردابونه چې له دواړو خواو څخه په پرله پسې توگه منځته راځي، او د مانع شاته اصطلاحاً يوه گردابي لاره جوړوي.

د اتم څپرکي لنډيز



- کله چې د گاز د حرکت سرعت د صوت له سرعت څخه کم وي، د متحرکو گازونو پر حجم د فشار د تغییرونو اغېزه هومره کمه ده چې کولای شي ترې تیر شو.
- یو سیال (مایع یا گاز) ته هغه مهال خیالي (ایډیال) ویلی شو چې د تراکم وړتیا او اصطکاک ونلري.
- د متمادیت معادله بیانوي چې په یو نل کې چې د متغیرو مقطعو لرونکی وي، د مایع د جریان سرعت د نل له مقطع سره معکوسا متناسب دی. یعنې په لویه مقطع کې د جریان سرعت کم او په کوچنی مقطع کې د جریان سرعت زیات وي.
- $(\rho v_1^2/2) + P_1 = (\rho v_2^2/2) + P_2$ مساوات عبارت دي د برنولي له ساده رابطې څخه او بیانوي چې فشار په هغه نقطو کې چې سرعت ډېروي لږ دی.
- $\rho v^2/2 + \rho gh + P = ct$ هم د برنولي د معادلې بل شکل دی چې د یوې خیالي مایع لپاره لاس ته راغلي او د حقیقي مایعاتو لپاره چې داخلي اصطکاک یې ډېر نه دی، هم د تطبیق وړتیا لري.
- په افقي جریانونو کې کولای شو، د برنولي قانون په دې ډول بیان کړو، چې د افقي جریان په ټول بهیر کې د P فشار او د بند فشار $(\frac{1}{2} \rho v^2)$ مجموعه ثابت ده.
- وینتوري ټیوب له یو نري نل (جیټ) څخه جوړ شوی دی، چې په هغه کې د فشار توپیر په ډېرو پلنو برخو او ډېرو تنکو (کم سوره) برخو کې په یوه فشار سنجونکي د مایع (مانومتر) پرمټ اندازه کیدای شي، او د برنولي د قانون پرنسټ د $(p_1 + 1/2 \rho v_1^2 = p_2 + 1/2 \rho v_2^2)$ رابطه په وینتوري ټیوب کې صدق کوي.
- د الوتکې په وزرونو کې یوه اوچتونکې قوه عمل کوي او هغه ددې لامل گرځي (کله چې په کافي توگه د هوا په پرتله په ډېر لوړ سرعت حرکت وکړي) چې الوتکه په هوا کې اوچته وساتي.
- د مایعاتو لزوجیت یا چسپیدل (نېنتل) د هغو له داخلي اصطکاک څخه عبارت دي، او لزوجیت هغه مهال تبارز کوي چې په مایع یا گاز کې داخلي حرکت منځته راشي، او د هغو اغېزو له قطع کیدو څخه وروسته چې د حرکت لامل گرځیدلي ورو ورو قطع کېږي.
- د داخلي اصطکاک فورمول $(R_i = \eta \cdot A \cdot v / d)$ دی. η د لزوجیت د ضریب په نامه یادېږي چې یو مهم ثابت دی او د هرې مادې لپاره مشخص دی.
- د هویل ویسکو زیمتر له الې څخه د یوې مایع د لزوجیت ضریب د اندازه کولو لپاره کار اخلي.
- که چېرې یوه کره د یو بلول په منځ کې د جریان په مسیر کې واقع شي، دغه کره د رغېدو پرمهال خپله د پوتنسیل انرژي له لاسه ورکوي او په سرعت کې یې ډېروالي راځي. د سرعت په زیاتیدو سره داخلي اصطکاک لوړځي او بالاخره داسې حالت رامنځته کېږي، چې د مایع ذرې، کافي حرکتی انرژي له لاسه ورکړي او نور د لوړ فشار په وړاندې خپل حرکت ته دوام نشي ورکولی او سرعت یې صفر ته تقرب کوي. په پایله کې ذرې بیرته راگرځي او شاته جاري کېږي او د بیرته راگرځیدو په مهال په څرخیدو یا دوران پیل کوي او گرداب جوړوي چې وایي نوره نو نوموړې مایع په یو توربولینټ مایع بدله شوی ده.

د اتم څپرکي پوښتنې

- 1 - یو سیال (مایع - ګاز) تعریف کړئ.
- 2 - د متمدایت یا پیوستوالي معادله څه شی بیانوي؟
- 3 - د $A_1V_1 = A_2V_2$ رابطه د او هرې جوړه مقاطعو مقطع لپاره د تطبیق وړ ده.
- 4 - که چیرې مایعات او ګازات د صوت له سرعت څخه په کم سرعت حرکت وکړي ورته ویل کېږي.
- 5 - د یوې خیالي مایع لپاره د برنولي عمومي معادله عبارت له څخه ده.
- 6 - د $P_s = P_2 - P_1 = \frac{1}{2} \rho V^2$ فشار د فشار په نامه یادېږي.
- 7 - د دقانون پرنسپ په وینتوري ټیوب کې رابطه صدق کوي.
- 8 - د لزویجت د اندازه کولو واحد، د واحدونو په نړیوال سیستم کې د $[\eta] = [R_i d / A_V]$ له رابطې څخه ترلاسه کړي.
- 9 - ایا په ډبره کچه فشار تل د ډبرې قوې پرمټ منځته راځي؟ خپل ځواب توضیح کړئ.
- 10 - کله چې د یوې نیچې له لارې اوبه چښی د هوا په تخلیه کولو سره فشار په خپله خوله کې کموي او مایع په حرکت راځي او ستاسو خولې ته ورننوځي. ایا کولای شی ددې موخې لپاره په سپورمۍ کې هم له نیچې څخه د اوبو د چښلو لپاره کار واخلي؟ ولې، توضیح یې کړئ.
- 11 - له لاندې معادلو څخه کومه یوه د اوبو سرعت د A په نقطه کې (V_A) او د اوبو سرعت د B په نقطه کې (V_B) ترمنځ اړیکه توضیح کوي؟
- الف) $d_A V_A = d_B V_B$ ب) $d_A^2 V_A = d_B^2 V_B$ ج) $d_A d_B = V_A V_B$ د) $1/2 d_A V_A^2 = 1/2 d_B V_B^2$
- 12 - که چیرې د نل د مقطع مساحت د A په نقطه کې 2.5 cm^2 او د B په نقطه کې د مقطع مساحت 5 cm^2 وي، د اوبو جریان د A په نقطه کې څو ځلي د B له نقطې څخه تیز (ګړندی) دی؟
- 13 - په یوه افقي نل کې اوبه په $(1 \frac{m}{s})$ سرعت بهیږي. که چیرې ددې نل شعاع د هغه د $(\frac{1}{4})$ برخې په اندازه کوچنی شي، د نل پدې نړۍ برخه کې د اوبو سرعت لاسته راوړی.
- 14 - د یو نل د شیردان د سوري قطر 2 cm دی او په هره ثانيه کې په $2.5 \times 10^{-2} \text{ m}^3$ کچه اوبه ترې خارجېږي، اوبه په کوم سرعت له نل څخه خارجېږي، پیدا کړئ.

ماخذونه

1. PHYSICS (PRINCIPLES WITH APPLICATIONS), by Douglas C. Gain coli, Published by Pearson Education Inc, 2005.
2. PHYSICS by James S. Walker, Pearson Education Inc. USA, New Jersey, 2004.
3. PHYSICS by R.A. Serwey and J.S. Faughn, 2006 by Holt, Rinehart and Winston.
4. PHYSICS, A Text book, published by Surat Publishing Company, printed in TURKEY, 1996.
5. Fundamentals of Physics, published by University of the Philippines, College of Education, Manila, 1976.
6. الفیزياء (للمرحلة الثانوية / الفرع العلمي)، و وزارة التربية و التعليم، ادارة المناهج والكتب المدرسية، الكتاب في مدارس المملكة الاردنية الهاشمية، ۲۰۰۵ م.
7. د «فزیک (2) و آزمایشگاه»، د ښوونې او روزنې وزارت د څیړنې او ازمونې د پلان جوړولو سازمان، د ایران د درسي کتابونو د چاپ او خپرېدو شرکت، 1385 هـ. ش.